

ہندپاک ڈائری

Hind-Pak Diary
By Maulana Wahiduddin Khan

First published 2006
This book does not carry a copyright

Goodword Books Pvt. Ltd.
P.O. Box 3244, Nizamuddin P.O., New Delhi-110 013
e-mail: info@goodwordbooks.com

www.goodwordbooks.com

Printed in India

فہرست

7	دیباچہ
17	ہند-پاک ڈائری
111	انڈیا اور پاکستان
147	تعمیر ہند
148	تاریخ کو انتظار ہے
152	ہندو-مسلم اتحاد
160	تباه کن ذہنیت
164	سفر بے منزل
170	تعمیر ہند
180	پیغام عمل
186	ایک سیاسی جائزہ
190	ہند تو: حقیقت یا افسانہ
196	مستحکم سماجی نظام
201	کشمیر گاہٹ
202	کشمیر گاہٹ
247	اسلام کے نام پر غیر اسلام

دیباچہ

”ہند۔ پاک ڈائری“، برصغیر ہند کی تقریباً سو سالہ سیاسی تاریخ کا ایک جائزہ ہے۔ اس تاریخ کے بیشتر حصہ کو میں نے براہ راست دیکھا اور اس کے کچھ حصہ کو قریبی واسطہ کے ذریعہ جانا۔ برصغیر ہند کے یہ سو سال جس میں پوری بیسویں صدی شامل ہے، اس جغرافی خلطے کے لئے غیر معمولی سرگرمیوں کے سال تھے۔ مگر بیسویں صدی کے خاتمہ پر نتیجہ کے اعتبار سے اس کا جائزہ لیا جائے تو تقریباً پوری صدی بے نتیجہ ہنگاموں کی نذر ہو گئی۔ ان سرگرمیوں کے دوران بڑی بڑی شخصیتیں تو بنیں مگر قوم اور ملت کی ثابت معنوں میں کوئی بڑی تغیر نہ ہو سکی۔

بیسویں صدی کے آغاز میں برصغیر ہند میں دھواں دھار خلافت تحریک اٹھی۔ اس کے پیچھے بڑے بڑے مسلم لیڈروں کے نام ہیں۔ مثلاً محمد علی، شوکت علی، ابوالکلام آزاد، وغیرہ۔ پہلی عالمی جنگ اور دوسرا عالمی جنگ کے درمیان ایک زمانہ ایسا گزر رہے جب کہ یہ معلوم ہوتا تھا گویا تحریک خلافت نے پورے برصغیر ہند کو ہلا دیا ہے۔ مگر نتیجہ بالکل صفر رہا۔ اس کی وجہ یہ تھی کہ یہ پوری تحریک صرف جذب ابتدیت کے زور پر کھڑی کی گئی۔ حتیٰ کہ ان پر جوش لیڈروں کو یہ خبر بھی نہ تھی کہ جس خلافت تحریک کو وہ آتشیں تحریروں اور شعلہ بار تقریروں کے ذریعہ ہندستان میں چلا رہے ہیں وہ خود اپنے مرکز ترکی میں دس سال پہلے ختم ہو چکی ہے۔ ایک طرف ترک لیڈروں کا سیکولرزم اور دوسرا طرف عربوں میں پھیلتا ہوا نیشنل ازم، عثمانی خلافت کا آخری حد تک خاتمہ کر چکا ہے۔ ایسی حالت میں یہ تحریک ایک مردہ جسم کو زندہ کرنے کے ہم معنی تھی، جس کا ناکام ہونا اہل بصیرت کے لئے پیشگوئی طور پر ایک معلوم واقعہ تھا۔

یہ بات بذات خود حیرت انگیز حد تک ناقابل فہم ہے کہ جس عثمانی خلافت کا مرکز ترکی تھا اور جو عرب سر زمین کی بنیاد پر قائم تھی، اس کے لئے برصغیر ہند میں تحریک کیوں چلائی گئی۔ جس کا کوئی بھی تعلق اس خلافت سے نہ سیاسی اعتبار سے تھا اور نہ جغرافی اعتبار سے۔ تاہم یہ ناقابل فہم واقعہ پیش آیا

اور قوم نے اس تحریک کے اوپر جان و مال کی اتنی زیادہ قربانیاں دیں کہ اگر ان قربانیوں کو ہندستانی مسلمانوں کی تغیر و ترقی کے لئے استعمال کیا جاتا تو یقینی ہے کہ اس علاقے میں مسلمانوں کا ایک نیا قومی تاج محل اور ایک نیا ملی قطب مینار کھڑا ہو جاتا۔

اس سے بھی زیادہ عجیب بات یہ ہے کہ ان انتہائی مشہور لیڈروں کو باظاہر اس حقیقت کی مطلق خبر نہ تھی کہ ”خلافت عثمانی“ جیسا ایک بین اقوامی سیاسی ادارہ تقریباً اور تحریروں کے ذریعہ قائم نہیں ہوا کرتا۔ ایسے کسی ادارہ کا قیام ہمیشہ تاریخی اسباب سے ہوتا ہے۔ تاریخ کی مثال گویا ایک بینک کی ہے۔ اس بینک میں جس قوم کا سرمایہ ہو وہی اس پوزیشن میں ہوتی ہے کہ وہ اس سے اپنی مرضی کے موافق سرمایہ کیش کر سکے۔ بصورت دیگر، اس کو اس بینک سے کچھ بھی نہیں ملے گا۔

ترکی کی خلافت کا قیام کوئی اچانک واقعہ نہ تھا۔ یہ دراصل اس سے پہلے کی صدیوں کی تاریخ میں جمع شدہ سیاسی سرمایہ تھا۔ اسی جمع شدہ تاریخی سرمایہ کو ترک لیڈروں نے کیش کرایا۔ یہ سرمایہ انہاً تراپڑا تھا کہ وہ کئی سو سال تک ان کے کام آتا رہا۔ ۱۹۰۵ء میں صدی کے خاتمه پر تاریخ کے بینک میں جمع شدہ یہ سیاسی سرمایہ ختم ہو گیا، اس لئے بالکل فطری طور پر خلافت کا یقینہ بھی ڈھنڈ پڑا۔

سید جمال الدین افغانی (وفات ۱۸۹۷ء) سے لے کر ابوالکلام آزاد (وفات ۱۹۵۸ء) تک درجنوں بڑی بڑی مسلم شخصیتیں ہیں جو مسلم ملت کی جان اور مال کو بے دردی کے ساتھ تحفظ خلافت کے نام پر قربان کر رہی تھیں۔ ان کو جانتا چاہئے تھا کہ یہ کسی سیاسی روایت کے تحفظ کا معاملہ نہیں ہے بلکہ وہ از سر نو ایک نئی تاریخ کو ظہور میں لانے کا معاملہ ہے۔ خلافت عثمانی جیسا ادارہ صرف اس وقت قائم ہو سکتا تھا یا قائم ہو سکتا ہے جب کہ لمبے عمل کے نتیجہ میں دوبارہ تاریخ کے بینک میں مسلم ملت کا اتنا بڑا سرمایہ اکٹھا ہو جو دور جدید میں ایک بین اقوامی سیاسی ادارہ قائم کرنے کے لئے کافی ہو۔ اس کے بغیر عثمانی خلافت جیسا ایک بین اقوامی سیاسی ادارہ قائم کرنے کی تحریک چلانا ایسا ہی ہے جیسے ایک سو کے دیران باغ کے بارے میں یہ امید رکھنا کہ ٹونے ٹوٹکے جیسی تدبیروں کے ذریعہ وہ دوبارہ ایک ہرا بھرا باغ بن کر کھڑا ہو جائے گا۔

اسی زمانے میں بر صیرہ ہند میں وہ تحریک اٹھی جس کو عام طور پر آزادی کی تحریک کہا جاتا ہے۔ یعنی اس خطے کو انگریزوں کی سیاسی ماتحتی سے نجات دلانا اور اس کو قومی آزادی کے دور میں پہنچانا۔ اس تحریک میں ہندو اور مسلم لیڈر دونوں یکساں طور پر شریک تھے۔ اس مقصد کے لئے جو ہنگامہ خیز سرگرمیاں جاری ہوتیں اور جان و مال کی جو قربانیاں دی گئیں وہ مقدار کے اعتبار سے اس علاقے کی کسی بھی دوسری تحریک سے بہت زیاد تھیں۔ اس تحریک نے ۱۹۴۷ء میں اپنے نشانہ کو پورا کر لیا۔ مگر ثابت نتیجہ کے اعتبار سے جائزہ لیا جائے تو آزادی کی پر شور تحریک بھی تقریباً مکمل طور پر بے نتیجہ رکھاتی دے گی۔

اس تحریک کے اگلے مرحلہ میں مہاتما گاندھی تمام فرقوں کے مشترک لیڈر کے طور پر ابھرے۔ ان کو اتنی زیادہ مقبولیت حاصل ہوئی کہ وہ پورے ملک کی سیاسی امنگوں کی علامت بن گئے۔ انھوں نے اپنی سیاسی آزادی کی تحریک کا مقصد ان الفاظ میں بتایا تھا۔ ”میرا مشن ہر آنکھ کے آنسو پوچھنا ہے۔“ مگر سیاسی آزادی کے نتائج اتنے زیادہ منفی شکل میں ظاہر ہوئے کہ مہاتما گاندھی اور دوسرے تمام سیاسی لیڈروں کا حال یہ ہوا کہ انگریزی ہندستان میں انھوں نے ہمالیائی امنگوں کے ساتھ سیاسی آزادی کی تحریک چلائی تھی مگر جب وہ اپنا آزاد ملک بنانے میں کامیاب ہو گئے تو انھیں معلوم ہوا کہ ایک مایوسانہ بے نی کے سوا ان کے پاس کوئی اور سرمایہ نہیں۔

بر صیرہ ہند کی سب سے بڑی تحریک کیوں اس طرح سراسر بے نتیجہ رہی، اس کا سبب سادہ طور پر یہ تھا کہ ہمارے سیاسی لیڈروں نے نہایت مخصوصانہ طور پر یہ سمجھ لیا کہ سیاسی غلامی تمام برائیوں کی اصل جڑ ہے اور سیاسی آزادی تمام بھلائیوں کا اصل سرچشمہ۔ مگر بدقتی سے ان کے یہ دونوں اندازے مکمل طور پر خلاف واقعہ تھے۔ انھوں نے ایک چیز کے بارے میں فرضی طور پر ایسی امید قائم کر لی جو سرے سے اس کے ذریعہ پوری ہونے والی تھی ہی نہیں۔

۱۹۴۷ء سے پہلے بر صیرہ ہند کا اصل مسئلہ یہ نہیں تھا کہ یہاں انگریزوں کی سیاسی حکمرانی قائم ہے۔ اصل حقیقت کے اعتبار سے یہ ایک ضمی مسئلہ تھا کہ اساسی مسئلہ۔ یہاں کا اصل مسئلہ یہ تھا کہ

اس علاقہ میں بنے والی غیر تعلیم یافتہ قوم کو تعلیم یافتہ بنایا جائے۔ ان کو بے شعوری کے اندر ہیرے سے نکال کر شعور کے اجائے میں لاایا جائے۔ تو ہاتھی روایات میں جینے والے لوگوں کو سائنسی حقائق میں جینے والا بنایا جائے۔ ناپائدار اخلاقی نظام کی جگہ پائدار اخلاقی نظام قائم کیا جائے۔ سماجی انتشار کی حالت کو سماجی اتحاد میں تبدیل کیا جائے۔ دولت کی پوجا کرنے والے لوگوں کو بلند تر آئینڈیل کے اوپر کھڑا کیا جائے، وغیرہ۔

ان تمام مقاصد کا کوئی بھی تعلق سیاسی آزادی سے نہ تھا۔ یہ مقاصد صرف تعمیر اور اصلاح کی لمبی جدوجہد کے ذریعہ حاصل کئے جاسکتے ہیں۔ سیاسی ہنگامہ آرائی یا سیاسی عہدے داروں کی تبدیلی کے ذریعہ ان مقاصد کا حصول ممکن نہیں۔ بلکہ سیاسی ہنگامہ آرائی کا طریقہ بر عکس طور پر قومی اور سماجی فضا کو اتنا زیادہ بگاڑ دیتا ہے کہ مذکورہ قسم کے تعمیری مقاصد کا حصول سرے سے ممکن ہی نہیں رہتا۔
نامنہاد سیاسی آزادی کا یہ بر عکس نتیجہ ہر آدمی آج اپنی آنکھوں سے دیکھ رہا ہے۔ تعمیری قدروں کا تھوڑا بہت سرمایہ جو نظرت کے زور پر پہلے سے موجود تھا، ۱۹۷۲ کے بعد آنے والا سیاسی طوفان اس کو بھی بہا لے گیا۔ آج پوری قوم کا یہ حال ہے کہ وہ سیاسی اعتبار سے انارکی اور اخلاقی اعتبار سے دیوالیہ پن کی دو طرف چکی میں پس رہی ہے، اور بظاہر کوئی اس کو اس تباہی سے بچانے والا نہیں۔

آزادی کی تحریک کے دوران کئی اور تحریکیں اٹھیں۔ ان میں سے دو تحریکیں یہاں قبل ذکر ہیں۔ ایک، ہندو احیاء کی تحریک اور دوسری وہ تحریک جس کو مسلم احیاء کی تحریک کہا جاسکتا ہے۔ یہ دونوں تحریکیں بھی اپنے دھواں دھار قائدین کی سطح پر نہایت عظیم دکھائی دیتی ہیں۔ مگر نتیجہ کے اعتبار سے وہ بھی صرف اثنا نتیجہ ظاہر کرنے والی ثابت ہوئیں۔ اس کی ایک نمایاں مثال یہ ہے کہ مسلم احیاء کی تحریک اپنے آخری مرحلہ میں مسٹر محمد علی جناح کی قیادت میں بظاہر اپنے اس مطلوب نتیجہ تک پہنچی کہ اس نے ۱۹۷۲ میں مسلمانوں کا ایک علیحدہ ملک بنایا۔ مگر یہ کامیابی ہر اعتبار سے بے حقیقت تھی۔ مسلم اکثریت کی جس آبادی میں یہ پاکستان بنایا گیا وہ پہلے ہی سے عملًا پاکستان بنتا ہوا تھا۔ اس تحریک کے لیدروں کا کارنامہ صرف یہ ہے کہ پہلے جس علاقہ کو مسلم اکثریت کا علاقہ کہا جاتا تھا، اس کو انھوں

نے پاکستان کا نیا نام دے دیا، جب کہ مسٹر محمد علی جناح کے الفاظ میں یہ کٹا پھٹا پاکستان (Truncated Pakistan) بھی ۱۹۷۱ء میں مزید مکمل نہ ہو کر صرف ایک کمزور مسلم ریاست کی صورت میں باقی رہا۔

دوسری طرف ہندو احیاء پرستی کی پشت پر بہت سے بڑے بڑے ہندو لیڈروں کے نام ہیں۔ مثلاً موئخے، ساورکر، ہیڈ لوڑ، گول والکر، وغیرہ۔ اس تحریک کی بنیاد پر بڑی بڑی تنظیمیں ظہور میں آئیں۔ مثال کے طور پر آرائیں ایس کی تنظیم جو ۱۹۲۵ء میں قائم ہوئی۔ اس تحریک کو ہندو قوم کا کافی تعاون ملا۔ ابتداءً ملک کی کئی ریاستوں میں ان کی حکومتیں بھارتیہ جنتا پارٹی کی قیادت کے تحت قائم ہوئیں۔ بیسویں صدی کے آخر میں انھوں نے ملک کی مرکزی قیادت پر بھی سیاسی قبضہ کر لیا۔ مگر خود ہندو بصرین کے مطابق، وہ ملک کو کسی بھی درجہ میں تعمیر و ترقی کی طرف نہ لے جاسکے۔

ہندو احیاء پرستی کی نمائندہ بھارتیہ جنتا پارٹی کا سیاسی ریکارڈ کسی بھی اعتبار سے روشن نہیں۔ یہی عناصر ہیں جنھوں نے ۱۹۳۸ء میں مہاتما گاندھی کو قتل کر کے ملک میں تشدد کی روایت قائم کی۔ انھوں نے ۱۹۹۲ء میں بابری مسجد کی تاریخی عمارت کو ڈھا کر ملک کو تخریب کاری کے راستے پر ڈالا۔ انھوں نے محض اپنی پارٹی کے سیاسی مفاد کی خاطر تھک کی سیاست چلانی اور اس کے ذریعہ ملک میں نفرت کا چنگل اگادیا۔

ملک کے لئے شاید ان کا سب سے برا تھفہ یہ ہے کہ نفرت کی سیاست کو آخری حد تک لے جانے کے باوجود جب ایکشن میں انھیں مطلق اکثریت حاصل نہ ہو سکی تو انھوں نے ملکی سیاست میں سازش اور گھٹ جوڑ اور مال اور عہدہ کی لامحدود رشوتوں کا ایسا بازار گرم کیا جس کی کوئی مثال نہ ہندستان کی تاریخ میں ہے اور نہ شاید دنیا کے کسی اور ملک کی تاریخ میں۔ ہر قیمت پر اقتدار حاصل کرنے کی جو پالیسی انھوں نے چلانی اس نے ملک کی تمام انسانی اور اخلاقی روایات کو آخری حد تک بتاہ کر دیا۔

بر صغیر ہند کے ہندو مسلم مسئلہ کا یہ حل کہ اس کو مذہب کی بنیاد پر تقسیم کیا جائے، کسی بھی اعتبار سے کوئی حل نہ تھا۔ مذہب اور غیر مذہب دونوں اعتبار سے یہ ایک بتاہ کن سیاست تھی جو کسی سوچے سمجھے

منصوبہ کے بغیر چلانی لگی۔ تحریک پوری طرح اس عربی شعر کے مصدق تھی:

إذا كان الغراب رئيس قوم سيهدىهم الى دار البار

ملکی تقسیم کے معاں کو خالص نہ ہی یا اسلامی نقطہ نظر سے دیکھنے تو اس کے حق میں کوئی بھی سبب جواز نہیں ملے گا۔ اسلام مسلمہ طور پر ایک آفیقی مذہب ہے۔ وہ ساری انسانیت کو خطاب کرتا ہے۔ وہ صرف ایک فلسفہ نہیں بلکہ وہ ایک دعوتی اور انقلابی مذہب ہے۔ اسلام کی اس نوعیت کا یہ تقاضہ ہے کہ وہ مسلسل اپنی اشاعت کا طالب ہو۔ وہ سمٹاؤ کے بجائے توسعی کی بنیاد پر اپنا منصوبہ بنائے۔ اسلام تمام قوموں کو اپنے دائرے میں سمیٹنا چاہتا ہے نہ کہ دو قومی نظریہ ایجاد کر کے مسلمانوں اور غیر مسلموں کے درمیان ناقابل عبور دیوار کھڑی کر دینا۔

ان واضح حقائق کے باوجود برصغیر ہند میں تقسیم کی تحریک اٹھی اور مسلمانوں کی بیشتر تعداد اس کی حمایت پر کھڑی ہو گئی۔ اس تحریک کے حامیوں نے جو جذباتی نعرہ اختیار کیا وہ یہ تھا۔ پاکستان کا مطلب کیا، لا الہ الا اللہ۔ مگر حقیقت یہ ہے کہ پاکستانی تحریک سراسراً ایک قومی تحریک تھی، لا الہ الا اللہ سے اس کا کوئی بھی تعلق نہ تھا، نہ براہ راست اور نہ بالواسطہ۔

یہ تقسیم ہندو-مسلم مسئلہ کو حل کرنے کے نام پر کی گئی تھی مگر عین اپنے فطری نتیجہ کے طور پر اس نے اس علاقہ کے ہندو-مسلم مسئلہ کو پہلے سے بھی زیادہ بڑھا دیا۔ تقسیم سے پہلے یہ مسئلہ صرف دو فرقوں کے درمیان تھا، تقسیم کے بعد یہ مسئلہ دو باقاعدہ اٹیٹیٹ کے درمیان ہو گیا۔ اس کے نتیجہ میں دونوں فرقوں کے درمیان جوزاعات پیدا ہوئے وہ اتنے تباہ کن تھے کہ تقسیم سے پہلے ان کا تصور بھی نہیں کیا جاسکتا تھا۔

اس تقسیم نے برصغیر ہند کے دو خطوں کے درمیان مصنوعی حد بندی کر کے دونوں میں اس مفید باہمی تجارت کو تقریباً ختم کر دیا جو سبکدوں سال سے چلی آرہی تھی۔ دونوں کے وسائل ایک دوسرے کو نیچا دکھانے اور بے زور کرنے میں لگ گئے۔ میں اقوامی مجلسوں میں دونوں کی پالیسی کا سب سے اہم نکتہ یہ بن گیا کہ وہ ایک دوسرے کی کاٹ کریں اور ایک دوسرے کے میں اقوامی مفادات مسلسل

ضرب لگائیں۔ دونوں میں تخریبی مقابلہ کا یہ سلسلہ ۱۹۹۹ء میں اس انتہائی نوبت تک پہنچا کہ دونوں کے درمیان ایسی ہتھیاروں کی ایک ایسی دوڑشروع ہو گئی جو دونوں کے لئے اقتصادی خودکشی کے ہم معنی تھی۔

مزید یہ کہ ایسی ہتھیاروں کی اس انتہائی مہنگی دوڑ کی قیمت ادا کرنے کی طاقت نہ ہندستان میں تھی اور نہ پاکستان میں۔ چنانچہ عملاً یہ ہوا کہ وہ آپس میں تو ایک دوسرے کو برابری کا درجہ دینے کے لئے بھی تیار نہ تھے مگر وہ روس اور چین کو بالاتری کا درجہ دینے پر راضی ہو گئے۔ اس تخریبی دوڑ کو جاری رکھنے کے لئے ہندستان نے اپنے آپ کو روپی ریپھ کے ساتھ بربکٹ کر لیا اور پاکستان نے اپنے آپ کو گویا چینی دیو کے حوالے کر دیا۔

لبے سفر کے بعد بر صیر ہند کا یہ سیاسی قافلہ اب ایکسویں صدی میں داخل ہونے والا ہے۔ مگر ظاہری حالات کے اعتبار سے پورا خط غیر یقینی صورت حال سے دوچار ہے۔ بر صیر ہند کے کسی بھی سیاسی خطہ میں کوئی تغیری روشنی دکھائی نہیں دیتی۔ میں ذاتی طور پر آخری حد تک ایک رجائیت پسند آدمی ہوں۔ مگر حالات بظاہر اتنے زیادہ خراب ہیں کہ اب میری رجائیت معلوم واقعات پر منی نہیں، اب وہ صرف اس امکان پر منی ہے کہ اس دنیا کا قانون یہ ہے کہ رات خواہ کتنی ہی زیادہ لمبی ہو جائے بہر حال صح طلوع ہو کر رہتی ہے:

ومهما استطال اللیل فالصیح واصل

جرمنی کا ایک ادارہ ٹرانسپرنسی انٹریشنل (The Transparency International) نے ۱۹۹۹ء میں ایک عالمی سروے کیا ہے۔ اس سروے کا مقصد یہ تھا کہ کرپشن کے اعتبار سے مختلف ملکوں کی درجہ بندی (ranking) کی جائے۔ اس سروے میں ۸۵ ملکوں کا جائزہ لیا گیا۔ اس فہرست کے مطابق، انڈیا، نواں انتہائی کرپٹ ملک (9th most corrupt country) ہے۔ کرپشن کے معاملہ میں یہی حالت پاکستان اور بولگلہ دیش کی بھی ہے۔

انڈیا کا سب سے بڑا مسئلہ بلاشبہ یہی ہے۔ کرپشن کی موجودگی میں ملکی تغیر کا کوئی بھی کام نہیں کیا

جا سکتا۔ یہ صحیح ہے کہ کرپشن سے مکمل طور پر خالی سماج موجودہ دنیا میں ایک غیر عملی خواب ہے۔ تاہم ترقی یافتہ ملکوں کے تحریکی روشنی میں یہ کہا جا سکتا ہے کہ یہ عین ممکن ہے کہ کرپشن کو ایک حد پر وک دیا جائے تاکہ عام شہری زندگی میں خلل واقع نہ ہو۔

میں نے ترقی یافتہ ملکوں کا بار بار سفر کیا ہے۔ میں نے پایا ہے کہ ان ملکوں میں کچھ چیزوں کا خاص استینڈرڈ بن گیا ہے۔ یہ استینڈرڈ اتنا ”مقدس“ ہے کہ کوئی کرپٹ آدمی بھی اس کو چھونے کی کوشش نہیں کرتا۔ مثلاً انفاراسٹرکچر (infrastructure) یعنی بینیادی اقتصادی سہولتیں، جیسے سڑک، بجلی، ٹیلی فون، ٹرانسپورٹ، وغیرہ۔ ان ملکوں میں آپ سفر کریں تو ہر جگہ یہ چیزیں اعلیٰ معیاری حالت میں نظر آئیں گی۔ پولیس کا محکمہ آپ کے ساتھ ہمدرد اور معاون جیسا معاملہ کرے گا۔ سرکاری دفتروں میں رشوت کے بغیر سب کام ہوگا۔ بیورو کریسی کی وہ لعنت ان ملکوں میں نظر نہیں آئے گی جو ہندستان اور پاکستان میں تکلیف دہ حد تک شہریوں کے اوپر مسلط ہے۔

ہندستان میں ہم کو یہ شعور جگانا ہے کہ اس قسم کی کچھ چیزیں ایسی ہیں جن کو کرپشن سے آزاد رکھنا خود کرپٹ لوگوں کے لئے بھی مفید اور ضروری ہے۔ مثلاً موٹر کار، خواہ کسی قسم کے پیسے سے خریدی جائے، اس کو دوڑانے کے لئے اچھی سڑک ضروری ہے۔ ٹیلی فون کرنے والا خواہ ایک آدمی ہو یا دوسرا آدمی، دونوں کے لئے ضروری ہے کہ وہ معیاری طور پر کام کرتا ہو، وغیرہ۔

ہندستان کی قدیم کہانیوں میں بتایا گیا ہے کہ یہ ہشتر کی سچائی کی وجہ سے ان کا تھہز میں کے اوپر چلتا تھا۔ ایک بار وہ جنگ کے موقع پر جھوٹ بولے تو ان کا تھہز میں پر آ گیا پھر وہ دوبارہ نہیں اٹھا۔ ۱۸۹۶ء میں سوامی دویکا نند امریکا گئے تو وہاں انھوں نے کیر کیٹر کو ہندستان کی پہچان بتایا۔ آج ضرورت ہے کہ ان قدیم روایتوں کو نئے حالات میں دوبارہ زندہ کیا جائے جو آج بھی جدید ترقی یافتہ ملکوں میں موجود ہیں۔ یعنی کچھ مشترک اہمیت رکھنے والی چیزوں کو کرپشن سے مکمل طور پر آزاد رکھنا۔

میں سمجھتا ہوں کہ یہ شعور یا یہ قومی کردار کوئی ناممکن چیز نہیں۔ جب وہ آج بھی دنیا کے بہت سے ملکوں میں موجود ہے تو وہ ہمارے یہاں بھی کیوں نہیں حاصل ہو سکتا۔

میسوں صدی کے خاتمه تک میری عمر ہجری کیلینڈر کے لحاظ سے تقریباً اسی سال ہو جائے گی۔ اب مجھے یہ امید نہیں کہ میں برصغیر ہند کا کوئی نیا مستقبل دیکھنے کے لئے زندہ رہوں گا۔ تاہم کلمہ باقیہ (اڑخ ف ۲۸) کے طور پر چند باتیں یہاں درج کرنا چاہتا ہوں جو میرے نزدیک اس خط میں کسی صالح اور تغیری آغاز کے لئے ضروری ہیں۔

۱۔ میرے نزدیک کسی حقیقی تغیر کا پہلا قدم یہ ہے کہ ہندستان، پاکستان اور بھگلہ دیش کا ایک مشترک وفاق بنایا جائے۔ اس وفاق میں تینوں کی خود مختار حیثیت پوری طرح برقرار رہے گی البتہ باہمی تعلقات میں نرمی کا وہ طریقہ اختیار کیا جائے گا جو آج بھی دنیا کے مختلف ملکوں میں رائج ہے۔ مثلاً تینوں ملکوں کے درمیان ویزا کے بغیر کھلی آمد و رفت، جو کہ آج بھی عرب ملکوں میں یا یورپ کے ملکوں میں عملاء موجود ہے۔ اسی طرح تینوں ملکوں میں مسابقت کے اصول پر آزاد اور تجارت، تعلیمی اور ثقافتی سفروں کی عام اجازت، وغیرہ۔

۲۔ تینوں ملکوں کے درمیان بعض اختلافی مسائل ہیں جو تقریباً پچاس سال سے چلے آ رہے ہیں، یہ صورت حال ہر ایک کے لئے ہلاکت خیز ہے۔ اس صورت حال کو مکمل طور پر اور آخری طور پر ختم کر دینا چاہئے۔ ان نزعات کے خاتمه کا ایک عمومی طریقہ یہ ہوگا کہ ان کو صورت موجودہ کی برقراری (statusquoism) کے اصول پر ختم کر دیا جائے۔ ان نزعات کا خاتمه اب آخری طور پر ضروری ہو گیا ہے، اور یہ ایک حقیقت ہے کہ ان کے خاتمه کے لئے عملی طور پر اس کے سوا کوئی اور ممکن صورت نہیں۔

۳۔ اپنی موجودہ پالیسی کے نتیجہ میں تینوں ملک اس مشترک نقصان سے دوچار ہوئے ہیں کہ ان کے اقتصادی ذرائع کا بڑا حصہ دفاع کے نام پر جنگی تیاریوں میں ضائع ہو رہا ہے۔ اس کے نتیجہ میں یہ پورا خطہ تباہ کن حد تک تعلیمی اور اقتصادی چیزوں کے پن کا شکار ہے۔ اس صورت حال کا خاتمه فوری طور پر ضروری ہے۔ اب آخری طور پر وہ وقت آ گیا ہے کہ اس خطہ میں تحریکی دوڑ کی جگہ تغیری دوڑ شروع کی جائے۔ حتیٰ کہ اگر ضرورت ہو تو یہ کام یک طرفہ رسک لے کر انجام دینا چاہئے۔

۲۔ آزادی کے بعد تینوں ملکوں کی مشترک تباہی کا ایک سبب مذہبی سیاست بھی ہے۔ موجودہ زمانہ میں جس چیز کو مذہبی سیاست کہا جاتا ہے وہ مذہب کے نام پر صرف سطحی لیدڑی ہے۔ سیاست کے بارے میں کسی نے نہایت درست طور پر کہا ہے کہ سیاست ممکنات کا کھیل ہے:

Politics is the art of the possible.

موجودہ حالات میں پورے بر صغیر ہند کے لئے واحد قابل عمل سیاست وہ ہے جس کو سیکولر سیاست کہا جاتا ہے۔ یعنی ریاست یا سیاسی سرگرمیوں کا موضوع صرف ان امور کو بنایا جائے جو مشترک دنیوی امور ہیں، مثلاً قوم کو تعلیم یافتہ بنانا، اقتصادیات کو ترقی دینا، ملک کے قدرتی وسائل کے بہتر استعمال کی منصوبہ بندی کرنا، ملک میں امن کا ماحول قائم کرنا، ملک میں معیاری قسم کا انفاراسترکچر تغیر کرنا، وغیرہ۔

اس کے بعد جو مذہبی امور ہیں ان کے معاملہ میں ہر مذہبی گروہ کو آزادی دینا کہ وہ آزادانہ طور پر اپنے مذہب کی تعلیمات پر عمل کرے، صرف اس ایک شرط کے ساتھ کہ اس کی مذہبی سرگرمیاں دوسرے کے لئے کوئی مسئلہ پیدا کرنے والی نہ ہوں۔ انفرادی دائرے میں پر امن رہنے کی شرط پر ہر ایک کو مذہبی آزادی حاصل رہے۔

جہاں تک مذہب کے اجتماعی یا سیاسی احکام کا تعلق ہے، موجودہ حالات میں وہ علمی اور فکری بحث کا موضوع تو ضرور بن سکتے ہیں مگر موجودہ حالات میں عملی طور پر ان کو نفاذ کا موضوع نہیں بنایا جاسکتا۔ ریاست کا قیام ہمیشہ تہذیب کے تابع ہوتا ہے۔ اس کا اصول یہ ہے کہ جیسی تہذیب ویسی ریاست۔ مذہبی ریاست کو وجود میں لانے سے پہلے مذہبی تہذیب کو وجود میں لانا ہوگا، جو بروقت موجود نہیں۔ اس کے بغیر ریاست کا قیام سرے سے قبل عمل ہی نہیں۔

ہند-پاک ڈائری

میں ایک غیر سیاسی آدمی ہوں۔ میری بیشتر زندگی تہائی میں گزری ہے۔ تاہم تاریخی اعتبار سے میر اعلق اس نسل سے ہے جس کو تقسیم (۱۹۲۷) سے پہلے کے ہندستان کوں شعور میں دیکھنے کا موقع ملا، جس نے مولانا حسین احمد مدنی، پنڈت جواہر لال نہرو، سجاش چندر بوس جیسے قومی رہنماؤں کی تقریبیں اس وقت سنیں جب کہ ہندستان کی آزادی ابھی بہت دور دکھائی دے رہی تھی، جس نے ۱۹۳۶ کے پہلے ایکشن کو براہ راست دیکھا، جس نے ۱۹۳۷ سے پہلے بابری مسجد (ایودھیا) میں داخل ہو کر وہاں نماز پڑھی، جس نے اس ہندستان کو دیکھا جب کہ ریلوے اسٹیشنوں پر ہندو پانی اور مسلم پانی کے الگ الگ بورڈ ہوا کرتے تھے، اور اس ہندستان کو بھی جہاں اس قسم کے بورڈ ختم کر دیئے گئے ہیں۔ اس وقت کو بھی دیکھا جب کہ میرے وطنِ اعظم گڑھ میں صرف ایک موڑ کا تھی اور آج کو بھی جب کہ اعظم گڑھ میں (اور اسی طرح ہر مقام پر) کثیر تعداد میں کاریں رات دن سڑکوں پر دوڑ رہی ہیں۔ خلاصہ یہ کہ جس نے ”غلامی“ کے زمانہ کو بھی دیکھا اور ”آزادی“ کے زمانہ کو بھی۔

براہ راست اور بالواسطہ مشاہدہ کی یہ مدت تقریباً سو سال کے دائرہ میں پھیلی ہوئی ہے۔ اس طویل مدت میں میں نے جو کچھ دیکھا اور جو پڑھا اور جانا وہ ایک لمبی کہانی ہے جو انشاء اللہ میری سوانح عمری میں جگہ پائے گی۔ یہاں اس کے بعض اجزاء درج کئے جاتے ہیں جو موجودہ حالات کو سمجھنے میں شاید رہنمابن سکیں۔

اس کا نام میں نے ”ہند پاک ڈائری“ رکھا ہے۔ اس کا مطلب یہ نہیں کہ تحریریں کسی تاریخی ترتیب پر مشتمل ہیں۔ یہ حقیقتہ مختلف تاثرات اور مشاہدات ہیں جو تاریخی ترتیب سے زیادہ ذوقی ترتیب پر مشتمل ہیں۔ ان تحریروں کو میں نے حوالوں سے بوجھل کرنا پسند نہیں کیا ہے بلکہ زیادہ تر تاثراتی انداز کو اختیار کیا ہے، اور میرا خیال ہے کہ دونوں ہی انداز کی اپنی الگ الگ افادیت ہے۔

اس مجموعہ کا مقصد یہ جانے کی کوشش کرنا ہے کہ پچھلے سو سال کی ہنگامہ خیز جدوجہد کے باوجود کیا وجہ ہے کہ ہماری تباہی کا خاتمہ نہ ہو سکا۔ اس معاملہ میں راقم الحروف کا جو نقطہ نظر ہے اس

کو واضح کرنے کے لئے یہاں ایک مثال درج کی جاتی ہے۔

۱۹۷۷ کے بعد پیش آنے والے واقعات میں شاید سب سے زیادہ ہنگامہ خیز واقعہ وہ ہے جو بابری مسجد (اجودھیا) سے تعلق رکھتا ہے۔ اس مسئلہ میں ہندو اور مسلمان دونوں گھرے طور پر شامل ہوئے۔ اس کا مطلب یہ نہیں ہے کہ یہ مسئلہ اپنی ذات میں بہت زیادہ اہم ہے۔ اس کا اصل سبب یہ تھا کہ اس مسئلہ کو انتہائی غیر متناسب طور پر ابھارا گیا۔ اور اس ابھارنے میں ہندو اور مسلمان دونوں یکساں طور پر شریک تھے۔

ایک طرف ہندو رہنماؤں اور دانشوروں نے، ہندوؤں کو گری لال جین (وفات ۱۹۹۳) کی زبان میں یہ کہہ کر ابھارا کہ یہ تمہارے لئے دوسرا شکست (second defeat) کا مسئلہ ہے۔ ۱۹۷۷ میں بٹوارہ کے سوال پر تم کو مسلمانوں کے مقابلہ میں شکست ہوئی، اب اجودھیا کے سوال پر ہمیں دوسرا بار شکست کو قبول نہیں کرنا ہے۔

دوسرا طرف مسلمانوں کے لکھنے اور بولنے والوں نے، خواہ وہ بے ریش ہوں یا باریش، بیک زبان مسلمانوں سے یہ کہنا شروع کیا کہ یہ صرف ایک مسجد کا سوال نہیں ہے بلکہ وہ ملت مسلمہ کی بقا کا سوال ہے۔ بابری مسجد اس ملک میں ملت کی بقا کی علامت ہے۔ بابری مسجد اگر ڈھانی گئی تو اس ملک میں مسلمانوں کا پورا ملی وجود خطرے میں پڑ جائے گا۔

یہ دونوں ہی باتیں سراسر بے بنیاد تھیں۔ بابری مسجد کا مسئلہ نہ تو ہندوؤں کے لئے دوسرا شکست کا مسئلہ تھا، اور نہ مسلمانوں کے لئے ملت کی بقا کا مسئلہ۔ مگر اس قسم کی سنسنی خیز باتیں کہہ کر دونوں فرقوں کو اس طرح ابھارا گیا کہ دونوں ایک دوسرے کے خلاف صاف آراء ہو گئے۔ یہ صاف آرائی اتنی بڑھی کہ اجودھیا کا سوال دونوں فرقوں کے لئے وقار کا سوال بن گیا۔ جب کسی مسئلہ کو وقار کا مسئلہ بنا دیا جائے تو مسئلہ کے حل کے امکانات بڑھتے نہیں بلکہ خطرناک حد تک کم ہو جاتے ہیں۔ یہی مسجد مندر کے جھگڑے میں ہوا۔ جیسا کہ معلوم ہے، ہندستان میں تقسیم کے وقت سرحدی علاقوں میں ہزاروں مسجدیں ڈھانی گئیں۔ خود مسلم دنیا میں بھی تقریباً ہر مسلم ملک میں کثرت سے مسجدیں ڈھانی گئی ہیں۔

مگر ان مسجدوں میں سے کسی مسجد کا ڈھایا جانا کسی خطرناک صورت حال کا سبب نہیں بنا۔ اس کی وجہ یہ ہے کہ ان مسجدوں کے نام پر مسجد والوں اور ڈھانے والوں کے درمیان ایسی تحریکیں نہیں چلائی گئیں جو اس معاملہ کو دونوں فریق کے لئے وقار کا مسئلہ بنادیں۔

بابری مسجد کو جس چیز نے ایک خطرناک مسئلہ بنایا وہ خود بابری مسجد کی انفرادی نوعیت نہیں تھی، بلکہ بابری مسجد کے نام پر چلائی جانے والی تحریک کی انفرادی نوعیت تھی۔ اس انداز کی جذباتی تحریک جس مسجد یا غیر مسجد کے لئے بھی چلائی جائے، وہ یقیناً اسی قسم کا منفی نتیجہ پیدا کرے گی۔

۱۹۱۳ء میں اس وقت کی انگریز حکومت نے کانپور کی ایک مسجد کے صرف غسل خانہ کو سڑک کی توسعے کے لئے ڈھایا تھا۔ اس کے نام پر اس زمانہ کے لیڈروں نے زبردست تحریک اٹھادی۔ اس کے پیچھے مسجد کی حمایت سے زیادہ انگریز کی مخالفت کا جذبہ تھا۔ اس زمانہ کے مسلم لیڈروں کی جذباتی تقریروں نے مسلمانوں کو اس قدر بھڑکایا کہ وہ انگریز انتظامیہ سے بڑھنے۔ اس کے بعد انگریزی پولیس نے گولی چلائی جس میں بہت سے مسلمان ہلاک ہو گئے۔ مولانا شبلی نعمانی نے اس واقعہ پر ایک جذباتی نظر لکھی جو اس زمانہ میں بہت مقبول ہوئی۔ اس نظم میں لاشوں کے منظر کی تصویر کشی کرتے ہوئے آخر میں یہ کہا گیا تھا کہ:

پوچھا جو میں نے کون ہوتم، آئی یہ صدا
 ہم کشتگانِ معرکہ کان پور ہیں
یہ ایک معلوم حقیقت ہے کہ اکثر عرب ملکوں میں سڑک کی توسعے کے لئے نہ صرف غسل خانہ بلکہ پوری کی پوری مسجدیں ڈھادی گئیں۔ مگر وہاں مسلمانوں کی لاشوں کا یہ دردناک منظر کبھی دکھائی نہیں دیا۔ اس کی سادہ سی وجہ یہ ہے کہ وہاں اس قسم کے جذباتی لیڈر موجود نہ تھے جو مسلمانوں کو اشتعال دلا کر ان کو انتظامیہ سے ٹکرائیں۔ اس کے نتیجے میں پولیس گولی چلائے اور مسلمانوں کی خونی لاشیں زمین پر دکھائی دینے لگیں۔

02

آج برصغیر ہند میں ہر سوچنے والے انسان کے سامنے ایک ہی سوال ہے۔ وہ یہ کہ پچھلے تقریباً سو

سال کے درمیان یہاں بہت سی بڑی تحریکیں چلائی گئیں اور بے شمار قربانیاں دی گئیں مگر نتیجہ صفر رہا۔ ہماری تمام کوششیں اور قربانیاں عملًا رائیگاں ہو کر رہ گئیں۔ کچھ نئی چیزوں کا حوالہ دے کر کہا جاتا ہے کہ آزادی کے بعد انڈیا نے یہ اور یہ ترقیاں کی ہیں۔ مگر یہ حوالے درست نہیں ہیں۔ کیونکہ یہ تمام جدید چیزیں زمانہ کی پیداوار ہیں۔ وہ صنعتی انفجار (industrial explosion) کا نتیجہ ہیں۔ وہ سیاسی آزادی یا ملکی حکومت کی دین نہیں۔ ہندستان میں اگر انگریزوں کی حکومت باقی رہتی تب بھی یہی ترقیاں ہمیں اسی طرح حاصل ہوتیں جیسے کہ وہ آج حاصل ہیں۔ اس کی ایک مثال ملک میں جدید کمیونیکیشن (ملاریلوے) کا نظام ہے جو زیادہ تر انگریزوں ہی کے زمانے میں قائم ہوا۔

اس الیہ کا سبب اصلاح صرف ایک ہے۔ چنگلی کی عمر کو پہنچنے کے بعد میری سمجھ میں یہ بات آئی کہ بر صغیر ہند میں ہندوؤں اور مسلمانوں کے درمیان جو لیڈ راٹھے وہ تقریباً سب کے سب ایک ہی غلطی کا شکار ہوئے۔ اس غلطی نے ان کی ہمالیائی کوششوں کو بنے نتیجہ بنا دیا۔ یہ ترجیحات (priorities) کا غلط تعین ہے۔

۱۹۴۷ سے پہلے کے ہندستان میں مہاتما گاندھی نے سیاسی آزادی کو اپنی پہلی ترجیح بنا دیا۔ حالانکہ زیادہ صحیح یہ تھا کہ وہ تعلیم کو اپنی پہلی ترجیح بنائیں۔ آزادی کے بعد پنڈت جواہر لال نہرو نے سوسلشت اکانومی (زیادہ صحیح لفظوں میں سرکاری اکانومی) قائم کرنے کو اپنی پہلی ترجیح بنا دیا۔ حالانکہ ان کے لئے صحیح یہ تھا کہ وہ ملک میں انفراسٹرکچر (infrastructure) وجود میں لانے کو اپنی پہلی ترجیح بنا دیں۔ اٹل بھاری باجپی نے ایم بم بنانے کو اپنی پہلی ترجیح قرار دیا۔ حالانکہ ان کے لئے صحیح یہ تھا کہ وہ سرکاری بھرپشا چارختم کرنے کو اپنی پہلی ترجیح بنا دیں۔

یہی معاملہ سرحد کے دوسری طرف پاکستان میں ہوا۔ مسٹر محمد علی جناح نے دو قومی دنیا وجود میں لانے کو اپنی اولین ترجیح بنا دیا۔ حالانکہ ان کے لئے صحیح یہ تھا کہ وہ ایک قومی دنیا وجود میں لانے کو اپنی اولین ترجیح بنا دیں۔ سید ابوالاعلیٰ مودودی نے اسلامائزیشن آف اسٹیٹ کو اپنی پہلی ترجیح بنا دیا۔ حالانکہ ان کے لئے صحیح یہ تھا کہ وہ اسلامائزیشن آف مین کو اپنی پہلی ترجیح بنا دیں۔ نواز شریف کو چاہئے تھا کہ وہ

اقتصادی خود کفالتی کو پاکستان کی پہلی ترجیح بنائیں جو کہ تقریباً پچاس بلین ڈالر کا مقرر وض ہو چکا ہے۔ مگر انھوں نے شاہین بم اور غوری میزائل بنانے کو اپنی پہلی ترجیح قرار دیا، وغیرہ۔

صحیح ترجیح اختیار کرنے والی قوم وقت پر اپنی منزل پر پہنچتی ہے۔ اور غلط ترجیح اختیار کرنے والی قوم کہیں بھی نہیں پہنچتی۔ خواہ بظاہروہ کتنی ہی زیادہ لمبی مدت تک سرگرمی دکھاتی رہے۔ بدقتی سے یہی دوسری صورت اندیشنا اور پاکستان کے حصہ میں آئی ہے۔

03

آزادی سے پہلے غالباً ۱۹۴۷ء میں میں لاہور گیا تھا۔ اس وقت شاہ گنج (جون پور) سے لاہور تک براہ راست ٹرین جاتی تھی۔ چنانچہ میں اپنے قریبی اشیش شاہ گنج میں ٹرین پر بیٹھا اور سفر کر کے لاہور اشیش پر اتر گیا۔ اس وقت وہاں میرا کوئی جانے والا نہ تھا۔ پہلی رات میں نے ریلوے اشیش سے قریب ایک مسجد میں گزاری۔ اس کے بعد ان کو میں شہر دیکھنے کے لئے نکلا۔

میں بغیر کسی منصوبہ کے لاہور کی سڑکوں پر چل رہا تھا۔ اتفاقی طور پر ایک صاحب سے ملاقات ہوئی۔ ان کا پورا نام مجھے یاد نہیں۔ البتہ یہ یاد ہے کہ لوگ انھیں قریشی صاحب کہا کرتے تھے۔ وہ مجھ پر مہربان ہو گئے اور مجھے اپنے گھر لے گئے جو صرف ایک کمرہ پر مشتمل تھا۔ میں تقریباً دو ہفتے ان کے ساتھ رہا۔ انھوں نے مجھ کو جن لوگوں سے ملایا ان میں سے ایک لاہور کے ہندو تاجر تھے۔ لاہور کے مال روڈ پر ان کی ایک بڑی دوکان تھی جس کے اوپر جلی حروف میں انگریزی میں لکھا ہوا تھا: بی لیلا رام اینڈ سنز۔ قریشی صاحب کے اس ہندو تاجر سے بہت اچھے تعلقات تھے۔ وہ کئی بار مجھ کو وہاں لے گئے۔ اس ہندو تاجر نے میرے ساتھ نہایت عزت اور محبت کا معاملہ کیا۔ اس وقت لاہور میں بہت سے ہندو رہتے تھے۔ ان ہندوؤں اور مسلمانوں کے درمیان اس وقت نہایت خوشگوار تعلقات تھے۔ یہی حال اس پورے خطہ کا تھا جس کو اب پاکستان کہا جاتا ہے۔

یہ آزادی سے پہلے کی بات ہے۔ اب آزادی کے بعد اس خطہ ارضی میں کیا حالات ہیں۔ اس کا ایک نمونہ یہ ہے کہ کیم جون ۱۹۹۸ کو میں نے ریڈ یو پاکستان پر پاکستانی وزیر اعظم مسٹر محمد نواز شریف

کی تقریبی۔ وہ پاکستانی عوام کو خطاب کرتے ہوئے کہہ رہے تھے کہ جس دن (۲۸ مئی ۱۹۹۸) ہم اپنا ایٹھی دھماکہ کرنے والے تھے، اس سے پہلے کی رات کو میں بالکل نہیں سویا۔ اس لئے کہ ہر وقت یہ اندریشہ تھا کہ دشمن کہیں ہمارے اوپر حملہ نہ کر دے۔

آزادی سے پہلے جب میں نے مذکورہ سفر کیا تو اتر پردیش سے لے کر پنجاب تک ہر جگہ ہندوؤں اور مسلمانوں کے درمیان برا درانہ ماحول کا منظر تھا۔ اس وقت دونوں میں سے کوئی بھی ”دشمن“ کا لفظ نہیں بولتا تھا۔ مگر آج سرحد کے دونوں طرف اس لفظ کا استعمال عام ہو چکا ہے۔ اس فرق کا سبب کیا ہے۔ اس فرق کا اصل سبب میرے علم کے مطابق، زرد صحافت اور زرد قیادت ہے۔ جس نے مصنوعی طور پر دوستی کو دشمنی میں بدل دیا ہے۔

زرد صحافت اور زرد قیادت کا طریقہ کیا ہے۔ یہ طریقہ ایک لفظ میں منتخب رپورٹنگ (selective reporting) ہے یعنی ایک ہزار میں سے ۱۹۹۹ اچھی باتوں کو جھوڑ دینا، اور صرف ایک بڑی بات کو مزید اضافہ کے ساتھ کثرت سے بیان کرنا۔ یہی پچھلے برسوں میں ہندوؤں اور مسلمانوں کے ساتھ پیش آیا ہے۔ دونوں طرف کے کچھ لکھنے اور بولنے والے اسی اسلوب کو اختیار کر کے دونوں گروہوں کو غیر فطری طور پر بھڑکاتے رہے۔ یہاں تک کہ دونوں کے درمیان فطرت کا قائم کردار معقول تعلق ٹوٹ گیا اور دونوں کے درمیان غیر معقول تعلق قائم ہو گیا۔ زرد صحافت اور زرد قیادت کے معاملہ کو سمجھنے کے لئے دونوں طرف کی ایک ایک مثال یہاں درج کی جاتی ہے۔

میرے علم کے مطابق، پچھلے تقریباً ۲۰ سال سے ایک بات مسلمانوں کے درمیان بار بار دھرائی جاتی رہی ہے۔ وہ یہ کہ ہندوؤں کا یہ منسوبہ ہے کہ آزادی کے بعد جب اکثریتی فرقہ ہونے کی حیثیت سے انھیں ملک میں اقتدار حاصل ہوتا وہ ہندستان کو دوسرا اپسین بنانے کی کوشش کریں۔ یعنی اس ملک سے مسلمانوں کا خاتمه کر دیں۔ یہ بات جمعیۃ علماء ہند کے مولانا محمد میاں (وفات ۱۹۷۵) سے لے کر ندوۃ العلماء کے مولانا علی میاں (وفات ۱۹۹۹) تک، لمبے عرصہ سے بار بار دھراتے رہے ہیں۔ مگر ان حضرات میں سے کسی نے کبھی اس کا کوئی مأخذ نہیں بتایا۔ یہ صرف ایک سنی سنائی بات ہے

جس کو ہمارے علماء اور غیر علماء بلا تحقیق برا برداشت رہتے ہیں۔ اس نے مسلمانوں کے اندر برادران وطن کی طرف سے ایک غیر ضروری قسم کا خوف پیدا کر دیا۔ ان کے اندر وہ معقول مزاج باقی نہ رہا جو کسی ملک میں مستحکم ترقی حاصل کرنے کے لئے ضروری ہے۔

”دوسرے اپین“ کا افسانہ ہر اعتبار سے بے بنیاد ہے۔ نہ اس کا کوئی واقعی ثبوت موجود ہے کہ ہندوؤں کی کوئی تنظیم اس مقصد کے لئے کام کر رہی ہے۔ اور اگر بالفرض ایسے کچھ سرپھرے ہندو ماضی میں رہے ہوں یا آج کہیں موجود ہوں تب بھی اس قسم کا تخریبی منصوبہ بلاشبہ خدا کی اس دنیا میں ناقابل عمل ہے۔ ایسی حالت میں ہمارا کام اس کو نظر انداز کرنا ہے نہ کہ اس کو ایک خطرہ بتا کر مسلمانوں کو اس سے ڈرانا۔ (اس کی تفصیل رقم الحروف کی کتاب ہندستانی مسلمان کے باب ”بے بنیاد خوف“ میں دیکھی جاسکتی ہے۔)

زرد صحافت اور زرد قیادت کا یہی معاملہ خود ہندوؤں کے درمیان بھی پیش آیا۔ لکھنے اور بولنے والے ہندوؤں کے ایک طبقہ نے عجیب و غریب طور پر ہندوؤں میں یہ افواہ پھیلائی کہ مسلمانوں کے لئے اپنے مذہب کے رو سے چارشادیاں کرنا ضروری ہے۔ چنانچہ ہر مسلمان چارشادیاں کرتا ہے، جب کہ ہندو صرف ایک شادی کرتا ہے۔ اس طرح ایک مسلمان ایک ہندو کے مقابلہ میں چوگنا زیادہ بچے پیدا کر رہا ہے۔ گویا کہ ہندوؤں کی آبادی ۱۔۲۔۳۔۴ کی رفتار سے بڑھ رہی ہے۔ جب کہ مسلمانوں کی آبادی ۱۔۸۔۹۔۱۰ کی رفتار سے بڑھ رہی ہے۔ اس طرح مسلمان بہت جلد تعداد میں ہندوؤں سے زیادہ ہو جائیں گے۔

ایسی حالت میں ضروری ہے کہ مسلمانوں کے اضافہ آبادی کو روکنے کے لئے سخت مددیر اختیار کی جائے۔ بھارتیہ جنتا پارٹی جیسی انتہا پسند جماعت کو سیاسی اقتدار تک پہنچانے میں اس قسم کے فرضی خطرہ کا بہت بڑا دخل ہے۔ ہندوؤں کو محسوس ہوا کہ کانگریس جیسی ”زم“ پارٹی مسلم نسل کی حد بندی نہیں کر سکتی۔ اس لئے ضروری ہے کہ ایک ”سخت“ پارٹی کو مرکزی اقتدار دیا جائے، ورنہ ہندو پچاس برس بعد خود اپنے ہی ملک میں اقلیت بن کر رہ جائیں گے۔

اس بے بنیاد افواہ کی مدلل تردید میں نے اپنے مضامین میں کی ہے۔ اس کے علاوہ خود ہندوؤں کے جلسہ میں بھی ایک سے زیادہ بار اس کی تردید کر چکا ہوں۔ (ملاحظہ ہو راقم المحروف کی کتاب یکساں سول کوڑ)۔ سارہ فرمی ۱۹۹۷ کوئی دہلی کے کانٹشی ٹیوش کلب میں ایک جلسہ تھا۔ اس میں دہلی کے آرائیں ایس گروپ کے لوگ بڑی تعداد میں شریک تھے۔ یہاں مجھے تقریر کرنے کا موقع ملا۔ میں نے جو باقی میں ان میں چارشادی کا یہ افسانہ بھی تھا۔

میں نے کہا کہ قرآن و حدیث میں کہیں بھی حکم نہیں ہے کہ ہر مسلمان چارشادی کرے۔ تاہم اس سے قطع نظر عقل عام ہی یہ سمجھنے کے لئے کافی ہے کہ ایسا ہونا عملی طور پر ممکن نہیں۔ یہ بات اتنی زیادہ بے بنیاد ہے کہ وہ بظاہر ہی قابل رد ہے:

Prima facie it stands rejected.

میں نے کہا کہ بالفرض اگر ہر مسلمان چارشادیاں کرے تو یہ صرف اس وقت ممکن ہو گا جب کہ مسلم سماج میں عورتوں کی تعداد مردوں کے مقابلہ میں چار گناہ زیادہ ہو۔ یعنی اگر ایک کروم رد ہوں تو چار کروم عورتیں۔ مگر واقعات بتاتے ہیں کہ ایسا نہیں ہے۔ یہ ایک معلوم حقیقت ہے کہ نیچر ہمیشہ عورت اور مرد کی تعداد کے درمیان ایک توازن (equilibrium) برقرار رکھتی ہے۔ چنانچہ ہر سماج میں عورت اور مرد کی تعداد ہمیشہ تقریباً یکساں رہتی ہے۔ حتیٰ کہ اگر جنگ یا کسی بڑے حادثہ کی وجہ سے وقتی طور پر یہ توازن ٹوٹ جائے تو نیچر بہت جلد اس کے مطابق افراد پیدا کر کے اس توازن کو دوبارہ قائم کر دیتی ہے۔

بھی تمام انسانی معاشروں کا حال ہے۔ اور یہی مسلم معاشرے کا حال بھی۔ ایسی حالت میں یہ بات سرے سے ممکن ہی نہیں کہ ہر مسلمان چار عورتوں سے شادیاں کرے۔ دوسری صورت یہ ہو سکتی تھی کہ مسلمانوں کے پاس کوئی عورت ساز فیکٹری ہو جس میں وہ اپنی مطلوب تعداد کے مطابق، عورتیں بنالیا کرتے ہوں۔ مگر اس کا بھی کوئی ثبوت نہیں کہ مسلمانوں کے پاس ایسی کوئی عورت ساز فیکٹری موجود ہے۔ پھر ہر مسلمان اگر چارشادی کرے گا تو کس طرح کرے گا۔ یہ فاضل عورتیں آخر کہاں سے لائی جائیں گی۔

اس قسم کی افواہی باتیں جو ہندو اور مسلمان دونوں کے درمیان پھیلائی گئیں۔ انہوں نے اس فطری تعلق کو توڑ دیا جو دونوں کے درمیان سیکھوں سال سے قائم تھا۔ اس کا ایک نتیجہ ملک کے بٹوارہ کی صورت میں ظاہر ہوتا ہم بٹوارہ کے بعد اگر افواہوں کا یہ کارخانہ بند ہو جاتا تب بھی اس میں کوئی حرج نہیں تھا۔ ایک عارضی وقہ کے بعد دوبارہ فطرت اپنے آپ مطلوب اعتدال کو دونوں کے درمیان قائم کر دیتی۔ مگر بدقتی سے ایسا نہ ہو سکا بلکہ افواہوں کا یہ کارخانہ مزید اضافہ کے ساتھ جاری رہا۔ یہاں تک کہ اب سرحد کے دونوں طرف اس بات پر خخر کیا جا رہا ہے کہ ہم اب ایسی طاقت بن چکے ہیں۔ اب ہم دشمن کو اس طرح مٹا سکتے ہیں کہ اس کا کوئی وجود ہی زمین پر باقی نہ رہے۔

04

یوپی کے ضلع عظم گڑھ میں میرے گاؤں سے تقریباً ۳ کیلومیٹر کے فاصلہ پر بسین پور تھا۔ یہاں ایک وسیع زرعی فارم کے اندر یورپی طرز کی ایک لال عمارت تھی جس کو ”صاحب کا بگلہ“ کہا جاتا تھا۔ یہاں ایک انگریز مسٹر لاری رہا کرتا تھا جو غالباً پہلی عالمی جنگ کے بعد یہاں آ کر آباد ہوا تھا۔ ۱۹۲۷ کے انقلاب کے بعد وہ اپنے وطن انگلینڈ واپس چلا گیا۔ انگریزی حکومت نے یہاں اس کو ایک بڑی زمین دی تھی۔ وہ یہاں رہتا تھا اور زمین پر کاشت کرتا تھا۔ وہاں سے گزرتے ہوئے میں نے کئی بار اس بگلہ کو دیکھا تھا۔ اب نئے مالکوں نے اس کو توڑ کر وہاں کھیت بنادیا ہے۔

اس وقت یہاں سڑک نہیں تھی۔ مسٹر لاری گھوڑے پر سوار ہو کر اپنے بگلہ سے ریلوے اسٹیشن پھر یہاں کرتا تھا۔ یہ ریلوے لائن اس علاقہ میں ۱۹۰۱ میں بچھائی گئی۔ اس کا یہ راستہ ہمارے گھر کے سامنے سے گزرتا تھا۔ ہمارے گھر والے اس وقت علاقہ کے بڑے زمیندار تھے اور اسی کے ساتھ آزادی کی تحریک سے متاثر تھے۔ چنانچہ یہ بات ان کو اپنے وقار کے خلاف معلوم ہوئی کہ ایک انگریز گھوڑے پر سوار ہو کر ان کے گھر کے سامنے سے گزرے۔ ہمارے گھر والوں نے اس کو منع کیا۔ جب وہ نہیں مانا تو ایک روز اس کے گھوڑے کو روک کر اس کی پٹائی کی۔ تاہم اس نے کوئی انتقامی کارروائی نہیں کی۔ اس نے صرف یہ کیا کہ آئندہ کے لئے اس نے اپنا اسٹیشن کا راستہ بدل دیا۔ اب وہ نظام آباد

کے راستہ سے ریلوے اسٹیشن جانے لگا۔ اگرچہ یہ اس کے لئے ایک لمبار استہ تھا۔ نوجوانی کی عمر میں میں اس پر فخر کرتا تھا کہ میرے خاندان والوں نے مسٹر لاری کو گھوڑے سے اتار کر مارا۔ مگر اب میں سوچتا ہوں کہ یہ بات نہ صرف غیر انسانی تھی بلکہ غیر دانش مندانہ بھی تھی۔ مسٹر لاری ایک ترقی یافتہ قوم کا فرد تھا۔ اس کے مکان کا طرز تعمیر، اس کی زراعت کا اصول، اس کے رہن سہن کا انداز، حتیٰ کہ اس کے رد عمل کا طریقہ، ہر چیز میں لوگوں کے لئے نئی باتیں تھیں جس سے بہت کچھ سیکھا جاسکتا تھا۔ سب سے اہم بات یہ تھی کہ اس پورے علاقہ میں اس وقت غالباً وہ واحد شخص تھا جو انگریزی وال تھا۔ ہمارے خاندان کے لوگوں نے کبھی یہ نہیں سوچا کہ اس انگریز سے انگریزی زبان سیکھی جائے جو زمانہ کے لحاظ سے گویا ترقیاتی دور میں داخلہ کا دروازہ تھا۔

اس کا سبب کیا تھا۔ اس کا سبب انگریزوں کے خلاف وہ نفرت تھی جو اس زمانہ کے ہندو اور مسلم دنوں لیڈروں نے پورے ملک میں پھیلا رکھی تھی۔ اس زمانہ کے ہندو اور مسلمان دنوں کے لئے انگریز کا لفظ صرف نفرت کی ایک علامت بنا ہوا تھا۔ اس نفرت کے جذبہ کو تیز کرنے کے لئے اس زمانہ کے لیڈر نئی تحریکیں چلاتے رہتے تھے۔ مثال کے طور پر انگلینڈ کے کپڑوں کو جلانا۔ چنانچہ اس زمانہ میں انگلینڈ کے کپڑے خود ہمارے گاؤں میں بھی گھروں سے لے کر جلانے گئے۔ بدقتی سے بر صیر ہند میں پچھلے سو سال کے اندر جتنی بڑی بڑی تحریکیں چلائی گئیں وہ تقریباً سب کی سب مبنی بر نفرت تحریکیں تھیں۔ شاید ان میں سے کوئی بھی تحریک مبنی بر محبت تحریک نہ تھی۔ نفرت انسان کا سب سے زیادہ طاقتور جذبہ ہے۔ نفرت کے جذبات کو بھڑکا کر بہت تھوڑی مدت میں بہت بڑی بڑی تحریکیں چلائی جاسکتی ہیں۔ مگر اس قسم کی تحریکیں انسانیت کو تباہی کے سوا اور کچھ نہیں دیتیں۔ نفرت کی بنیاد پر اٹھائی ہوئی تحریک میں لوگ انگریز سے بھی نفرت کرنے لگتے ہیں اور انگریزی سے بھی۔

اس کے برعکس اگر محبت کی بنیاد پر تحریک اٹھائی جائے تو لوگ ایک کو دوسرا سے الگ کر کے دیکھیں گے۔ وہ انگریز کو سیاسی اعتبار سے غیر مطلوب سمجھتے ہوئے بھی ان سے انگریزی زبان سیکھیں

گے اور انگریزی علوم کو حاصل کریں گے۔ مگر بد قسمتی سے برصغیر ہند میں محبت پر بنی کوئی بڑی تحریک اٹھائی نہیں جاسکی۔ یہی وجہ ہے کہ ہنگامہ خیز تحریکوں کے باوجود ہمارے ملک میں کوئی حقیقی تعمیری کام نہ ہوسکا۔

05

میں ایک ایسے خاندان میں پیدا ہوا جس کو آج کل کی اصطلاح میں فریڈم فائز کہا جاتا ہے۔ میرے گھر میں رات دن آزادی کا چرچار ہتا تھا۔ ہمارے خاندان کے سرپرست مولانا اقبال احمد سعیل (وفات ۱۹۵۵ء) کٹر کا نگری سی تھے۔ ۱۹۴۲ء میں میری شادی ہوئی تو انھوں نے سرسے پاؤں تک مجھے کھدر کے کپڑے پہنائے تھے۔ گاندھی اور نہرو نیز حب الوطنی کے بارے میں ان کے تین شعر یہاں نقل کئے جاتے ہیں۔

آنند بھون سے کیا غرض اب ہر دل ہے نشمین جواہر
غلط ہے یہ کہ فقط ہندوؤں کا لیدر تھا کہ تمام جہاں بھر کا رہنمای گاندھی
محبت ہے وطن کی گل زمیں سے ہمیں اب کیا غرض خلد بریں سے
اس زمانہ کے دوسرے بہت سے نوجوانوں کی طرح میں بھی آزادی کے سنبھالے خواب دیکھا
کرتا تھا۔ لوگوں کی باتیں سن کر آزاد ہندستان کا عجیب و غریب ظلمتی تصور میرے ذہن میں بسا ہوا تھا۔ ۱۹۴۷ء کو جب ہندستان آزاد ہوا، اس وقت میں یوپی کے شہر اعظم گلہڑی میں تھا۔ رات کو میں اپنے گھر سے نکل کر شہر کے چوک کی طرف روانہ ہوا۔ چاروں طرف ایک عجیب رومانی ماحول تھا۔ ۱۵ اگست کی اس رات کو جب میں اعظم گلہڑی کی سڑک پر چل رہا تھا تو مجھے وہ انوکھا تجربہ ہوا جس کو اب تک میں نے صرف افسانوں میں پڑھا تھا۔ خوشی سے میرے پاؤں زمین پر نہیں پڑ رہے تھے۔

اس رات کو میں نے دیکھا کہ پورا شہر (اور اسی طرح پورا ملک) چاغنوں کی روشنی سے جگمگار ہاہے۔ مگر جب صبح ہوئی تو یہ تمام چراغ بجھ چکے تھے اور اس کے بعد وہ پھر کبھی نہیں جلائے گئے۔ اب ۱۵ اگست صرف ایک سرکاری تھوار ہے، نہ کہ حقیقی معنوں میں کوئی قومی تھوار۔ کیوں کہ قوم

نے سیاسی آزادی سے جو امیدیں وابستہ کی تھیں وہ پوری نہ ہو سکیں۔
 یہ احساس صرف میرا احساس نہیں، بلکہ یہی ملک کے تمام لوگوں کا احساس ہے۔ اس سے مستثنیٰ صرف وہ تھوڑے سے لوگ ہو سکتے ہیں جنھیں اتفاق سے یہ موقع ملا کہ وہ ملک کی دولت کو لوٹ کر اپنے گھروں اور بینکوں میں بھر لیں۔ جن کا مسئلہ بقول ایک شخص، انکم نہیں ہے بلکہ انکم تیکس ہے۔
 نوجوانی کی عمر میں میں آزادی کے مسرت بھرے انتظار میں جی رہا تھا۔ اب جب کہ میری عمر بھری ملینڈر کے اعتبار سے ۸۰ سال کے قریب پہنچ رہی ہے، میں اس انتظار میں اپنی زندگی کے آخری لمحات گذار رہا ہوں کہ اپنی موت سے پہلے وہ دن دیکھ لوں جب کہ میرا ملک ترقی کی اس منزل میں اپنا قدمرکھ چکا ہو جس کا خواب ۱۹۷۲ سے پہلے ہمارے رہنماؤں نے دیکھا تھا۔

06

مجھے باہر کے کئی ملکوں میں نہایت قیمتی موقع ملے جہاں جا کر میں ایک مطمئن زندگی گذار سکتا تھا۔ مگر میرے دل میں کبھی ایک لمحہ کے لئے بھی یہ خیال نہیں آیا کہ میں اپنے وطن کو چھوڑ کر کسی اور ملک میں چلا جاؤں اور وہاں آسائش کی زندگی گذاروں۔ اپنا مادر وطن مجھے اسی طرح عزیز ہے جس طرح مجھے اپنی ماں عزیز ہے۔

اپریل ۱۹۸۳ میں جب پہلی بار میں امریکا گیا تو کسی غلط اطلاع کی بنا پر مجھے نیویارک ائیر پورٹ پر ہی پولیس کی حراست میں لے لیا گیا۔ ایک پولیس افسر جس نے اپنا نام مسٹر لوئی (Louis) بتایا تھا، وہ مجھ کو اپنی گاڑی میں بٹھا کر ائیر پورٹ سے پولیس اسٹیشن لے گیا۔ اور جب واپسی کے جہاز کا وقت ہوا تو دوبارہ مجھے ائیر پورٹ پر لا کر جہاز کے اندر بٹھا دیا۔ اس نے میرا پاسپورٹ اور میرا ٹکٹ بھی مجھ کو نہیں دیا، صرف یہ کہا کہ دوران پرواز وہ مجھ کو پائٹ کے ذریعہ مل جائے گا۔ مسٹر لوئی جس وقت مجھ کو نیویارک ائیر پورٹ سے پولیس آفس کی طرف لے جا رہے تھے، میں نے ان سے کہا کہ مسٹر لوئی، آپ کوشاید یہ اندیشہ ہے کہ میں امریکا میں رہ جاؤں گا۔ مگر میں ایک اور ڈھنگ کا آدمی ہوں، اگر آپ مجھے امریکا کا صدر بنادیں تب بھی میں یہاں رہنے والا نہیں ہوں۔ مجھے اپنے وطن جانا ہے۔ اور

وہاں اپنے اس تعمیری مشن کو پورا کرنا ہے جس کے لئے میں نے اپنی ساری زندگی وقف کر کھی ہے۔ ۱۹۷۱ کے نصف اول میں میں نے بذریعہ ٹرین پاکستان کا سفر کیا۔ جب میں بارڈر کے دوسرا طرف پہنچا تو میرے قلبی نے کہا کہ آپ کو وہ میجر صاحب بلا رہے ہیں۔ اس کے بعد قلبی نے مجھے ایک فوجی خیمے کے اندر پہنچا دیا۔ وہاں ایک پاکستانی فوجی افسر بیٹھا ہوا تھا۔ اس خیمے میں صرف ہم دو آدمی تھے۔ یہ اس وقت کی بات ہے جب کہ بگلہ دلیش کی جنگ کی تیاریاں ہو رہی تھیں۔ باور دی فوجی افسر نے مجھ سے کہا کہ انڈیا کے کچھ فوجی راز بتائیے۔ یہ سننے ہی مجھے غصہ آگیا۔

میں نے کہا میجر صاحب، آپ مجھ سے یہ سمجھ کر بات کیجھ کہ میں انڈیا کا ایک وفادار شہری ہوں۔ (یہ بات میں نے پاکستان کی سر زمین پر ایک فوجی خیمے میں اس وقت کبھی جب کہ اگر وہ فوجی افسر مجھے گولی مار دیتا تو شاید میری موت اس طرح واقع ہو جاتی کہ اس کی کوئی خبر بھی نہ بنی۔)

پھر میں نے کہا کہ اگر انڈیا کے ساتھ آپ کی لڑائی کا انحصار ہمارے جیسے لوگوں سے فوجی راز حاصل کرنے پر ہے تو آپ اپنی لڑائی جیت چکے۔ کیوں کہ موجودہ زمانہ میں جنگی راز اتنا تاپ سیکریٹ ہوتا ہے کہ بعض اوقات وزیر دفاع کو بھی اس کی خبر نہیں ہوتی۔ تقریباً آدھ گھنٹہ تک میں اس قسم کی باتیں کرتا رہا۔ اس کے بعد سلام کئے بغیر خیمے کے باہر نکل آیا۔ مذکورہ میجر مکمل خاموشی کے ساتھ میری باتوں کو سنتا رہا۔ جب میں باہر نکلا تو وہ بھی میرے پیچھے پیچھے باہر آگیا۔ اس نے کہا: مولانا صاحب، ہم کو آپ ہی جیسے لوگوں کی ضرورت ہے۔

میری زندگی کے سیکڑوں واقعات میں سے یہ صرف چند واقعات ہیں جو بتاتے ہیں کہ مجھے اپنے وطن سے کتنا زیادہ لگاؤ ہے۔ جو ہندو مجھے قریب سے جانتے ہیں، مثلاً سوامی اوم پورن سوتنز (نئی دہلی) یا سوامی چیدانند (رشی کیش)، وغیرہ، وہ کہتے ہیں کہ آپ کے اندر جو دلیش بھکتی ہے اس کی مثال ہم نے مہاتما گاندھی کے بعد کسی اور کے اندر نہیں دیکھی۔ میرے دل کی یہی تڑپ ہے جو مجھ کو مذکورہ قسم کی باتیں کہنے پر مجبور کرتی ہے۔

۲۰ جنوری ۱۹۹۷ کوئی دہلی میں پانیزہ ہاؤس میں ایک میٹنگ ہوئی۔ اس میں شہر کے اعلیٰ

تعلیم یافتہ لوگ شریک تھے۔ اس مینگ کا موضوع تھا۔ کیا گاندھی آج کے ہندستان میں کامیاب ہوتے۔ میں نے اس موقع پر ایک بھی تقریر کی۔ اس سلسلہ میں میں نے کہا کہ گاندھی پچھلے انڈیا میں بھی کامیاب نہیں ہوئے یہاں تک کہ ۱۹۴۷ء میں انھیں خود یہ کہنا پڑا کہ: اب میری کون سنے گا۔ پھر گاندھی جب پچھلے انڈیا میں کامیاب نہیں ہوئے تو آج کے انڈیا میں وہ کس طرح کامیاب ہوتے۔ ایک ہندو پروفیسر نے میری بات سن کر کسی قدر برہمی کے ساتھ کہا کہ آپ مہاتما گاندھی پر تقدیم کر رہے ہیں۔ یہ سن کر میرا دل تڑپ اٹھا۔ میری آنکھوں میں آنسو آگئے۔ میں نے درد بھرے لمحے میں کہا:

I love Gandhi but I love India more than Gandhi

میری یہ بات سن کر پروفیسر صاحب خاموش ہو گئے۔ اس کے بعد کسی نے بھی میری تقدیمی تقریر کے بارے میں کچھ نہیں کہا۔ میری یہ تقریر مکمل طور پر انگریزی اخبار پانیر (نئی دہلی) کے شمارہ ۲۶ جنوری ۱۹۹۷ء میں چھپ چکی ہے۔

انگریزی میگزین سنڈے کے شمارہ ۱۹۹۵ء ۲۵ نومبر میں مسٹر اڑن شوری کا ایک تفصیلی انٹرویو چھپا۔ اس کے انٹرویو منی شنکر ایر تھے۔ اس انٹرویو میں مسٹر اڑن شوری نے جواباتیں کہیں ان میں سے ایک یہ تھی کہ ایک اچھے مسلمان (Good Muslim) کا ایک اچھا انڈین (Good Indian) ہونا بہت مشکل ہے۔ میں نے اس انٹرویو کو پڑھنے کے بعد مسٹر اڑن شوری کو ٹیلی فون کیا۔ میں نے کہا: یہ بتائیے کہ میں گذ مسلم ہوں یا نہیں۔ انھوں نے کہا کہ کون کہہ سکتا ہے کہ آپ گذ مسلم نہیں ہیں۔ میں نے کہا کہ پھر سن لیجئے کہ میں ایک گذ مسلم بھی ہوں اور گذ انڈین بھی ہوں۔ یہ کہتے ہوئے میری زبان سے نکلا۔ اگر میں گذ انڈین نہیں ہوں تو مہاتما گاندھی بھی گذ انڈین نہیں تھے۔

اس واقعہ کے چند روز بعد ڈاکٹر مہیش چندر شرما (ممبر پارلیمنٹ) میرے دفتر میں ملاقات کے لئے آئے۔ میں نے ان سے مذکورہ گفتگو نقل کی۔ انھوں نے اس کو سن کر کہا: مولانا صاحب، آپ کے گذ انڈین ہونے کے لئے کسی اڑن شوری کے سرٹیفیکٹ کی ضرورت نہیں۔ آپ ایسی کسی سرٹیفیکٹ کے بغیر ہی گذ انڈین ہیں۔

میری بعض تنقیدوں کو سن کر ایک تعلیم یافتہ ہندو نے کہا کہ آپ ہمارے قومی لیڈروں کی اتنی سخت آلوجنا کرتے ہیں۔ آخر کس نے آپ کو اس کا ادھیکار دیا ہے۔ میں نے جواب دیا کہ میری دلش بھکتی (حبِ اولٹنی) سے مجھ کو یادھیکار پر پاپت ہوا ہے۔ یہ سن کر وہ چپ ہو گئے۔

۱۹۲۷ سے پہلے کسی ہندستانی کی دلش بھکتی کا ثبوت یہ ہوتا تھا کہ وہ انگریزوں کے خلاف بولتا ہو، یہ بہت ستا معیار تھا۔ کیوں کہ اس زمانہ کے حالات میں کسی آدمی کو انگریز کے خلاف بولنے کا یہ شاندار انعام ملتا تھا کہ وہ اچانک ملک کے اندر ہیر و بن جائے۔ مگر ۱۹۲۷ کے بعد قومی تعمیر کا مسئلہ تھا۔ اور قومی تعمیر میں آدمی کو خود اپنی قوم کے خلاف بولنا پڑتا ہے۔ اس دوسرے معیار پر صرف مہاتما گاندھی پورے اترتے ہیں۔ تقسیم کے بعد پاکستان کو ۵۵ کروڑ روپیہ دینے کا سوال ایک انتہائی نازک اور حساس سوال تھا۔ اس حساس سوال پر مہاتما گاندھی واحد شخص تھے جو نازک قومی جذبات کے خلاف بولے۔ مہاتما گاندھی کے سوانح نگار لوئی فشر کے مطابق، مہاتما گاندھی کو جو گولی ماری گئی وہ اس معاملہ میں ان کے موقف کی قیمت تھی۔

میں سمجھتا ہوں کہ پچھلے چھاس سال کے دوران دلش کے لئے اس قسم کی نازک قربانی کی دوسری مثال صرف وہ ہے جس کی توفیق مجھے اللہ کی خصوصی مدد سے حاصل ہوئی۔ باہری مسجد کا سوال تمام مسلمانوں کے لئے وقار کا سوال بن گیا تھا۔ ۶ دسمبر ۱۹۹۲ کو جب مشتعل ہندوؤں کی ایک بھیڑ نے باہری مسجد کو ڈھا دیا تو تمام مسلمانوں کے اندر غصہ کی آگ بھڑک آٹھی۔ جذبات سے بے قابو ہو کر وہ کچھ بھی کرنے کے لئے تیار ہو گئے۔ یہ ایک انتہائی نازک صورت حال تھی۔ لوگوں کے جذبات اتنے زیادہ بھڑک کے ہوئے تھے کہ ملک کے دونوں بڑے فرقوں کے درمیان خونی نکراو کی حالت پیدا ہوئی۔ اس وقت اپنی زندگی کا مشکل ترین رسک (risk) لے کر میں لوگوں کے سامنے آیا اور دونوں فرقوں کے سامنے یہ دونکاتی فارمولہ پیش کیا کہ — مسلمان ایک مسجد کے سوال پر چپ ہو جائیں، اور ہندو بقیہ مسجدوں کے سوال پر چپ ہو جائیں۔

یہ بات اس وقت کے ماحول میں آگ پر پڑوں ڈالنے کے ہم معنی تھی۔ وقت طور پر لوگ میری

جان کے دشمن ہو گئے۔ قوم کی طرف سے مجھے سخت غصہ کی کاشکار ہونا پڑا مگر دھیرے دھیرے حالات بد لے اور لوگوں نے جان لیا کہ یہی واحد فارمولہ تھا جس سے ملک کو ایک عظیم تباہی سے بچانا ممکن ہوسکا۔

۰۷

میرے وطن عظم گڑھ میں سب سے پہلی موڑ کار راجہ ہر کھ چند نے منگوائی تھی۔ یہ تقریباً ستر سال پہلے کی بات ہے۔ اس کے بعد شہر کی دوسری کارروہ تھی جو ہمارے خاندان نے خریدی۔ یہ فورڈ کا پرانا ماڈل تھا۔ جس کے اوپر موجودہ تھری ویلر کے مانند کپڑا ہوا کرتا تھا۔ میں اس زمانہ میں اس موڑ کا کوڈ یکھتا تھا اور اس پر بیٹھتا تھا۔ اس کا رکھ حیثیت گویا ایک سائنسی واقعہ کی تھی۔ مگر اس نے میرے اندر کسی بھی درجہ میں کوئی سائنسی تھننگ پیدا نہیں کی۔

یہ کار کیا تھی، وہ امریکا کے ہنری فورڈ (وفات ۱۹۳۷ء) کی سرتاپا سائنسی زندگی کا ایک صنعتی نمونہ تھی۔ وہ اپنے پورے وجود کے ساتھ ایک سائنسی انسان کی یادداشتی تھی۔ اسی کے ساتھ وہ فورڈ سے پہلے کے ان انسانوں کی یادداشتی تھی جنہوں نے اپنی زندگیاں سائنسی میدان میں وقف کر دیں۔ یہاں تک کہ وہ اس قابل ہوئے کہ فطرت کے اس راز کو وہ دریافت کر سکیں کہ جامد مادہ کو کس طرح متحرک میں میں تبدیل کیا جاسکتا ہے۔ مذکورہ کار گویا ان باتوں کا ایک خاموش اعلان تھی۔ مگر میرے ذہن میں کبھی اس قسم کے سوالات نہیں ابھرے اور نہ میں نے کبھی ان کے بارے میں جانے کی کوئی کوشش کی۔ آج میں سوچتا ہوں کہ مجھ میں اور ہنری فورڈ میں یہ فرق کیوں تھا۔ ہنری فورڈ نے اپنی پوری زندگی سائنس اور نکنا لو جی کے مطالعہ میں صرف کر دی۔ اس نے اپنے رات دن کے تمام لمحات کو انھیں تجربات میں گزار دیا یہاں تک کہ وہ پہلی سب سے بڑی موڑ کپنی بنانے میں کامیاب ہوا۔ جب کہ میرا یہ حال تھا کہ جزئی طور پر فورڈ کا ہم عصر ہوتے ہوئے میں اس قسم کے شعور تک سے بالکل خالی تھا۔ اس فرق کا سبب دونوں کے ماحول کا فرق ہے۔

ہنری فورڈ ۱۸۴۳ء میں امریکا کے ایک شہر میں پیدا ہوا۔ اس وقت امریکا میں ہر طرف سائنسی اور طبیعاتی علوم کا چچا تھا۔ اس ماحول میں پرورش پانے والا ہر نوجوان کسی ارادے کے بغیر خود

بخود سائنسی باتوں سے منوس ہو جاتا تھا۔ اس کے اندر اپنے آپ ہی سائنسی واقفیت حاصل کرنے کا شوق پیدا ہو جاتا تھا۔ یہی ماحول ہے جس نے انیسویں صدی کے نصف آخر اور بیسویں صدی کے نصف اول کے زمانہ نے امریکا میں ہزاروں سائنس دال پیدا کئے۔ مگر میں اپنے ڈلنِ عظیم گلڈھ میں اس قسم کے ماحول سے مکمل طور پر محروم تھا۔ اس محرومی کی ذمہ داری اس زمانہ کے ان رہنماؤں پر ہے جو اپنی بے شعوری کی بنا پر اس قسم کا ماحول نہ بنائے۔

اس زمانہ کے رہنماؤں نے ہمارے معاشرہ کا جو ماحول بنایا وہ کیا تھا۔ سطحی سیاست، آزادی کے کھوکھلے نعرے، ادب اور شاعری، داستان امیر حمزہ اور الف لیلی جیسی کتابوں کو پڑھنا، فرضی قصے کہانیاں سننا اور سنانا، وغیرہ۔ جہاں تک مسلمانوں کا تعلق ہے، تقریباً پورا مسلم معاشرہ ہمارے رہنماؤں کے پیدا کردہ اسی قسم کے ماحول میں جی رہا تھا۔ میرے علم کے مطابق، بر صغیر ہند کا کوئی بھی گوشہ ایسا نہیں جو اس زمانہ میں اس عام صورت حال سے مستثنیٰ ترقار دیا جا سکتا ہو۔

گھر کے ماحول سے نکل کر جب میں عربی اور دینی تعلیم کے لئے مدرسہ میں پہنچا تو وہاں بھی عین یہی ماحول تھا۔ حتیٰ کہ اس زمانہ میں مسلم رہنماؤں نے جدید تعلیم کے نام سے جو ادارے بنائے وہاں بھی حقیقی معنوں میں سائنسی ماحول کا کوئی وجود نہ تھا۔ پہلی بار جب میں مسلم یونیورسٹی (علیمڑھ) کیا اور وہاں ”سرسیدروم“ کو دیکھا تو مجھے یہ دیکھ کر سخت حیرت ہوئی کہ سرسید (وفات ۱۸۹۸) انیسویں صدی کے نصف آخر میں جب لندن گئے تو وہاں کی سب سے زیادہ فتحی چیز جوانہوں نے ہندستان لانے کے قابل سمجھی وہ قدریم وضع کا ایک صوفہ سٹ تھا۔ وہاں سے وہ نہ کوئی مشین لائے اور نہ کوئی سائنسی کتاب۔

میں سمجھتا ہوں کہ موجودہ زمانے میں بر صغیر ہند کا سب سے بڑاالمیہ یہی ہے۔ اس زمانہ میں یورپ اور امریکا کے لوگ سائنسی انقلاب لانے میں مصروف تھے۔ مگر جیسا کہ عرض کیا گیا، عین اسی زمانہ میں بر صغیر ہند میں اس سے بالکل مختلف چیزیں لوگوں کے ذہنوں پر چھائی ہوئی تھیں۔ آزادی کے کھوکھلے نعرے، نثر اور نظم میں خیالی مضمون بندیاں، مذہب کے نام پر سطحی بحثیں، ماضی پر خراور حال سے بے خبری، انسانوں سے محبت کرنے کے بجائے ان کو اپنادشن بتا کر ان سے نفرت کرنا،

حقائق فطرت میں جینے کے بجائے مفروضات اور توهہات میں جینا۔ یہی وہ چیزیں تھیں جو اس زمانہ میں برصغیر ہند میں عمومی طور پر چھائی ہوئی تھیں۔

میں سمجھتا ہوں کہ موجودہ زمانے میں مسلمانوں (نیز ہندوؤں) کے تمام مسائل کی جڑان کی یہی مشترک فکری پس مندگی ہے۔ اسی بات کو جواہر لال نہرو نے اپنے آخری زمانہ میں اس طرح کہا تھا کہ ہمارے دلیش میں سب سے زیادہ جس چیز کی کمی ہے وہ سائنس فکٹ ٹپر ہے۔ ماضی میں اگر ہمارے یہاں ایسے صاحب بصیرت لیڈر ابھرتے جو لوگوں کے اندر صحیح سوچ پیدا کرتے تو آج ہم اس کا شبت نتیجہ پار ہے ہوتے۔ اب بھی اگر کوئی امید کا پہلو ہے تو وہ یہی ہے کہ ہمارے درمیان آج ایسے رہنمایا بھریں جو دور ر نظر رکھتے ہوں اور سماج کو ایسی بنیاد پر کھڑا کریں جو مستقبل کے اعتبار سے نتیجہ خیز ہو۔ اس کے بغیر نہ پہلے کوئی امید کی جاسکتی تھی اور نہ آئندہ کی جاسکتی ہے۔

08

۱۹۳۶ء میں یہ بات واضح ہو گئی کہ اب انڈیا کو انگریزوں سے آزاد ہونا ہے۔ لوئی فشر کے بیان کے مطابق، ۵ دسمبر ۱۹۴۲ کو مہاتما گاندھی نے لکھا کہ — اس ملک کے ہندو اور مسلمان دونوں کو امن اور میل ملاپ کے ساتھ رہنا ہے ورنہ اس کوشش میں میں اپنی جان دے دوں گا:

Hindus and Musalmans should learn to live together in peace and amity otherwise I should die in the attempt. (p.449)

یہ ایک معلوم حقیقت ہے کہ برصغیر ہند کی تقسیم نفرت کی بنیاد پر ہوئی۔ نفرت کی یہ ۱۵ اگست ۱۹۴۷ کو اچانک ختم نہیں ہو سکتی تھی۔ فطری طور پر ایسا ہوا کہ یہ نفرت اس کے بعد بھی سرحد کے دونوں طرف جاری رہی۔ بلکہ مختلف اسباب کے تحت اس میں اضافہ ہوتا چلا گیا۔ یہ بلاشبہ ملک کے مستقبل کی تعمیر کے لئے سب سے بڑا خطرہ تھا۔ دو پڑوسیوں میں اگر نفرت اور عداوت کی نصیہ ہو تو دونوں میں سے کوئی ایک بھی ترقی نہیں کر سکتا۔ مگر میرے علم کے مطابق، پورے برصغیر میں صرف ایک شخص تھا، یعنی مہاتما گاندھی جو اس حقیقت کو شعوری طور پر جانتا تھا۔ اس نے اس راہ میں اپنی آخری کوشش بھی صرف کر دی۔ مگر میں

کی تکمیل سے پہلے آزادی کے جلد ہی بعد ۳۰ جنوری ۱۹۴۸ کو گولی مار کر گاندھی کو ہلاک کر دیا گیا۔ اگلی صبح کو تمام اخباروں نے اس کو اپنی پہلی خبر بنایا۔ امرت بازار پر کا کی سرنی ان الفاظ میں تھی:

Gandhi sacrificed by fanaticism

ہندو مسلم اتحاد، اور اسی طرح انڈیا اور پاکستان کے درمیان پر امن تعلقات بلاشبہ اس برصغیر کی سب سے بڑی ضرورت ہیں۔ اس فضا کو پیدا کئے بغیر برصغیر میں کوئی ترقی ممکن نہیں ہو سکتی، نہ ایک کے لئے اور نہ دوسرے کے لئے۔

مگر اس رخ پر بھی تک کوئی موثر کوشش نہ کی جاسکی۔ مہاتما گاندھی نے اس کو اپنا آخری مشن بنا کر اپنی پوری زندگی اس کے لئے وقف کرنے کا فیصلہ کیا تھا مگر مشن کے آغاز ہی میں ان کو گولی مار کر ہلاک کر دیا گیا۔ ان کے بعد میرے خیال کے مطابق، کوئی بھی قابل ذکر شخص اس خاص مقصد کے لئے نہ اٹھا، نہ ہندوؤں میں اور نہ مسلمانوں میں۔

ہندوؤں میں پنڈت جواہر لال نہر و اور مسلمانوں میں مولانا ابوالکلام آزاد اس قابل تھے کہ وہ گاندھی کے اس ناتمام مشن کو پورا کر سکیں۔ مگر ان لوگوں نے اس رخ پر کوئی سنجیدہ کوشش نہ کی۔ اگر پنڈت نہر و پرائم منستر نہ بنتے، اس کے بجائے وہ گاندھی کے مذکورہ مشن کی تکمیل کے لئے ایک انگریزی میگزین نکلتے۔ اسی طرح مولانا آزاد وزیر تعلیم نہ بنتے، اس کے بجائے وہ ہندو مسلم اتحاد کے مقصد کے تحت ایک اردو میگزین جاری کرتے تو یہی دو افراد دس سال کے اندر پورے ملک میں ایک نیا فکری انقلاب لانے کے لئے کافی تھے۔

09

انسان کے لئے سب سے زیادہ تباہ کن نفیسیات انتقام کی نفیسیات ہے۔ انتقام کی سب سے بڑی برائی یہ ہے کہ اس کا کوئی خاتمه نہیں۔ ہر انتقام کا دوبارہ انتقام لیا جاتا ہے۔ اس کا نتیجہ یہ ہوتا ہے کہ یہ تباہ کن سلسلہ اس وقت تک ختم نہیں ہوتا جب تک کہ خود انتقام لینے والوں کا خاتمه نہ ہو جائے۔

۱۵ اگست ۱۹۴۷ کو ہندستان کا بٹوارہ ہوا۔ اس بٹوارہ کے ذمہ دار بلاشبہ ہندستانی مسلمان

تھے۔ ہندستانی مسلمانوں نے مولانا حسین احمد مدینی اور مولانا ابوالکلام آزاد جیسے اتحاد پسند قائدین کو رد کر دیا اور مسٹر محمد علی جناح کی قیادت میں ملک کے بٹوارے کا طوفانی مطالبہ کیا۔ ہندو قیادت نے تحریک کے آخری مرحلہ میں اس کو ناگزیر برائی (necessary evil) کے طور پر مان لیا۔

یہ ہندو ذہن کے لئے نہایت سخت صدمہ تھا۔ تاہم یہ عین ممکن تھا کہ فطرت کا خاموش عمل اس کو فراموشی کے خانہ میں ڈال دے۔ مگر پاکستان کی مسلسل حریفانہ پالیسی نے یہ نوبت نہ آنے دی کہ ہندو ذہن بٹوارے کے صدمہ کو بھلا دے۔ نتیجہ یہ ہوا کہ ہندو قیادت نے بلا اعلان بٹوارہ کا انتقام لینے کا فیصلہ کیا۔ سابق مشرقی پاکستان (موجودہ بنگلہ دیش) میں شیخ مجیب الرحمن کی علیحدگی پسند تحریک نے ہندو قیادت کو موقع دیا۔ چنانچہ اس نے شیخ مجیب الرحمن کا ساتھ دے کر ۱۹۴۷ء میں پاکستان کے دو ٹکڑے کر دیے۔

ہندو قائدین اگر داشمند ہوتے تو وہ پیشگی طور پر اس حقیقت کو جان لیتے کہ مشرقی پاکستان کو بنگلہ دیش بنانے کی بہترین صورت یہ ہے کہ وہ خود بنگالیوں کے ہاتھوں بنے۔ مگر اس وقت کے ہندو قائدین کی منفی ذہنیت ان کے لئے اس حقیقت کو سمجھنے میں رکاوٹ بن گئی۔ وہ یہ جاننے سے قاصر ہے کہ بنگلہ دیش کی تحریک میں ان کی شمولیت ان کے لئے ایک بوم ریگ کھیل ثابت ہوگا۔ اور دوبارہ انتقام کا انتقام لیا جائے گا۔ مگر وہ اس حقیقت کو نہ سمجھ سکے یہاں تک کہ انتقام درانتقام کا ایک لامتناہی سلسہ برصغیر ہند میں جاری ہو گیا۔

10

میرے بچپن کے زمانہ میں میرے ڈلن کے قریب مدرسۃ الاصلاح کے میدان میں ایک عمومی جلسہ ہوا۔ اطراف کے مسلمان ہزاروں کی تعداد میں امنڈ آئے۔ اس جلسہ کے خصوصی مقرر مولانا محمد علی جوہر (وفات ۱۹۳۳) تھے۔ انہوں نے اپنے مخصوص جو شیلے انداز میں تقریر کی۔ اس وقت لاوڈ اسپیکر نہیں ہوتا تھا۔ مگر مولانا محمد علی اتنے گرج دار انداز میں بولتے تھے کہ لاوڈ اسپیکر کے بغیر ہی ہزاروں آدمی ان کی بات سن سکتے تھے۔ مولانا محمد علی کی تقریر ختم ہوئی تو ایک بوڑھا مسلمان اٹھا، بھیڑ

کو چھرتا ہوا وہ سٹج کے پاس پہنچا۔ اس نے مولانا محمد علی کی پیٹھ پر اپنا ہاتھ مارتے ہوئے اپنی دبھاتی زبان میں کہا کہ: محمد علی، جون تیس کیبے، کہیو نہ کہیس (محمد علی، جو تو نے کیا کسی نے نہیں کیا)۔

خلافت تحریک کے زمانہ میں محمد علی اور شوکت علی کی تقریروں نے پورے ملک میں غلغله پیدا کر دیا تھا۔ یہاں تک کہ مولانا شوکت علی نے ایک موقع پر کہا کہ: گاندھی میری جیب میں ہے۔ اس زمانہ میں مولانا محمد علی کے دبدبہ کا یہ عالم تھا کہ کانپور کے محلہ چھلی بازار کی مسجد کے ساتھ ۱۹۱۳ء میں ایک واقعہ پیش آیا۔ اس وقت کی انگریز حکومت نے مسجد کا غسل خانہ سڑک کی توسعے کے لئے توڑ دیا۔ اس پر لیڈروں کی تقریروں نے مسلمانوں کے اندر اتنا جوش پیدا کیا کہ لوگ بغاوت پر آمادہ ہو گئے۔ پولس نے گولی چلائی جس میں بہت سے مسلمان مارے گئے۔

جب یہ ہنگامہ جاری تھا، مولانا محمد علی ٹرین سے سفر کر کے کانپور پہنچے۔ ریلوے اسٹیشن پر مسلمانوں کی بھیڑان کے استقبال کے لئے موجود تھی۔ کہا جاتا ہے کہ یوپی کا انگریز گورنر اس وقت کانپور میں تھا اور کھانے کے میز پر کھانا کھا رہا تھا۔ عین اس وقت اس کو خبر دی گئی کہ مولانا محمد علی کانپور پہنچ گئے ہیں۔ انگریز گورنر نے یہ خبر سنی تو چھپے اس کے ہاتھ سے چھوٹ کر گرپڑا۔ مگر سوال یہ ہے کہ مولانا محمد علی کی زلزلہ خیز قیادت نے ہندستانی مسلمانوں کو کیا دیا۔ قیادت مستقبل کی تغیر کے لئے ہوتی ہے، نہ کہ وقت دھوم کے لئے۔ مگر میرے علم کے مطابق، مولانا محمد علی نے اپنے بعد کوئی ایسی چیز نہیں چھوڑی جو ثابت معنوں میں بعد کے مسلمانوں کے لئے مفید ہو۔ البتہ اپنی پر جوش طبیعت کی بنا پر انہوں نے ایسی باتیں کہیں جو مسلمانوں کے لئے آج تک مسئلہ بنی ہوئی ہیں۔

خلافت تحریک کے زمانہ میں مہاتما گاندھی بھی ان کے ساتھ ہو گئے تھے۔ اس زمانہ میں ایک بار ایسا ہوا کہ مولانا محمد علی نے دلی کی جامع مسجد میں مسلمانوں کا ایک جلسہ کیا۔ وہ مہاتما گاندھی کو بھی اس جلسے میں لے گئے۔ مہاتما گاندھی نے وہاں ممبر پر بیٹھ کر تقریر کی۔ یہ واقعہ مسلمانوں کی بڑھی کا سبب بن گیا۔ کچھ لوگوں نے اس واقعہ کو لے کر مولانا محمد علی کو بدnam کرنا شروع کر دیا۔ یہ ایک نازک صورت حال تھی۔ مولانا محمد علی نے اس موقع پر اپنا دفاع اس طرح کیا کہ انہوں نے کہا: جہاں تک سیاست کا

تعلق ہے، میں مہاتما گاندھی کو اپنا لیڈر سمجھتا ہوں۔ مگر جہاں تک مذہب کا تعلق ہے تو میرے نزدیک ایک فاسق و فاجر مسلمان بھی مہاتما گاندھی سے اچھا ہے۔

ایک عام آدمی اگر اس طرح کی بات کہے تو وہ نیوز (خبر) نہیں بنتی۔ مگر جب ایک مشہور لیڈر اس قسم کی بات کہے تو وہ نیوز بن کر فوراً ہر طرف پھیل جاتی ہے۔ چنانچہ مولانا محمد علی کی اس بات پر ہندوؤں میں، بہت زیادہ چمی گوئیاں ہوئیں۔ میرے نزدیک مولانا محمد علی کا جواب درست نہ تھا۔ انہوں نے غیر ضروری طور پر بات کو اتنا پیچیدہ بنادیا۔ وہ کہہ سکتے تھے کہ اگر میں مہاتما گاندھی کو مسجد میں لاایا ہوں تو میں نے کوئی غیر اسلامی کام نہیں کیا۔ خود رسول اللہ ﷺ کے زمانے میں غیر مسلم مسجد کے اندر آتے تھے اور ایسے بھی واقعات موجود ہیں کہ انہوں نے مسجد کے اندر تقریر کی۔ اور اس کو کسی نے بر انہیں مانا۔

اس کے مقابلہ میں مہاتما گاندھی کا انداز دیکھئے۔ اس واقعہ کے بعد غالباً گلکتہ میں کانگریس کا سالانہ اجلاس ہوا۔ وہاں مہاتما گاندھی اور مولانا محمد علی دونوں موجود تھے۔ جب اجلاس شروع ہونے والا تھا تو اچانک ایک سُنْشی خیز واقعہ ہوا۔ مہادیو ڈیسائی اچانک استھن پر آئے۔ انہوں نے بلند آواز سے کہا کہ میں اجلاس کی کارروائی ہونے نہیں دوں گا۔ مولانا محمد علی نے مہاتما گاندھی کی توہین کی ہے۔ سب سے پہلے وہ یہاں آ کر معافی مانگیں۔ اس کے بعد ہی جلسہ شروع ہو گا۔

مہادیو ڈیسائی کے اس پر جوش اعلان کے بعد جلسہ گاہ میں ہر طرف سنٹھا چھا گیا۔ لوگوں کی نظریں مولانا محمد علی پر پڑنے لگیں۔ مگر مولانا محمد علی اس کے لئے تیار نہیں ہوئے کہ وہ کھڑے ہو کر برسرِ عام معافی مانگیں۔ غالباً انھیں ڈر تھا کہ اگر انہوں نے ایسا کیا تو جلسہ گاہ سے نکلنے کے بعد مسلمان ان کا دامن پکڑیں گے اور ان کو مطمئن کرنا ان کے لئے سخت مشکل ہو گا۔

کچھ دیریہ حالت طاری رہی۔ اس کے بعد ایک انوکھا واقعہ ہوا۔ مہاتما گاندھی جو استھن پر دوسری طرف موجود تھے۔ وہ اپنی جگہ سے اٹھے اور چلتے ہوئے مولانا محمد علی کے پاس پہنچ۔ انہوں نے مولانا محمد علی کے گلے میں اپنی باہیں ڈال دیں اور کہا: میاں بیوی راضی تو کیا کرے گا قاضی۔ یہ سن کر لوگ بنس پڑے اور جوبات بے حد سنگین نظر آتی تھی وہ ایک لمحہ میں ختم ہو گئی اور اپنے معمول کے مطابق جلسہ شروع ہو گیا۔

کشمیر کی تشددانہ تحریک ۱۹۷۹ کے آخر میں شروع ہوئی۔ چند سال بعد میری ملاقات کچھ پاکستانی دانشوروں سے ہوئی۔ میں نے کہا کہ آپ لوگ کیوں کشمیر میں خونی تحریک چلا رہے ہیں، جب کہ آپ یقین طور پر جانتے ہوں گے کہ اس کا کوئی فائدہ نہیں۔ کشمیر میں جو کچھ ہوا وہ تاریخ کا ایک فیصلہ تھا، اور تاریخ کے فیصلہ کو اس قسم کے گن کلچر کے ذریعہ بدلنا ممکن نہیں۔ انھوں نے کہا کہ ہم بھی اس حقیقت کو جانتے ہیں مگر ہم بُنگلہ دیش کو بھلانہیں سکتے۔ ہمیں اٹھیا سے ۱۹۷۱ کا انقام لینا ہے۔

میں نے کہا کہ آپ لوگ مسلم دانشور سمجھے جاتے ہیں مگر آپ کے اس جواب کا دانشوری سے کوئی تعلق نہیں۔ یہ ایک جھوٹی دانشوری ہے۔ سچی دانشوری کیا ہے۔ اس کی ایک مثال میں آپ کو بتاتا ہوں۔ آپ جانتے ہیں کہ امریکا نے ۱۹۷۵ میں جاپان کے اوپر پہلی بار ایٹم بم گرا یا۔ جاپان کا سب سے بڑا صنعتی شہر ہیروشیما بالکل بتاہ ہو گیا۔ یہ جاپانیوں کے لئے ایک ناقابل برداشت صدمہ تھا۔ وہاں کے لوگوں میں انقام کی آگ بھڑک اٹھی۔ وہ ہیرا کری (خودکش بمباری) کی حد تک جا کر امریکا سے انقام لینے کے لئے تیار ہو گئے۔ اس وقت کچھ جاپانی دانشور اٹھے۔ انھوں نے تقریر و تحریر کے ذریعہ اپنی قوم کی انتقامی آگ کو ٹھنڈا کرنے کی کوشش کی۔ انھوں نے اپنی قوم سے کہا کہ ۱۹۷۵ میں اگر امریکا نے ہمارے ہیروشیما کو بتاہ کیا ہے تو ہم بھی اس سے پہلے ۱۹۷۲ میں امریکا کے پول ہاربر کو بتاہ کر چکے تھے اس لئے معاملہ برابر ہو گیا۔ آواب ماضی کو بھلا کر ملک کا نیا مستقبل تعمیر کرنے کی کوشش کریں۔ یہی وہ مثبت رہنمائی تھی جس کا یہ شاندار نتیجہ نکلا کہ دوسری عالمی جنگ میں بتاہ ہونے والا جاپان صرف چالیس سال کے اندر ایک عالمی اقتصادی طاقت بن گیا۔

یہ واقعہ بتا کر میں نے پاکستانی دانشوروں سے کہا کہ اگر آپ لوگوں کے اندر حقیقی دانشوری ہوتی تو جاپانی دانشوروں کی طرح آپ بھی اپنی قوم سے یہ کہتے کہ اٹھیا نے اگر ۱۹۷۱ میں ہمارے ملک کو توڑا تو ہم بھی اس سے پہلے ۱۹۷۲ میں ان کے ملک کو توڑا چکے تھے۔ اس طرح معاملہ برابر ہو گیا۔ آواب ماضی کی باتوں کو بھلا دیں اور مثبت ذہن کے تحت ملک کے مستقبل کی تعمیر کریں۔

پاکستان کے دانشور اگر متفقی سوچ سے بلند ہوتے تو وہ وہی کرتے جو جاپانی دانشوروں نے کیا۔ وہ اپنی قوم کو انتقام کے دلدل سے نکالتے اور لوگوں کے اندر رشتہ اور تعمیری ذہن پیدا کرتے۔ اگر ایسا ہوتا تو آج پاکستان بلاشبہ ایشیا کا ایک انتہائی ترقی یافتہ ملک ہوتا، نہ کہ ایک تباہ شدہ ملک جیسا کہ آج وہ دکھائی دیتا ہے۔

12

بر صغیر ہند میں بہت پہلے سے ہندو مسلم مسئلہ موجود تھا۔ ۱۹۲۷ سے پہلے مختلف نژاعات کی صورت میں اس کی مثالیں سامنے آتی رہتی تھیں۔ ہمارے رہنماء بر اس مسئلہ پر غور کرتے تھے۔ آخر کار اس معاملہ میں دونوں طرفیے زیادہ ابھرے۔ ایک، مہاتما گاندھی کا نظریہ دوسرا، مسٹر محمد علی جناح کا نظریہ۔ مہاتما گاندھی کا حل فکری نوعیت کا تھا اور مسٹر محمد علی کا حل عملی نوعیت کا۔

مہاتما گاندھی کا کہنا تھا کہ یہ نژاعات زیادہ ترمذ ہبی نوعیت کے ہیں۔ مذہبی اختلافات بڑھ کر جھگڑے کی صورت اختیار کر لیتے ہیں۔ اس کا حل ان کی سمجھ میں یہ آیا کہ لوگوں کو یقین دلا�ا جائے کہ مذاہب میں کوئی اختلاف نہیں۔ اسلام بھی ایک سچا مذہب ہے اور اسی طرح ہندو ازم بھی ایک سچا مذہب۔ اپنے اس نظریہ کو انہوں نے ایک جملے میں اس طرح بیان کیا کہ۔ رام رحیم ایک ہے۔

یہ کوئی میانظریہ نہیں۔ چار سو سال پہلے شہنشاہ اکبر نے سیاسی طاقت کے ذریعہ اس کو راجح کرنا چاہا۔ ڈاکٹر بھگوان داس نے مذاہب کے بارے میں اپنے انسائیکلو پیڈیاٹی علم کے ذریعہ اس کو ثابت کرنے کی کوشش کی۔ مہاتما گاندھی نے اپنی قائدانہ مقبولیت کے ذریعہ اس کو عام کرنا چاہا۔ وہ بجاہو میں روحاںی شخصیت نے اس کے لئے اپنی عمر صرف کر دی۔ مگر واقعات بتاتے ہیں کہ جہاں تک اصل مقصد کا تعلق ہے وہ ایک فیصد بھی حاصل نہیں ہوا۔

”تمام مذاہب سچے ہیں“ کا نظریہ خود مذہب کی نفی ہے۔ مذہب کا مقصد انسان کو یقین کی نعمت دینا ہے۔ یقین اپنی ذات میں توحد چاہتا ہے، نہ کہ تعدد۔ یقین کسی ایک ہی چیز کو حق ماننے سے پیدا ہو سکتا ہے۔ ہر چیز کو یکساں طور پر حق ماننا کبھی آدمی کے اندر یقین کی کیفیت پیدا نہیں کر سکتا۔

اس معاملہ کی ایک مثال خود ہاتھا گاندھی کی زندگی میں موجود ہے۔ وہ ہمیشہ اپنے عقیدے کو ”رام رحیم ایک ہے“ کے الفاظ میں بیان کرتے تھے۔ مگر ۳۰ جنوری ۱۹۴۸ کو جب انھیں گولی ماری گئی تو موت سے پہلے جو آخری لفظ ان کی زبان سے نکلا وہ ”ہے رام، ہے رحیم“ نہیں تھا بلکہ صرف ”ہے رام“ تھا۔ کئی سچائی کی بات آپ ڈپلو میسی کے طور پر کہہ سکتے ہیں۔ لیکن اگر آپ کو سچائی پر یقین ہے تو وہ لازماً صرف ایک سچائی ہو گی نہ کہ کئی سچائیاں۔

”تمام مذاہب ایک ہیں“ کا نظریہ ایک غیر حقیقی نظریہ ہے۔ اس لئے وہ سرے سے قابل عمل ہی نہیں۔ اس قسم کے لوگ ظاہری نوعیت کی کچھ مشترک باتوں کو لے کر یہ کہنے لگتے ہیں کہ تمام مذاہب ایک ہیں۔ حالانکہ واقعیت یہ ہے کہ ان کے درمیان انتہائی اساسی اختلافات پائے جاتے ہیں۔ مثال کے طور پر اسلام اور ہندو ازام کو لیجئے۔ رام اور رحیم یا نوح اور منو جی نے ناموں کی لفظی مشابہت سے یکساں نیت ثابت کرنا کوئی علمی استدلال نہیں۔ علمی استدلال کا طریقہ یہ ہے کہ دنوں کی اساسی تعلیمات کا موازنہ کیا جائے۔ مذکورہ استدلال ایسا ہی ہے جیسے کہا جائے کہ ہندستان اور کیوباڈونوں ایک ہیں کیونکہ یہاں بھی درخت ہیں اور وہاں بھی درخت، یہاں بھی سمندری ساحل ہے اور وہاں بھی سمندری ساحل۔

میں پورے اعتماد کے ساتھ کہہ سکتا ہوں کہ میرے دل میں ہر انسان کے لئے یکساں احترام ہے، خواہ وہ ہندو ہو یا مسلمان۔ مگر میں یہ نہیں کہہ سکتا کہ تمام مذاہب ایک ہیں، یعنی ایک مذہب کی کتاب میں جو تعلیم ہے وہی تعلیم دوسرے مذہب کی کتاب میں بھی ہے۔ اس قسم کا نظریہ یقینی طور پر ایک غیر علمی اور غیر واقعی نظریہ ہے۔

مثال کے طور پر ہندو ازام میں خدا کی بابت وحدت وجود (monism) کا تصور ہے اور اسلام میں اس کے بر عکس توحید (monotheism) کا تصور۔ توحید کے مطابق، خدا مخلوقات سے الگ ہے۔ وہ ایک مستقل ہستی کی حیثیت رکھتا ہے، جب کہ وحدت وجود میں خالق اور مخلوق کی علیحدگی کا کوئی تصور نہیں۔ اس کے مطابق، ہر چیز ایک ہی غیر مشخص حقیقت کا مختلف اور متنوع اظہار ہے۔ چنانچہ آپ کو

ایسے ہندو ملیٹن گے جو اپنا یہ عقیدہ بیان کرتے ہوئے نعوذ باللہ یہ کہیں گے کہ ”سودیر از نو ڈفرینس بٹوین جی او ڈی اینڈ ڈی او جی“۔

اسی طرح اسلام میں پیغمبر خدا کا تصور ہے اور ہندو ازام میں تحسیم خدا کا تصور۔ اسلام میں موت کے بعد جنت اور جہنم کا تصور ہے اور ہندو ازام میں آواگمن کا تصور، وغیرہ۔ مزید یہ کہ ”تمام مذاہب ایک ہیں“ کا نظریہ اہل مذاہب کے درمیان ہم آہنگی کے مقصد کے لئے کسی بھی درجہ میں کارآمد نہیں۔ اس کا ایک تجرباتی ثبوت یہ ہے کہ کسی ایک مذہب کے ماننے والوں کے درمیان عملاً آج بھی یہ اعتقادی یکسانیت موجود ہے، اس کے باوجود ان کے درمیان برابر داخلي لڑائیاں جاری رہتی ہیں۔

مہابھارت کی لڑائی میں کورا اور پانڈو دونوں ہندو دھرم کو مانتے تھے۔ اس کے باوجود ان کے درمیان خونیں لڑائی ہوئی۔ پہلی اور دوسری عالمی جنگ کے دونوں فریق زیادہ تر عیسائی تھے، اس کے باوجود ان کے درمیان تاریخ کی سب سے زیادہ ہولناک جنگ ہوئی۔ افغانستان اور دوسرے مسلم ملکوں میں آج جو داخلي لڑائیاں جاری ہیں، اس کے دونوں فریق اسلام کو اپناندہب بتاتے ہیں۔ اس کے باوجود وہ دشمنوں کی طرح ایک دوسرے کے خلاف لڑ رہے ہیں۔

اصل یہ ہے کہ اس مسئلہ کا حل مذہبی یکسانیت نہیں بلکہ مذہبی رواداری ہے۔ اہل مذاہب کے درمیان ہم آہنگی پیدا کرنے کا راز باہمی اعتراف (mutual recognition) میں نہیں ہے بلکہ باہمی احترام (mutual respect) میں ہے۔ اس مسئلہ کا حل یہ ہے کہ لوگوں میں ٹالرنس کی اسپرٹ پیدا کی جائے، نہ کہ بے فائدہ طور پر یہ ثابت کرنے کی کوشش کی جائے کہ تمام مذاہب ایک ہیں۔

اس معاملہ میں مہاتما گاندھی کا نظریہ اگر بے فائدہ تھا تو مسٹر محمد علی جناح کا پیش کردہ حل صرف اثنانیجہ پیدا کرنے والا تھا۔ ۱۹۳۷ سے پہلے یہ مسئلہ دو بے اقتدار کیسوٹی کے درمیان تھا، کیونکہ اس وقت سیاسی اقتدار انگریزوں کو حاصل تھا جو اپنے سیاسی مصالح کے تحت ہندوؤں اور مسلمانوں میں موازنہ قائم کرنے کا رول ادا کر رہے تھے۔ مگر مسٹر محمد علی جناح کے فارمولے کے تحت جب ہندو انڈیا

(بھارت) اور مسلم انڈیا (پاکستان) بنا تو دو کمیونٹی کا مسئلہ مزید اضافہ کے ساتھ دو اسٹیٹ کا مسئلہ بن گیا۔ پہلے جس اختلاف کا انہمار جلسوں اور مظاہروں کی سطح پر ہوتا تھا وہ اب مسلح مقابلہ کی سطح پر ہونے لگا۔ یہاں تک کہ بڑھتے بڑھتے وہ ”ہندو بم“ اور ”اسلامی بم“ تک جا پہنچا۔

حقیقت یہ ہے کہ جغرافی تقسیم کسی بھی درجہ میں ہندو-مسلم مسئلہ کا حل نہیں۔ اس کا حل پہلے بھی یہ تھا کہ دونوں فرقے اختلافات کو نظر انداز کرتے ہوئے باہم جل کر رہیں اور آج بھی اس کا حل یقینی طور پر بھی ہے۔ مزید یہ کہ اس تقسیم نے اس مساوات کو توڑ دیا جو انگریزوں نے قائم کر کھاتھا۔ موجودہ پاکستان کے مقابلہ میں ہندستان پانچ گناہ زیادہ بڑے ملک کی حیثیت رکھتا ہے۔ ایسی حالت میں محاذ آرائی کی پالیسی کسی بھی درجہ میں پاکستان کے لئے مفید نہیں۔ پاکستان کے لئے زندگی کی واحد ضمانت یہ ہے کہ وہ نزاعی طریقہ کو مکمل طور پر چھوڑ دے۔ وہ یک طرف ایڈ جسٹمنٹ کا طریقہ اختیار کرے۔ مگر بد قسمتی سے پاکستان میں کوئی بھی بے ریش یا باریش قائد نہیں جو اہل پاکستان کو اس قسم کا حقیقت پسندانہ مشورہ دے رہا ہو۔

13

ملک کی تقسیم (۱۹۴۷ء) کے بعد ہندستان اور پاکستان کے درمیان سیاسی جھگڑا ختم ہو جانا چاہئے تھا۔ مگر اس کے بعد بھی وہ مزید شدت کے ساتھ جاری رہا۔ کہا جاتا ہے کہ اس کی اصل وجہ کشمیر کا مسئلہ ہے۔ یہاں سوال یہ ہے کہ خود کشمیر کا مسئلہ کس نے پیدا کیا۔ تاریخی روایا روشناتا ہے کہ اس مسئلہ کو پیدا کرنے کی سب سے بڑی ذمہ داری پاکستان کے غیر داشمند لیڈروں پر ہے۔ اس معاملہ کا غیر جانب دارانہ جائزہ جس نتیجہ تک پہنچاتا ہے وہ بھی ہے۔

آزادی کے بعد جب یہ مسئلہ پیدا ہوا، اس وقت مسٹر مہر چند مہا جن ریاست جموں و کشمیر کے وزیر اعظم تھے۔ وہ اس سے پہلے ہندستان کے چیف جسٹس رہ چکے تھے۔ انہوں نے اپنی خود نوشت سوانح عمری لوکنگ بیک (Looking Back) میں تفصیل کے ساتھ کشمیر کا قصہ بیان کیا ہے۔ یہ کتاب ۱۹۶۳ء میں ایشیا پبلیشنگ ہاؤس (بمبئی) سے شائع ہوئی ہے۔

مسٹر مہر چند مہاجن لکھتے ہیں کہ ۱۵ اگست ۱۹۴۷ کو مہاراجہ کشمیر نے انھیں ریاست کا وزیر اعظم مقرر کیا۔ کشمیر کے لئے روانگی سے پہلے وہ نئی دہلی میں مرکزی حکومت کے ذمہ داروں سے ملے۔ وہ لکھتے ہیں کہ اس وقت ہندستانی حکمران ہندستان سے کشمیر کے الحاق کے بارے میں زیادہ سمجھیدہ نہیں تھے (صفحہ ۲۶۹)۔ جسٹس مہر چند کے اس بیان کا جو مطلب ہے اس کو سمجھنا کوئی مشکل کام نہیں۔ اس سلسلہ میں دوسری شہادت جو پیش کرنا چاہتا ہوں وہ پاکستان کے سابق وزیر اعظم چودھری محمد علی کی ہے۔ ان کی ایک کتاب ہے جس کا نام ہے ظہور پاکستان (Emergence of Pakistan)۔ اس کتاب میں انھوں نے کشمیر کے مسئلے پر تفصیل کے ساتھ بحث کی ہے۔ وہ لکھتے ہیں کہ ۱۹۴۸ میں جب انڈیا نے ریاست جونا گڑھ میں اپنی فوجیں داخل کر دیں اور اس کو انڈیا کے ساتھ ملا لیا تو پاکستانی حکومت کی درخواست پر نئی دہلی میں ایک خصوصی مینگ ہوئی۔ اس میں ہندستان کی طرف سے پنڈت جواہر لال نہرو اور سردار پیلیل شریک تھے۔ پاکستان کی طرف سے نواب زادہ لیاقت علی خاں اور مصنف کتاب چودھری محمد علی نے شرکت کی۔

چودھری محمد علی بتاتے ہیں کہ مینگ شروع ہوئی تو لیاقت علی خان (وزیر اعظم پاکستان) نے اس پر تقریر شروع کی کہ انڈیا نے ریاست جونا گڑھ میں اپنی فوجیں کیوں داخل کیں جب کہ اس نے پاکستان سے الحاق کر لیا تھا۔ ان کی لمبی تقریر پر سردار پیلیل صبرناہ کر سکے اور درمیان میں بول اٹھے۔ چودھری محمد علی کے بیان کے مطابق، سردار پیلیل اگرچہ متعصب تھے مگر وہ حقیقت پسند (realistic) تھے۔ چنانچہ اس موقع پر انھوں نے کہا کہ جونا گڑھ کی بات چھوڑو، کشمیر اور حیدر آباد کی بات کرو۔ اور ہم بآسانی دونوں کے بارے میں ایک ایگر یمنٹ تک پہنچ سکتے ہیں:

Why do you compare Junagarh with Kashmir? Talk of Hyderabad and Kashmir, and we could reach an agreement (p. 300)

مگر چودھری محمد علی کے بیان کے مطابق، وزیر اعظم پاکستان نے سردار پیلیل کی اس پیشش پر کوئی دھیان نہیں دیا اور گفتگو بے نتیجہ طور پر ختم ہو گئی۔

اس تاریخی شہادت سے یہ ثابت ہوتا ہے کہ کشمیر کا مسئلہ ابتداءً اتنا سادہ تھا کہ وہ بات چیت کی میز پر حل ہو رہا تھا۔ اس کے باوجود پاکستانی لیڈر کیوں اس کو حل کرنے میں ناکام رہے۔ اس کی وجہ پاکستان کے قائدین کی سیاسی حرص تھی۔ وہ عجیب و غریب طور پر اس خوش فہمی میں بتلاتے تھے کہ وہ حیدر آباد اور کشمیر دونوں کو پاکستان میں شامل کر لیں گے۔ حیدر آباد کو اس منطق سے کہ اس کا صدر ریاست مسلمان ہے۔ اور کشمیر کو اس منطق سے کہ اس کی آبادی میں مسلمانوں کی اکثریت ہے۔ یہ ڈبل منطق یقینی طور پر ناقابل عمل تھی۔ چنانچہ اس معاملہ میں پاکستانی قائدین کا انجام وہی ہوا جس کو ایک جاپانی مثل میں اس طرح بیان کیا گیا ہے کہ — جو آدمی بیک وقت دو خرگوشوں کے پیچھے دوڑے وہ ایک کوئی پکڑنہیں سکتا۔

14

میرے والد فرید الدین خاں مرحوم اپنے علاقے کے بڑے زمین دار تھے۔ ان کا انتقال ۱۹۲۹ء میں ہوا۔ وہ نہ صرف مسلمانوں میں بلکہ ہندوؤں میں بھی اتنا زیادہ مقبول تھے کہ لوگ اپنے جھੜوں کو طے کرنے کے لئے ان کے پاس آیا کرتے تھے۔ معاملہ کو سننے کے بعد وہ جو فیصلہ دے دیتے اس کو دونوں فریق بلا بحث مان لیتے۔ اس علاقہ میں ہندوؤں کی اکثریت تھی مگر میرے والد کی نسبت سے کبھی کوئی فرقہ وارانہ مسئلہ پیدا نہیں ہوا۔

والد صاحب ایک مثالی قسم کے نیک نفس اور فیاض آدمی تھے۔ علاقہ کے ہر شخص کی خاموش مدد کرتے رہتے تھے۔ مثلاً کسی شخص کا گھر بن رہا ہے اور اس کو لکڑی کی ضرورت ہے تو کہتے کہ جاؤ فلاں درخت سے اپنی ضرورت کے مطابق لکڑی کاٹ لو۔ اسی طرح اگر کسی شخص کی شادی ہے اور اس کو غلام کی ضرورت ہے تو اس سے کہہ دیتے کہ تم کو جتنے چاول اور دال کی ضرورت ہے ہمارے یہاں سے لے جاؤ۔ ایک مرتبہ ہمارے دروازہ سے ہندوؤں کی ایک بارات گزری اس وقت رات ہو گئی تھی اور انہیں چھا گیا تھا۔ والد صاحب نے کہا کہ انہیں کیا کریں گے۔ آپ لوگ کہاں جائیں گے۔ رات کو ہمارے یہاں ٹھہریے اور صبح کو چلے جائیے۔ اس کے بعد پوری بارات کو ٹھہرا کر سب کے لئے کھانے پینے اور سونے کا انتظام کیا۔

جھگڑوں کو طے کرنے کے لئے ان کا طریقہ بڑا عجیب تھا۔ ہمارے گاؤں کے ایک طرف ہر یکنوں کا محلہ تھا۔ ایک دن دو ہر یکن خاندان آپس میں لڑ گئے۔ جھگڑا ہوتا رہا یہاں تک کہ شام ہو گئی۔ شام کو وہ لوگ اپنا جھگڑا طے کرنے کے لئے والد صاحب کے پاس آئے۔ والد صاحب نے کہا کہ جب دن بھر تم جھگڑتے رہے تو تم نے کچھ کھایا پیا بھی نہیں ہوگا۔ پہلے کھاؤ پیو اس کے بعد جھگڑا طے کیا جائے گا۔ یہ کہہ کر ان کو راشن اور لکڑی دی اور کہا کہ تم لوگ اپنا کھانا پکاوا اور سیر ہو کر کھاؤ۔ جب وہ لوگ کھاپی کر فارغ ہوئے تو جھگڑا اپنے آپ ختم ہو چکا تھا۔ اس کے بعد وہ لوگ خوش ہو کر اپنے گھروں پر چلے گئے۔ یہ وہ ماحول ہے جو ہمارے ملک میں ۱۹۰۴ء میں صدی کے آخر اور ۲۰۰۰ء میں صدی کے آغاز میں پایا جاتا تھا۔ اس وقت نہ صرف میرے والد صاحب بلکہ عام طور پر بستیوں کے بڑے لوگ اسی مزاج کے ہوا کرتے تھے۔ یہ ماحول مسلسل باقی رہا۔ حتیٰ کہ ۱۹۷۷ء کا انقلاب بھی اس ماحول کو برہم نہ کرسکا۔ ۱۹۷۷ء کے بعد کے واقعات میں سے ایک واقعہ یہاں بطور مثال نقل کیا جاتا ہے۔

میرے گاؤں میں ایک مسلمان زیمیں دار تھے۔ وہ عمر میں مجھ سے چھوٹے تھے۔ ۱۹۹۳ء میں ان کا انقال ہو گیا۔ ان کی بہادری نے ان کو غیر مصالحت پسند بنادیا تھا۔ ان کے پاس لائسنس یافتہ بندوق بھی تھی جس کو وہ اکثر اپنے ساتھ رکھتے تھے۔

ہمارے گاؤں سے ملا ہوا ایک اور گاؤں ہے جس کو کبیہ کہا جاتا ہے۔ یہاں ایک راجپوت چھتر دھاری سنگھرہتے تھے۔ مذکورہ مسلمان زیمیں دار اور چھتر دھاری سنگھ کے درمیان مال یا جاندار کا کوئی جھگڑا نہ تھا۔ مگر غالباً دونوں میں انا کاٹکراوہ ہوا اور باہم دشمنی قائم ہو گئی۔ غالباً ۱۹۶۶ء کا واقعہ ہے۔ دونوں بذریعہ ٹرین شہرِ عظم گلڈھ جاری ہے تھے۔ دونوں کی ملاقات ریلوے اسٹیشن (سخنپور) پر ہوئی۔ یہاں کسی بات پر دونوں کے درمیان تکرار ہو گئی۔ مسلمان زیمیں دار حسب معمول اپنی بندوق اپنے ساتھ لئے ہوئے تھے۔ انہوں نے جوش میں آ کر بندوق اٹھائی اور بے تکلف چھتر دھاری سنگھ پر گولی چلا دی۔ وہ فوراً ہی ہلاک ہو گئے۔

یہ براچانک پورے علاقے میں پھیل گئی۔ ہندو بہت بڑی تعداد میں چھتر دھاری سنگھ کے مکان

کے پاس جمع ہو گئے۔ یہ ہندو غصہ میں بچرے ہوئے تھے۔ وہ چاہتے تھے کہ فوراً ہمارے گاؤں میں پہنچیں اور نہ صرف مذکورہ مسلمان سے بلکہ پورے گاؤں سے اس کا انتقام لیں۔

ہندوؤں کی مشتعل بھیراً اگر اس وقت ہمارے گاؤں میں داخل ہوتی جو کہ کبکیہ سے مشکل ایک کیلومیٹر کے فاصلے پر واقع ہے تو یقیناً وہ لوگ پورے گاؤں کو آگ لگادیتے۔ مگر عین اسی وقت ایک غیر معمولی واقعہ ہوا۔ مخفول چھتر دھاری سنگھ کا بھائی چتری سنگھ چٹان کی طرح ان کے سامنے کھڑا ہو گیا۔ اس نے کہا کہ ایسا کبھی نہیں ہو سکتا۔ ہم بدله ضرور لیں گے مگر سارے مسلمانوں سے نہیں بلکہ صرف اس قاتل مسلمان سے جس نے میرے بھائی کو قتل کیا ہے۔ ہمارا بدله بھی یہ نہیں ہو گا کہ ہم اس کے جواب میں قاتل مسلمان کو قتل کریں۔ ہم صرف یہ کریں گے کہ اس معاملہ کو عدالت میں لے جائیں گے اور وہاں قاتل مسلمان کو قانونی سزا دلوائیں گے۔ چنانچہ یہی ہوا۔ مذکورہ مسلمان پر قتل کا مقدمہ چلا۔ ان کو عدالت سے بھی قید کی سزا دی گئی۔

یہ حال صرف ہمارے علاقہ کا نہیں تھا بلکہ پورے بر صیغہ ہند میں ہندو اور مسلمان اسی طرح مل جل کر پر امن طور پر رہتے تھے۔ یہ ایک ایسی تاریخی حقیقت ہے جس کو میری جیسی عمر کے لاکھوں لوگوں نے اس ملک میں اپنی آنکھوں سے دیکھا اور اس کا تجربہ کیا ہے۔ پھر سوال یہ ہے کہ ہندوؤں اور مسلمانوں کے درمیان وہ تفریقی سیاست کیسے ابھری جس کا نتیجہ ملک کا بٹوارہ (۱۹۷۲) تھا۔

اس کا جواب یہ ہے کہ ملک کا بٹوارہ ہندوؤں اور مسلمانوں نے نہیں کروایا۔ بلکہ ہندوؤں اور مسلمانوں کے کچھ لیڈروں نے کروایا۔ یہ دو فرقوں کے عوام کا مسئلہ نہیں تھا بلکہ وہ کچھ لیڈروں کا مسئلہ تھا جنہوں نے عوام کے نام پر اپنی لیڈری کو فروغ دیا۔ ہندو اور مسلمان ابتداءً اپنی نظرت پر تھے۔ فطرت کی رہنمائی عین وہی ہوتی ہے جس کی ایک جھلک مذکورہ واقعات میں نظر آتی ہے۔ اس کے بعد اخبارات کا دور آیا اور اخبارات کے ساتھ قیادتیں ابھرنے لگیں۔ اب فطرت لوگوں کی رہنمائی رہی بلکہ لیڈروں کا رہنمائی گیا۔ یہی وہ مقام ہے جہاں سے ہماری تمام سیاسی مصیبتوں کا آغاز ہوتا ہے۔

لیڈریا قائد کون بنتا ہے، یہ وہ افراد ہیں جن کے اندر عام لوگوں سے زیادہ ذہانت پائی جاتی

ہو۔ اور یہ تجربہ ہے کہ جو آدمی زیادہ با صلاحیت اور زیادہ ذہن ہو وہ شعوری یا غیرشعوری طور پر انانیت پسند (egoist) بن جاتا ہے۔ چنانچہ ہر بڑا لیڈر لازمی طور پر انا نیت پسند ہوتا ہے۔ بر صغیر ہند کے لیڈروں میں اس اعتبار سے غالباً صرف ایک قابل ذکر استثناء نظر آتا ہے اور وہ مہاتما گاندھی کا ہے۔

یہ ایک حقیقت ہے کہ اکثر قومی الیے صرف ایک سبب سے پیدا ہوئے۔ اور وہ دولیڈروں کے درمیان انا کا ٹکراؤ (ego clash) ہے۔ مثال کے طور پر ۱۹۴۷ء میں مغربی پاکستان اور مشرقی پاکستان کا ٹوٹ کر دو ٹکرے ہو جانا زیادہ تر ذوالفقار علی بھٹاو اور شیخ مجیب الرحمن کے درمیان اسی انا کے ٹکراؤ کا نتیجہ تھا۔ اسی طرح کشمیر کا مسئلہ بروقت طے ہونے کی بنیادی وجہ یہ تھی کہ شیخ محمد عبداللہ اور مسٹر محمد علی جناح کے درمیان انا کا ٹکراؤ پیش آگیا، وغیرہ۔

اس حیثیت سے بر صغیر ہند کی سیاست کا مطالعہ نہایت عبرت انگیز ہے۔ یہ ایک حقیقت ہے کہ ملک کا بٹوارہ ہندو مسلم عوام نے نہیں کیا بلکہ ہندو مسلم عوام کے نام پر ہندو مسلم لیڈروں نے کیا۔ یہ لیڈر اپنی انا کے خول سے باہر نہ آسکے یہاں تک کہ ان کی انانیت پسندی کی قیمت ملک کو نہایت مہنگی صورت میں دینی پڑی۔

جب بھی کچھ آدمی مل جل کر رہیں گے تو ان کے درمیان لازمی طور پر کچھ ناخوشگوار واقعات پیش آئیں گے، ایک فرقہ اور دوسرے فرقہ میں بھی اور خود ایک فرقہ کے اندر بھی۔ اس قسم کی ناخوشگوار صورت حال سے بچنا سرے سے ممکن ہی نہیں۔ ایسی حالت میں سماج کے اندر اتحاد قائم رکھنے کا راز کیا ہے۔ وہ صرف ایک ہے، اور وہ اعراض (avoidance) اور ٹالنس ہے۔ ناخوشگوار صورت حال پیدا ہونے پر اگر اعراض کا انداز اختیار کیا جائے تو اتحاد باقی رہے گا اور اگر اعراض نہ کیا جائے تو لوگوں کی انانیت بھڑکے گی اور پورا سماج اختلاف اور انتشار کا شکار ہو کر رہ جائے گا۔

اس سلسلہ کی ایک علامتی مثال یہ ہے کہ مسٹر محمد علی جناح انگلینڈ جانے سے پہلے تک کا گنگر لیں میں شامل تھے۔ ایک بار ایسا ہوا کہ کا گنگر لیں کا سالانہ اجلاس ہو رہا تھا۔ مہاتما گاندھی اور

دوسرے لیڈرلوں کے ساتھ مسٹر محمد علی جناح بھی اسٹچ پر موجود تھے۔ اپنی باری پر وہ تقریر کرنے کے لئے کھڑے ہوئے تو عام مزاج کے مطابق، انھوں نے اپنی تقریر کا آغاز اسٹچ پر بیٹھی ہوئی ممتاز شخصیتوں کے نام سے کرنا چاہا۔ چنانچہ انھوں نے کہا: مسٹر گاندھی۔

یہ سن کر بعض کانگریسی بگڑ گئے۔ انھوں نے کہا کہ مہاتما گاندھی کہو، ہم مسٹر گاندھی نہیں سن سکتے۔ جناح صاحب ایک لمحے کے لئے رکے۔ اس کے بعد انھوں نے دوبارہ تقریر شروع کی تو پھر یہی کہا کہ مسٹر گاندھی۔ اب مذکورہ کانگریسی دوبارہ اپنی مانگ لے کر کھڑے ہو گئے۔ اور انھوں نے کہا کہ مہاتما گاندھی کہو۔ اس کے بعد جناح صاحب نے اپنی تقریر روک دی۔ وہ خاموشی کے ساتھ اسٹچ سے اترے اور اپنے گھر واپس آگئے۔

یہ بھر ان نہایت آسانی کے ساتھ مل سکتا تھا۔ اس کی صورت یہ تھی کہ مہاتما گاندھی کھڑے ہو کر کہتے کہ جناح صاحب مجھ سے سینٹر ہیں۔ ان کو حق ہے کہ وہ مجھ کو مسٹر گاندھی کے لفظ سے خطاب کریں۔ اگر مہاتما گاندھی بروقت ایسا کرتے تو یہ تعطل فوراً ختم ہو جاتا اور اجلاس کی کارروائی معمول کے مطابق جاری ہو جاتی۔

مگر ایسا نہیں ہوا۔ مسٹر محمد علی جناح اس واقعہ کے جلد ہی بعد لندن چلے گئے۔ کچھ عرصہ بعد وہ واپس آئے۔ اب انھوں نے کانگریس کو چھوڑ کر مسلم لیگ میں شرکت کر لی۔ جلد ہی وہ مسلم لیگ کے سب سے بڑے قائد بن گئے۔

یہ بلاشبہ ایگو کا مسئلہ تھا۔ جناح صاحب اگر رعایت کا انداز اختیار کرتے تو وہ دوسری بار مہاتما گاندھی کہہ سکتے تھے۔ مگر جب آدمی کی انا بھڑک اٹھے تو اس کے بعد اس کے اندر سے رعایت کا ذہن ختم ہو جاتا ہے۔ وہ معاملہ کو اپنے وقار کا معاملہ بنالیتا ہے۔ اور جہاں وقار کی نفیات بھڑک اٹھے وہاں وہی ہوتا ہے جو عملاً ہماری تاریخ میں پیش آیا۔ (اس سلسلہ میں مہاتما گاندھی کا رو یہ قابل تعریف ہے۔ چنانچہ انھوں نے جناح صاحب کو خط لکھا تو لوگوں کے اختلاف کے باوجود انھوں نے جناح صاحب کو قائد اعظم کے لفظ سے خطاب کیا)۔

اسی انانسیت کی ایک مثال وہ ہے جو پنڈت جواہر لال نہرو کے بیہان پائی جاتی ہے۔ اس مثال کو مولانا ابوالکلام آزاد نے اپنی کتاب آزادی ہند (India Wins Freedom) میں تفصیل کے ساتھ بیان کیا ہے۔

اس کا خلاصہ یہ ہے کہ ۱۹۳۶ء کے ایکشن میں ایک معاهدہ کے تحت مسلم لیگ نے کانگریس کی حمایت کی تھی۔ اس معاهدہ کا ایک جزء یہ تھا کہ یوپی کینٹ میں جو مسلمان وزیر بنایا جائے گا وہ مسلم لیگ کا آدمی ہوگا۔ ایکشن میں کانگریس کو بھاری جیت ہوئی۔ اس وقت جواہر لال نہرو کا کانگریس کے صدر تھے۔ انہوں نے فتح کے جوش میں یہ اعلان کر دیا کہ یوپی میں ہم خود اپنی پسند کی وزارت بنائیں گے۔ مسلم لیگ کا کوئی آدمی ہم اس میں شامل نہیں کریں گے۔ اس اعلان کے بعد سبجیدہ لوگوں نے جواہر لال نہرو کو سمجھا نے کی کوشش کی مگر مذکورہ اعلان کے بعد وہ ان کے لئے وقار کا مسئلہ بن گیا۔ چنانچہ وہ اپنے اعلان سے پھر نے پر راضی نہ ہوئے۔ اس کا نتیجہ یہ ہوا کہ مسلم لیگ کے نمائندہ عبدالرب تشریف کے بجائے کانگریس کے نمائندہ حافظ محمد ابراہیم کو یوپی وزارت میں مسلمان کی سیٹ دی گئی۔

جیسا کہ معلوم ہے، ۱۹۳۶ء میں کانگریس اور مسلم لیگ ایک دوسرے کے قریب آپکے تھے اور بظاہر بٹوارہ کا معاملہ ٹلیں گیا تھا۔ مگر جواہر لال نہرو کی خود رائی کا نتیجہ یہ ہوا کہ مسلم لیگی رہنمایہ بھڑک اٹھے۔ وہ دوبارہ کانگریس سے دور ہو گئے بیہان تک کہ ملک دوکڑوں میں تقسیم ہو گیا۔

حدیث میں آیا ہے کہ ہر پیدا ہونے والا فطرت پر پیدا ہوتا ہے۔ پھر اس کے ماں باپ اس کو یہودی اور مجوہی اور نصرانی بنادیتے ہیں (صحیح البخاری، کتاب الجنائز) اس بات کو توسعہ دیتے ہوئے میں کہوں گا کہ عام انسان ہمیشہ صحیح فطرت پر ہوتے ہیں۔ پھر ان کے لیڈران کو بہکار غیر فطری راستوں پر ڈال دیتے ہیں۔

بر صغیر ہند کے مسلمانوں اور ہندوؤں میں اگر وہ لیڈر نہ ابھرتے جن کا نام بدقتی سے ملک کی تاریخ میں ہیرو کے طور پر لکھا ہوا ہے تو یقینی طور پر ملک کا نقشہ آج سے بہت زیادہ بہتر ہوتا۔ اس کی وجہ یہ ہے کہ ہر مسٹر لیڈر مسٹر ایگو ہوتا ہے، اور ہر مسٹر ایگو یہ کرتا ہے کہ اپنی ذات کی خاطروں پوری قوم

کو داؤ پر چڑھا دیتا ہے۔ جس سماج میں اس فقہ کے لیڈر موجود نہ ہوں وہاں خدا کی پیدا کی ہوئی فطرت لوگوں کی رہنمائی ہوگی، اور فطرت بلاشبہ صحیح ترین رہنمائی ہے۔ وہ رہنمائی میں کبھی غلطی نہیں کرتی۔

15

انڈیا میں ہندو اور مسلمان کے درمیان جو مسلسلہ ہے اس کا بڑا سبب سیاسی تاریخ ہے۔ یہ زیادہ تر مسلم حکمرانوں کی وراشت ہے جس کو بعد میں مسلمانیں بھگت رہی ہیں۔ اس کا ایک واضح ثبوت یہ ہے کہ فرقہ وارانہ کشیدگی کی یہ صورتِ حال زیادہ تر شمالی ہند میں ہے، جنوبی ہند کا علاقہ اس برائی سے اب تک پاک رہا ہے۔ اس فرقہ کی وجہ یہ ہے کہ مسلم حکمرانوں اور ہندو راجاؤں کے درمیان لڑائیاں زیادہ تر شمالی ہند میں ہوتیں۔ جنوبی ہند کا علاقہ بڑی حد تک اس فقہ کی خونیں داستانوں سے محفوظ رہا۔

ہندوؤں کی باتیں سننے یا ان کی کتابیں پڑھنے سے اندازہ ہوتا ہے کہ اس سلسلہ میں انھیں سب سے زیادہ شکایت مسلم حکمرانوں سے ہے، خاص طور پر اور نگزیب سے۔ مثلاً ان حکمرانوں کا یہ فعل کہ انھوں نے اپنے دور حکومت میں کئی مندروں کو توڑا اور اس کی جگہ مسجدیں بنائیں۔ جہاں تک اس الزام کی تاریخی حیثیت کا تعلق ہے تو اس سے انکار کرنا مشکل ہے۔ یہاں میں اس سلسلہ میں صرف ایک حوالہ دیتا ہوں۔

مولانا ابو الحسن علی ندوی (وفات ۱۹۹۹) کے والد مولانا حکیم عبدالحی (وفات ۱۹۲۳) کی ایک کتاب ہے۔ یہ کتاب مجلس تحقیقات و نشریات اسلام (ندوہ، لکھنؤ) سے ۱۹۷۳ میں شائع کی گئی ہے۔ اس کتاب کا نام ہے ”ہندستان اسلامی عہد میں“۔ اس کتاب کے ساتھ مولانا ابو الحسن علی ندوی کا ۲۳ صفحات پر مشتمل ایک مبسوط مقدمہ شامل ہے۔ مولانا نے اپنے اس مقدمہ میں مذکورہ کتاب کو مسلم عہد کے ہندستان کی صحیح تصویر اور مکمل دستاویز قرار دیا ہے۔ (صفحہ ۱)

اس کتاب میں، بابری مسجد سمیت کئی مسجدوں کے بارے میں بتایا گیا ہے کہ وہ مندروں کو توڑ کر عین اسی جگہ بنائی گئیں۔ مثلاً بابری مسجد کی بابت اس کتاب میں یہ الفاظ درج ہیں: کہا جاتا ہے کہ سیتنا کا یہاں ایک مندر تھا، جہاں وہ رہتیں، اور اپنے شوہر کے لئے کھانا پکاتی تھیں، اسی جگہ بابر نے ۹۲۳ھ میں یہ مسجد تعمیر کی۔ (صفحہ ۱۳۱)

اس کتاب میں اس طرح کی متعدد مسجدوں کا تذکرہ ہے جو ہندو عبادت گاہوں کی جگہ بنائی گئیں۔ مثلاً ”الملکیری مسجدیں“ کے زیر عنوان بتایا گیا ہے: کہا جاتا ہے کہ بنا رس کی مسجد عالمگیر نے بنا رس کے پیشیور مندر کی جگہ بنائی تھی۔ وہ مندر بہت بلند اور ہندوؤں میں مقدس تھا، اس نے اس کی جگہ انھیں پتھروں سے بلند مسجد تعمیر کی اور اس کے قدیم پتھر کو دیواروں میں معکوس کر کے نصب کر دیے۔ (صفحہ ۱۲۶)

اس قسم کے واقعات جو مغل عہد میں پیش آئے ان کے بارے میں ہندو مصنفوں اور مسلم مصنفوں دونوں عام طور پر غیر منصفانہ انداز اختیار کرتے ہیں۔ ہندو مصنفوں عام طور پر ان واقعات میں اضافہ کر کے ان کو مزید سنسنی خیز انداز میں پیش کرتے ہیں۔ دوسری طرف مسلم مصنفوں یا تو ان کو گھٹا کر پیش کرتے ہیں یا سرے سے ان کی واقعیت کا انکار کر دیتے ہیں۔ مگر یہ دونوں ہی طریقے اس معاملہ میں غیر مفید ہیں۔

اس معاملہ کے تصییہ کے لئے کوئی سنبھیدہ کوشش نہ ۱۹۲۷ سے پہلے کی گئی اور نہ ۱۹۳۷ کے بعد ضرورت تھی کہ اس مسئلہ پر ایک مستقل کمیشن بنایا جاتا جو ہندو مورخین اور مسلم مورخین پر مشتمل ہوتا۔ وہ اس قسم کی نزاعی عبادت گاہوں کا جائزہ لے کر باضابطہ روپورٹ پیش کرتا اور قانون اور شریعت کی روشنی میں اس کا حل بتاتا۔ اس کے بعد ہندو اور مسلمان دونوں طرف کے ذمہ داروں کے درختنک سے ایک معاہدہ کیا جاتا اور آر بڑیشن ایکٹ کے تحت اس پر عدالتی تصدیق حاصل کر لی جاتی۔ اس طرح یہ مسئلہ ہمیشہ کے لئے ختم ہو سکتا تھا۔ مگر بدقتی سے اس نوعیت کی کوئی مؤثر کوشش اس معاملہ میں نہ کی جاسکی۔

16

۱۹۳۷ میں جب ہندستان ایک آزاد ملک بنا، اس وقت ملک کے باشندوں کی تعداد ۳۶ کروڑ تھی۔ اس وقت وزیر اعظم پنڈت جواہر لال نہرو نے کہا کہ ہندستان کا ہر آدمی ایک مسئلہ ہے، اس طرح ہندستان ۳۶ کروڑ مسائل سے دوچار ہے۔ پنڈت نہرو نے یہاں کے باشندوں کو مسائل کے روپ

میں دیکھا۔ اس لئے ان کے بارے میں وہ صحیح منصوبہ بندی نہ کر سکے۔ اگر وہ ان باشندوں کو اٹاٹھے (asset) کے روپ میں دیکھتے تو ان کی منصوبہ بندی بالکل مختلف ہوتی۔

ہندستانی باشندوں کو اٹاٹھے کے روپ میں دیکھنے کے بعد ان کے اندر یہ سوچ ابھرتی کہ ملک میں ایسے اسباب پیدا کئے جائیں کہ یہ لوگ اس میں اپنا استعمال پاسکیں۔ ہر انسان پیدائشی طور پر ایک ہیرہ ہوتا ہے لیکن اس کو اپنے ہیرانا کردار کو ادا کرنے کے لئے موافق خارجی اسباب کی ضرورت پڑتی ہے۔ اگر اس قسم کے خارجی اسباب حاصل ہوں تو ہر آدمی اس کے اندر عمل کر کے ہیرہ بن جائے گا۔ اور اگر موافق اسباب نہ ملیں تو یہی انسان زیریو کے روپ میں دکھائی دینے لگے گا۔

اس معاملہ کی ایک عملی مثال خود ہندستانی باشندوں کی صورت میں موجود ہے۔ یہ لوگ جب اپنے ملک میں ہوتے ہیں تو عام طور پر وہ کوئی بڑا کام نہیں کر پاتے۔ لیکن جب یہی لوگ امریکا اور یورپ کے ترقی یافتہ ملکوں میں جاتے ہیں تو اچانک وہاں وہ ہیرہ کی طرح کام کرنے لگتے ہیں۔

مثال کے طور پر ہر گوند کھورانا جب ہندستان میں تھے تو یہاں وہ کوئی کارنامہ انجام نہ دے سکے۔ انہوں نے دلی یونیورسٹی میں لیکچر شپ کے لئے درخواست دی مگر وہ یونیورسٹی میں اس عہدہ کے لئے نااہل سمجھے گئے۔ اس کے بعد مسٹر کھورانا امریکا چلے گئے۔ وہاں انھیں ہر قسم کے علمی اور سائنسی موقع ملے جس میں وہ اپنی صلاحیتوں کا استعمال پاسکیں۔ اب انہوں نے محنت شروع کر دی۔ اس کے بعد یہی ہر گوند کھورانا ممتاز سائنسی پروفیسر بن گئے۔ اور آخر کار اپنی غیر معمولی تحقیقات کے نتیجے میں انھیں نوبل انعام سے سرفراز کیا گیا۔

میں نے اپنے بیرونی سفروں کے درمیان کئی ہندستانیوں سے پوچھا کہ آپ لوگ باہر آ کر جس محنت اور لگن کے ساتھ کام کرتے ہیں، اسی محنت اور لگن کے ساتھ انڈیا میں کام کریں تو وہاں بھی آپ بڑی بڑی ترقیاں حاصل کر سکتے ہیں۔ ان ہندستانیوں میں سے تقریباً ہر ایک نے میری رائے سے اتفاق کیا۔ مگر انہوں نے کہا کہ انڈیا میں اور ان ترقی یافتہ ملکوں میں ایک بہت بڑا فرق ہے۔ وہ فرق یہ ہے کہ یہاں جب ہم کوئی کام کرنا چاہتے ہیں تو ہم محسوس کرتے ہیں کہ ہر طرف ہمارے لئے

راستے کھلے ہوئے ہیں۔ ایک طرف یہ کہ جب ہم اپنا کوئی منصوبہ لے کر اٹھتے ہیں تو ہم دیکھتے ہیں کہ اس کی تکمیل کے تمام ضروری اسباب بہترین طور پر یہاں موجود ہیں۔ دوسرا طرف یہ کہ یہاں جب ہم محنت کرتے ہیں اور اپنی صلاحیتوں کو لگاتے ہیں تو ہم کو یقین ہوتا ہے کہ ہمیں اس کی پوری قیمت ملے گی۔ جب کہ انڈیا میں ان دونوں میں سے کوئی بھی چیز موجود نہیں۔ انہوں نے مزید کہا کہ اپنے وطن میں اگر یہ دونوں چیزوں ہمیں مل جائیں تو شاید ہم میں سے کوئی بھی شخص بدیش میں رہنا پسند نہ کرے۔

پانی کے بہاؤ کے لئے پانی کو دھکیلانہیں پڑتا۔ پانی اپنے آپ بہتا ہے۔ اگر آپ پانی کو جاری کرنا چاہیں تو صرف یہ کیجئے کہ اس کے لئے راستہ بنادیجئے۔ اس کے بعد پانی اپنے آپ بننے لے گا۔ یہی معاملہ انسان کا بھی ہے۔ انسان خود اپنی فطرت کے مطابق، ترقی کی طرف دوڑنا چاہتا ہے۔ اگر اس کو نظر آئے کہ یہاں میرے لئے موقع موجود ہیں تو وہ اپنے آپ ترقی کی منزل کی طرف رواں دواں ہو جائے گا۔

آزادی کے بعد ہمارے سیاسی لیڈروں کو صرف یہ کرنا تھا کہ وہ ملک میں ترقیاتی سرگرمیوں کے لئے وہ اسباب مہیا کریں جن کو موجودہ زمانہ میں انفراسٹرکچر کہا جاتا ہے۔ ملک میں وقت کے معیار کے مطابق، اچھی سڑکیں بنائیں، بھلی اور ٹیلی فون کا عمدہ نظام قائم کریں، ہر سوتی میں ٹرانسپورٹ کی قابل اعتماد سہولتیں مہیا کریں۔ ابتدائی تعلیم سے لے کر اعلیٰ تعلیم تک کے لئے اچھے ادارے بنائیں۔ ہر جگہ معیاری لاہوریاں قائم کریں۔ دیہا توں میں بھی کام کی وہی سہولتیں مہیا کریں جو شہروں میں پائی جاتی ہیں، وغیرہ۔

اسی کے ساتھ ان کو یہ کرنا تھا کہ وہ ملک میں ایسی انتظامیہ (ایڈمنیسٹریشن) قائم کریں جہاں رشوت اور بدعنوں کے بغیر ہر کام ہو سکے۔ ہر شہری کو یہ یقین ہو کہ وہ ایک ایسے نظام کے تحت جی رہا ہے جہاں اس کا جائز حق اس کو ملے گا، اس کا حق بھی مارا نہیں جائے گا۔ ہر ایک کو پیشگی طور پر یہ اطمینان حاصل ہو کہ اگر اس نے الہیت اور قابلیت کا ثبوت دیا تو ضرور وہ اس کی قیمت پائے گا۔ ہر ایک کو یہ

اعتماد ہو کہ اگر اس کے ساتھ کوئی بے انصافی ہوئی تو وہ عدالت میں جا کر وہاں سے بھر پور انصاف حاصل کر سکتا ہے۔ ہر ایک پیشگی طور پر یہ یقین رکھتا ہو کہ میں ایک ایسے نظام کے تحت جی رہا ہوں جس میں ہر ایک برابر کی حیثیت رکھتا ہے، عزت کے اعتبار سے بھی اور حقوق کے اعتبار سے بھی۔ بسمیٰ کے ایک تا جرمیش بھائی شاہ نے بجا طور پر کہا: سرکار کا کام دھندا کرنا نہیں ہے، سرکار کا کام دھندا کرنے والوں کو اوسر مہیا کرنا ہے۔

اس قسم کا نظام کوئی یوٹوپیا نہیں، وہ عملًا آج بھی ان ملکوں میں قائم ہے جن کو ترقی یافتہ ملک کہا جاتا ہے۔ یہی وہ اصل کشش ہے جو لاکھوں ہندستانیوں کو مجبور کر رہی ہے کہ وہ اپنا طن چھوڑ کر ان بدیشی ملکوں میں چلے جائیں۔ آزادی کے بعد ہمارے حکمرانوں کا اصل کام یہی تھا کہ وہ انڈیا کو اسی قسم کے موقع اور انفراسٹرکچر والا ملک بنائیں۔

اس کے بعد ہمارے حکمران دیکھتے کہ وہ کروڑوں ہندستانی جن کو انھوں نے بطور خود مسئلہ فرض کر رکھا ہے وہ ملک کے لئے قیمتی اثاثہ اور سرمایہ ہیں۔ مگر ملک کی آزادی کے بعد ہمارے حکمرانوں نے قیمتی پچاس سال بے فائدہ سرگرمیوں میں کھو دیئے۔ مثلاً نان الائنس موبومنٹ کھڑی کرنا، پیک سیکٹر بنانا، مالیاتی اداروں کو نیشنلائز کرنا، واقعیں میں اضافہ کرنا، وغیرہ۔ وہ اسی قسم کی بے فائدہ سرگرمیوں میں مشغول رہے اور آخر کار ہمارے حصہ میں ایک برباد ملک کے سوا اور کچھ نہ آیا۔

۱۸ ستمبر ۱۹۹۸ کو ایک صاحب سے گفتگو ہوئی۔ وہ دہلی کے ایک بنس گروپ میں بڑے افسر ہیں۔ انھوں نے گفتگو کے دوران کہا کہ ہندستان پچھلے پچاس سال میں بہت زیادہ ترقی کر چکا ہوتا مگر ایک چیز نے اس کی ترقی کو روک دیا اور وہ سرکاری قانون قاعدے کی بھرمار ہے۔ ہم لوگ جو بنس کرتے ہیں، ہمیں ایسا محسوس ہوتا ہے کہ ہمارے ہاتھ بندھے ہوئے ہیں۔ ہم کوئی بھی چھوٹا یا بڑا کام سرکار کی منظوری کے بغیر نہیں کر سکتے، حتیٰ کہ لبر لائزیشن کے بعد بھی نہیں۔

انھوں نے کہا کہ نہرو کے زمانہ میں جو سو شلسٹ اسکیم چلانی گئی اس کا نتیجہ یہ ہوا کہ ہر کام میں سرکاری افسروں اور سرکاری اداروں کا دخل ہو گیا۔ جو لوگ ان دفتروں میں قلم لئے ہوئے بیٹھے تھے

انھوں نے محسوس کیا کہ ان کے دستخط کے بغیر کوئی بڑے سے بڑا آدمی بھی کچھ نہیں کر سکتا۔ چنانچہ انھوں نے اپنی منظوری کی قیمت وصول کرنا شروع کر دیا۔ اس کا نتیجہ یہ ہوا کہ سارا سماج رشوت کا جنگل بن گیا۔ ظاہر ہے کہ ایسی حالت میں ملک ترقی نہیں کر سکتا۔

میں نے کہا کہ ہمارے ملک میں گاندھی اور نہرو کو سب سے اوپر اور جو درجہ حاصل ہے۔ مگر میرے نزدیک یہی دونوں شخصیتیں ہیں جنھوں نے ملک کی آزادی کو بر بادی میں تبدیل کر دیا ہے۔ گاندھی کا عدم تشدد کا ہتھیار عملًا ملک میں لا قانونیت کو فروغ دینے کا سبب بنا، اور نہرو کے سرکاری کنشروں نے سارے ملک کو رشوت اور بعد عنوانی کی جال میں اس طرح پھنسا دیا کہ اب بظاہر اس سے نکلنے کا کوئی راستہ نہیں۔

17

تقسیم (۱۹۴۷) کے بعد سرحد کے دونوں طرف ملک کی تعمیر نو کے نام پر مختلف تحریکیں چلائی گئیں۔ ہندستان میں اس تحریک کا عنوان تھا: سو شلسٹک پیٹرن آف سوسائٹی۔ اور پاکستان میں اس تحریک کا عنوان تھا: اسلامک پیٹرن آف سوسائٹی۔ نام کے اعتبار سے دونوں تحریکیں بظاہر ایک دوسرے سے مختلف تھیں۔ مگر نتیجہ کے اعتبار سے دونوں کا انجام ایک ہوا۔ اور وہ یہ کہ دونوں ہی تحریکیں کسی تعمیری انجام تک نہ پہنچ سکیں۔

جنوری ۱۹۵۵ میں آؤڈی (مدراس) میں کانگریس کا ڈائمنڈ جوبلی شن ہوا۔ اس شن میں اس وقت کے وزیر اعظم پنڈت جواہر لال نہرو کی قیادت میں متفقہ طور پر یہ رزویوشن پاس ہوا کہ ہندستان میں سو شلسٹ طرز کا سماج بنایا جائے گا۔

میں اول دن سے اس نظریہ کا مخالف تھا۔ میں نے اس کے بعد ہی اس موضوع پر ایک کتاب کی تیاری شروع کر دی۔ سو شلسٹ اور مارکسزم کو سمجھنے کے لئے میں نے دس ہزار سے زیادہ صفحات پڑھے۔ اس کے بعد میں نے وہ کتاب لکھی جو پہلی بار اپریل ۱۹۵۹ میں چھپی۔ اس کتاب کا نام تھا۔ مارکسزم تاریخ جس کو رد کر چکی ہے:

Marxism—a rejected ideology.

پنڈت جواہر لال نہرو اس وقت پورے ملک کے واحد سب سے بڑے لیڈر تھے۔ انہوں نے اپنی پوری طاقت اس تجویز کو زیر عمل لانے میں لگا دی۔ پانچ سالہ منصوبے وضع کئے گئے۔ پلک سکٹر (صحیح تلفظ میں گورنمنٹ سکٹر) کے نام سے دیوپیکر صنعتی ادارے قائم ہوئے۔ ہزاروں کی تعداد میں ایک اور ضا بطلے بنائے گئے۔ یوجنا بھون اور ویکاس بھون جیسے ناموں سے بہت سی ہمالیائی عمارتیں کھڑی کی گئیں۔ ملک کی پوری اقتصادیات کو برآہ راست یا بالواسطہ طور پر گورنمنٹ کے کنشروں میں لے لیا گیا۔ ان سارے رومانوی منصوبوں کو وقوع میں لانے کے لئے ملک کے اوپر بھاری لیکس لا د دیئے گئے۔ اس نام نہاد ”سوشلسٹ ماؤں“ کے اوپر ملک ۳۰ سال سے زیادہ مدت تک چلتا رہا۔ مگر اس انتہائی مہنگے منصوبے کا جو نتیجہ نکلا اس کوئی راج گوپال اچاری نے لائنس پر مٹ راج کا نام دیا تھا۔ تاہم راج گوپال اچاری (وفات ۱۹۷۲) یہ دیکھنے کے لئے زندہ نہ رہے کہ نہرو کا لائنس پر مٹ راج مزید ترقی کر کے لیتھارجی اور کرپشن کار راج بن گیا۔ نام نہاد نیشنلائزیشن کے نظام نے لوگوں کو عمومی طور پر کامل بنا دیا۔ زندگی کے تمام شعبوں کو سر کاری آدمیوں کے ہاتھ میں دینے کا نتیجہ یہ ہوا کہ ہر طرف ناقابل بیان حد تک رشوت اور کرپشن کا بازار گرم ہو گیا۔

نہرو کے سوشاپت نظام نے ملک میں بے شمار کلکروں کی ایک فوج بنائی اور پھر قوم کو کلکروں کی اس بے رحم فوج کے حوالہ کر دیا۔ نئے نظام کے تحت ان کو اتنے اختیارات حاصل تھے کہ ہر کلک گویا کہ ایک گورنر تھا۔

اس سوشاپت نظام نے ملک کو طرح طرح کے مہلک نقصان پہنچائے۔ مثلاً اس نظام کے نتیجے میں ٹریڈ یونین جیسی تحریکیں وجود میں آئیں جنہوں نے پورے کارکن طبقہ کو اور آخر کار پورے سماج کو ڈیوٹی کے بجائے حقوق پر نظر رکھنے والا بنا دیا۔ اس طرح ملکی صنعت کی ترقی کے نام پر اس کو غیر فطری تحفظ دیا گیا۔ اس کے نتیجے میں ملک کا مارکیٹ غیر معیاری سامانوں سے بھر گیا۔

اس سے بھی زیادہ بڑا نقصان یہ ہوا کہ اسمگنگ کا جال سارے ملک میں پھیل گیا۔ حوالہ ستم کی صورت میں کرنی کی ایک ایسی غیر قانونی تجارت وجود میں آگئی جو قانونی مالیاتی اداروں کے ہجم سے

بھی زیادہ بڑی تھی۔ اس کے نتیجہ میں کھربوں کی بیرونی کرنی ملک میں داخل ہوئے بغیر باہر ہی باہر فروخت ہو گئی۔

۲ جولائی ۱۹۹۸ کو حبیب محمد صاحب سے ملاقات ہوئی۔ وہ حیدر آباد کے ایک تاجر ہیں۔ گفتگو کے دوران انھوں نے کہا کہ میں ایک صنعتی ادارہ چلاتا ہوں۔ اس کو چلانے کے لئے مجھے تقریباً ۲۵ سر کاری کھڑکیوں (windows) پر کھڑا ہونا پڑتا ہے۔ ان میں سے ہر ونڈو مجھے پر سیکیوٹ کرنے کا اختیار رکھتی ہے۔ اس صورت حال نے مجھے اتنا پریشان کیا کہ اب میں نے اپنا کاروبار تقریباً ختم کر دیا ہے۔ اس کے بعد انھوں نے کہا کہ حال میں میں امریکا گیا تھا۔ وہاں میں ایک مہینہ رہ کر واپس آیا ہوں۔ وہاں میں نے دیکھا کہ حکومت نے اپنے شہریوں کو ہر قسم کی سہولت دے رکھی ہے۔ آپ کو کسی سر کاری ونڈو پر لائن لگانے کی ضرورت نہیں۔ وہاں کھلا مقابلہ ہے۔ وہاں آپ کو صرف ایک کام کرنا ہے۔ مقابلہ میں اپنے آپ کو اہل ثابت کیجئے اور جتنی چاہے ترقی کرتے چلے جائیے۔ انھوں نے کہا کہ اب میں نے طے کیا ہے کہ اپنے بچوں کو امریکا بھیج کر وہاں شل کراؤں۔

حبیب محمد صاحب کی یہ گفتگوں کر مجھے ۳۵ سال پہلے کا ایک واقعہ یاد آیا۔ میرے بھائی عبدالعزیز خاں مرحوم جو یوپی میں ایک تجارتی ادارہ چلاتے تھے، وہ اپنے کسی کام کے لئے اسی قسم کی ایک سر کاری ونڈو پر گئے۔ میں بھی ان کے ساتھ تھا۔ ونڈو کے پیچے بیٹھے ہوئے کلرک نے کچھ رعونت دکھائی۔ اس پر میرے بھائی نے کہا کہ ایسا معلوم ہوتا ہے کہ آپ یہاں کے گورنر ہیں۔ ونڈو کے پیچے سے ایک متکبرانہ آواز آئی۔ اس میں کیا شک ہے، اس آفس میں تو میں ہی گورنر ہوں۔

یہ تھا وہ پر عذاب اور ترقی شکن نظام جو جواہر لال نہر اور ان کے سو شلسٹ ساتھیوں نے اس ملک میں قائم کیا۔ نہرو کے ذہن میں نوجوانی کی عمر سے ایک سو شلسٹ خواب تھا۔ وہ چاہتے تھے کہ ہندستان کی حکومت پر قبضہ کر کے یہاں کی تمام چیزوں کو سر کاری کنٹرول میں لے لیں اور پھر حکومتی طاقت سے ایک نیا امنڈیا بنائیں۔ اس خود ساختہ نئے امنڈیا کی تعمیر کے لئے وہ اتنا زیادہ بے تاب تھے کہ اس کے قیام کا جلد موقع حاصل کرنے کے لئے انھوں نے ملک کی تقسیم کو منظور کر لیا۔ مگر آزادی

کے بعد جب ان کا نام نہاد سو شلسٹ نظام قائم ہوا تو معلوم ہوا کہ وہ صرف ایک ایسا مصنوعی نظام تھا جس نے بے رحم شکنجه بن کر خود ترقی کے عمل ہی کروک دیا۔

۱۹۹۲ء میں بابری مسجد کے ڈھانے جانے سے پہلے اس وقت کے وزیر اعظم نر سہارا نے مجھے بابری مسجد کے بارے میں بات چیت کے لئے بلا یا تھا۔ پرائم فنیشنری ہاؤس میں جب ان سے میری ملاقات ہوئی تو میں بے اختیار روپڑا۔ میں نے کہا کہ بابری مسجد کو بچانے سے بھی بڑا مسئلہ ملک کو بچانا ہے۔ جواہر لال نہرو کے نام نہاد سو شلسٹ نے ملک کو بتا ہی کے آخری کنارے پر پہنچا دیا ہے۔ آپ اگر کچھ کر سکتے ہیں تو اس اقتصادی عذاب سے ملک کو نجات دیجئے۔ اس کے بعد لبر لائزیشن کا وہ واقعہ وجود میں آیا جس کو عام طور پر ڈاکٹر منوہن سنگھ کی طرف منسوب کیا جاتا ہے جو اس وقت کی نر سہارا ڈگور نمنٹ میں وزیر مالیات تھے۔

سو شلسٹ ماؤل کی سب سے بڑی کمزوری یہ تھی کہ وہ اس عالم اسباب میں قابل بقا (sustainable) نہ تھا۔ اس کے لئے ہندستان میں بھی اسی طرح ٹوٹنا مقرر تھا جس طرح وہ سوویت یونین میں ٹوٹ گیا۔ کسی ملک کی سب سے بڑی خوش قسمتی یہ ہے کہ اس کو ایسے دوراندیش لیڈر ملیں جو قوم کو ایسا نظام دے سکیں جو قابل بقا ہو۔ کسی بھی نظام کا پورا نتیجہ ”نصف صدی“ میں نکلتا ہے۔ اگر نصف صدی گزرنے کے بعد یہ معلوم ہو کہ چلا یا جانے والا منصوبہ بے نتیجہ رہا تو نصف صدی کھو کر قوم کو اپنا سفر از سر نو پیچھے سے شروع کرنا پڑے گا۔

18

پاکستان کے قیام کے بعد وہاں جو نشانہ اختیار کیا گیا وہ بظاہر ایک صحیح نشانہ تھا، یعنی اسلام ک پیڑن آف سوسائٹی کا قیام۔ مگر نتیجہ کا برعکس صورت میں نکلا بتاتا ہے کہ اس نعرہ میں کوئی بنیادی غلطی تھی اس لئے اس معاملہ کا بے لाग جائزہ ضروری ہے تاکہ اس نقصان کا کم سے کم وہ فائدہ ہو جس کو فارسی شاعر نے ان الفاظ میں بیان کیا ہے: من نکرم شاذ رکنید۔ تاکہ اس تجربہ سے اگر کوئی فائدہ حاصل نہیں ہوا تو کم از کم اس کے سبق سے بعد کے لوگ محروم نہ رہیں۔

جیسا کہ معلوم ہے، مولانا شبیر احمد عثمانی (وفات ۱۹۲۹) پاکستان کے سرگرم حامیوں میں سے تھے۔ پاکستان کے قیام کے بعد وہ کراچی چلے گئے۔ پاکستان میں جو دستور ساز اسمبلی بنائی گئی اس کے وہ ایک اہم رکن تھے۔ دستور ساز اسمبلی کے ممبر کی حیثیت سے انھوں نے داخلی طور پر اپنا پورا زور اس پڑوال دیا کہ پاکستان کا دستور اسلامی اصولوں پر بنایا جائے۔ داخلی اعتبار سے مولانا شبیر احمد عثمانی کی کوشش اور خارجی اعتبار سے مولانا ابوالاعلیٰ مودودی (وفات ۱۹۷۹) اور دوسرے علماء کی تقریری اور تحریری مہم کا یہ نتیجہ ہوا کہ ۱۹۲۸ میں دستور ساز اسمبلی نے قرارداد مقاصد (objectives resolution) کو منظوری دے دی۔ اس قرارداد مقاصد کے الفاظ شریعت کی روشنی میں وضع کئے گئے تھے۔ اس کا استقبال مولانا ابوالاعلیٰ مودودی نے یہ کہہ کر کیا کہ پاکستان کی ریاست نے اب کلمہ پڑھ لیا ہے۔ حالانکہ زیادہ صحیح یہ تھا کہ وہ اعلان کرتے کہ ہم پاکستانیوں کے دلوں پر تو اسلام نہ لکھ سکے البتہ ہم نے اسمبلی کے کاغذ پر اسلام کا نام تحریر کر دیا ہے۔

اس کے بعد نفاذ شریعت کے حصول کی مہم شروع ہوئی۔ اس مہم کے نتیجہ میں پاکستان دو طبقوں میں بٹ گیا۔ ایک حکمران طبقہ اور دوسرا غیر حکمران طبقہ۔ حکمران طبقہ تقریباً سب کا سب سیکولر ہن کا تھا۔ وہ سیکولر نظام بنانے کا حامی تھا۔ دوسری طرف غیر حکمران طبقہ اسلامی شریعت کے نفاذ کا مطالبہ کر رہا تھا۔ اس کے نتیجہ میں دونوں طبقوں کے درمیان زبردست تکاراؤ ہوا۔ وزیر اعظم لیاقت علی خان قتل کئے گئے۔ ذوالفقار علی بھٹکو وزارت عظمی سے ہٹا کر پھانسی دی گئی۔ جلسوں اور مظاہروں کے دوران بہت سے لوگ زخمی ہوئے یا مارے گئے۔ اس ہنگامہ خیز سیاست کے نتیجہ میں پاکستان میں اقتصادی ترقی کا عمل ٹھپ ہو کر رہ گیا۔

اسلام کے نام پر جو پر شور سیاست پاکستان میں چلائی گئی اس کا آخری نتیجہ یہ نکلا کہ پاکستان میں نہ سیکولر نظام قائم ہوا اور نہ اسلامی نظام۔ بلکہ ان دونوں کے سوا ایک تیسرا چیز ظہور میں آئی، اور وہ تھی خانہ جنگی اور انارکی۔

کیوں ایسا ہوا کہ اسلام کے نام پر چلائی جانے والی مہم کا نتیجہ غیر اسلام کی صورت میں برآمد

ہوا۔ اس کا سادہ سا جواب یہ ہے کہ اسلامی نظام کے نام پر پاکستان میں جو پر شور تحریک چلانی گئی وہ اپنی حقیقت کے اعتبار سے ایک جذباتی ہنگامہ تھا، نہ کچھ معنوں میں کوئی سوچی سمجھی تھریک۔ اور کوئی حقیقی نتیجہ ہمیشہ سوچی سمجھی تحریک کے ذریعہ لکھتا ہے، نہ کہ جذباتی ہنگاموں سے۔

اکتوبر ۱۹۷۰ء میں پاکستان میں عام انتخابات ہوئے۔ مولانا ابوالاعلیٰ مودودی کی قیادت میں جماعت اسلامی پاکستان نے بھی اس میں حصہ لیا۔

مولانا مودودی کا کہنا تھا کہ پاکستان اسلام کے نام الاث ہو چکا ہے (اور شاید اسلام خود ان لوگوں کے نام)۔ جماعت اسلامی پاکستان نے نہایت زور و شور کے ساتھ ایکشن میں حصہ لیا۔ ایکشن کے خاتمه کے بعد ۱۹۷۱ء میں جب میں پاکستان گیا اس وقت میں نے دیکھا کہ اب بھی لاہور کی دیواروں پر ایسے پوستر موجود ہیں جن کے اوپر یہ الفاظ لکھے ہوئے ہیں۔ انشاء اللہ جیتے گی، جماعت اسلامی جیتے گی۔

اس موقع پر جماعت اسلامی پاکستان نے ایک لمبا انتخابی منشور شائع کیا تھا۔ اس میں بتایا گیا تھا کہ پاکستان میں اقتدار حاصل کرنے کے بعد وہ لوگ کس طرح پاکستان کو اسلامائز کریں گے۔ اس مفصل منشور کا ایک جزء یہ تھا۔ ا توар کے بجائے جمعہ کو تعطیل مقرر کی جائے گی (الجمعیہ ویکلی، دہلی، ۲۶ مارچ ۱۹۷۰ء)

جماعت اسلامی پاکستان اس ایکشن میں بری طرح ہار گئی۔ تاہم اس نے، اور دوسرے پاکستانی علماء نے ا توار کے بجائے جمعہ کی چھٹی کی مانگ عوامی سطح پر بدستور جاری رکھی یہاں تک کہ پاکستان کے فوجی صدر جنرل محمد ضیاء الحق (وفات ۱۹۸۸) نے ایک صدارتی حکم کے ذریعہ ا توار کی چھٹی منسوخ کر دی اور اس کے بجائے جمعہ کے دن کو سارے پاکستان میں سرکاری تعطیل کا دن قرار دے دیا۔

”اسلامی تعطیل“ کا یہ تحریک چند سال کے بعد سخت تلقیدوں کا شکار ہو گیا۔ خاص طور پر تاجروں کی کھلی مخالفت کرنے لگا۔ اس کی وجہ یہ تھی کہ اس ”اسلامی تعطیل“ کے نتیجہ میں پاکستان کو ہفتہ میں دو دن کا اقتصادی نقصان برداشت کرنا پڑتا تھا۔ پاکستان کے تجارتی ادارے جمعہ کو چھٹی کرتے تھے جب

کہ ساری دنیا اس دن تجارتی سرگرمیوں میں مشغول ہوتی تھی۔ اس کے بعد پاکستان کے تجارتی ادارے اتوار کو اپنے دفاتر کھولتے تھے جب کہ ساری دنیا اس دن اپنے دفتروں کو بند کئے ہوئے ہوتی تھی۔ آخر کار ۱۹۹۷ء میں نواز شریف کی حکومت نے ایک حکم کے ذریعہ جمہ کی چھٹی منسوخ کر دی اور اس کے بجائے اتوار کے دن کی چھٹی کو بحال کر دیا۔

اس عجیب و غریب صورت حال کا ایک ممکوس نتیجہ یہ ہوا کہ بہت سے لوگ یہ سمجھنے لگے کہ اسلام ایک ایسا مذہب ہے جس میں وقت کا ساتھ دینے کی طاقت نہیں۔ حالانکہ ”جمعہ کی چھٹی“ کا اسلام سے کوئی تعلق ہی نہ تھا۔ یہ کچھ سیاسی ہنگامہ پسندوں کا ایک طبع زادشوشه تھا انہ کہ اسلام کا کوئی حکم۔

قرآن کی سورہ نمبر ۱۶۲ اس معاملہ میں ایک واضح رہنمای حیثیت رکھتی ہے۔ اس سورہ میں جمعہ کے آداب بتاتے ہوئے کہا گیا ہے کہ: اے ایمان والو، جب جمعہ کے دن کی نماز کے لئے پکارا جائے تو اللہ کی یاد کی طرف چل پڑو اور خرید و فروخت چھوڑو، یہ تمہارے لئے بہتر ہے اگر تم جانو۔ پھر جب نماز پوری ہو جائے تو زمین میں پھیل جاؤ اور اللہ کا فضل تلاش کرو، اور اللہ کو کثرت سے یاد کرو، تا کہ تم فلاح پاؤ۔ (۹-۱۰)

اس آیت میں اسلامی زندگی کا جو نقشہ بتایا گیا ہے اس کے مطابق، جمعہ کا دن چھٹی کا دن نہیں ہے۔ یہ آیت تصدیق کرتی ہے کہ اہل ایمان جمعہ کی نماز کے مختصر و قفقہ کو چھوڑ کر، جمعہ سے پہلے بھی اقتصادی سرگرمیوں میں مصروف ہوں گے۔ اور جمعہ کے بعد بھی دوبارہ اقتصادی عمل میں مصروف ہوں گے۔ اس آیت کے مطابق، جمعہ کے دن کی تخصیص صرف یہ ہے کہ اس دن ظہر کی نماز کی جگہ جمعہ کی نماز پڑھی جائے گی۔ اس مختصر و قفقہ کے علاوہ مسلمان جمعہ کے دن بھی اسی طرح مشغول رہیں گے جس طرح وہ عام دنوں میں مشغول رہتے ہیں۔

یہ ایک عالمی مثال ہے جس سے اندازہ ہوتا ہے کہ نفاذ شریعت کے نام پر چلا جانے والی مہم مغض کچھ مذہبی لیڈروں کی جذباتی ہنگامہ آرائی تھی نہ کہ حقیقتاً اسلامی نفاذ کی کوشش۔ اور اس طرح کی غیر سنجیدہ کوشش کا انجام خدا کی اس دنیا میں وہی ہو گا جو عملًا پاکستان میں پیش آیا۔

۱۹۷۷ کے بعد کے انڈیا میں مسلمانوں کے درمیان کم ازکم و شخصیتیں ایسی تھیں جو پورے معنوں میں قائدانہ اوصاف کی حامل تھیں۔ ایک مولانا، حسین احمد مدینی، دوسرا مولانا ابوالکلام آزاد۔ مگر عجیب بات ہے کہ یہ دونوں ۱۹۷۷ سے پہلے کے ہندستان میں سر اپا سر گرم بنے ہوئے تھے۔ ۱۹۷۷ کے بعد کے ہندستان میں وہ تقریباً خاموش ہو کر رہ گئے۔ ان کے قائدانہ اوصاف کا کوئی فائدہ ۱۹۷۷ کے بعد کے ہندستان کو نہیں ملا۔

ان کے بعد اگرچہ بہت سے لوگ مسلم قیادت کے میدان میں سرگرمی دکھانے کے لئے اٹھے مگر وہ حقیقتاً اس عربی میش کا مصدق تھے کہ: کبرنی موت الکبراء (بڑوں کی موت نے مجھ کو بڑا بنا دیا)

آزادی کے بعد کے دور میں مسلمانوں کے درمیان بہت سی قیادتی تحریکیں اٹھیں مگر وہ سب کی سب بے نتیجہ اچھل کو دے ہم معنی بن گئیں۔ اس سلسلہ میں غالباً پہلی نمایاں تحریک وہ ہے جو اتر پردیش میں اٹھی۔ اس کا مقصد ریاست میں اردو کو شانوی درجہ دلانا تھا۔ یہ ایک طوفان خیز تحریک تھی۔ کثیر تعداد میں مسلمانوں نے شہرہ اور گاؤں گاؤں گھوم کر چودہ لاکھ دستخطوں کا ایک ڈھیر اکٹھا کیا۔ کاغذوں کا یہ ڈھیر کوں پر لاد کر دہلی لایا گیا تاکہ اس کو صدر جمہوری ہند کی خدمت میں منظوری کے لئے پیش کیا جائے۔

یہ تحریک اپنے سارے جوش و خروش کے باوجود کتنی زیادہ بے حقیقت تھی اس کا اندازہ اس واقعہ سے بخوبی طور پر کیا جاسکتا ہے۔ پریزیڈنٹ آف انڈیا کے سامنے اردو کی درخواست پیش کرنے کی یہم جس کمیٹی کے تحت چلائی گئی اس کے صدر ڈاکٹر ڈاکٹر ڈاکٹر حسین (وفات ۱۹۶۹) تھے۔ بعد کو یہی ڈاکٹر ڈاکٹر حسین خود پریزیڈنٹ آف انڈیا کی کرسی پر پہنچ گئے مگر وہ اردو کی اس درخواست کے بارے میں کچھ بھی نہ کر سکے۔ اس کا سبب یہ نہیں تھا کہ صدر ڈاکٹر ڈاکٹر حسین اس کو کر سکتے تھے اور انہوں نے نہیں کیا، اس کا سبب یہ تھا کہ یہ کام حقیقی حالات کے اعتبار سے ہونے والا ہی نہ تھا اس لئے وہ نہیں ہوا۔

۱۹۷۷ کے بعد بار بار مسلمانان ہند کے درمیان اس قسم کی جذباتی تحریکیں اٹھائی جاتی رہی ہیں جو یا تو بے نتیجہ ہیں یا ان کا معلوں نتیجہ برآمد ہوا۔

مثلاً آل اٹھیا مسلم مجلس مشاورت فرقہ وارانہ فسادات کو روکنے کے لئے اٹھی۔ مگر وہ ایک فی صد بھی فسادات کو روکنے میں کامیاب نہیں ہوئی۔ مسلم یونیورسٹی کو مسلم کردار دینے کے لئے طوفان خیز تحریک اٹھی مگر وہ ظاہری کامیابی کے باوجود مسلم یونیورسٹی کے معیار کو صرف پست کرنے کا ذریعہ بنی۔ ریزرویشن کی پروجش تحریک نے مسلمانوں کو ریزرویشن تو نہیں دیا بلکہ ان کے اندر سے اس جذبہ کو چھین لیا کہ وہ محنت کر کے آگے بڑھیں۔ شاہ بانو تحریک کی بظاہر شاندار کامیابی کا انجام صرف یہ ہوا کہ ہندو فرقہ پرست طاقتیں از سر نوزندہ ہو گئیں۔ بابری مسجد تحریک کا یہ برعکس انجام ہوا کہ ہندوؤں کا انہتا پسند طبقہ شدت سے بھڑک اٹھا یہاں تک کہ آپ سے باہر ہو کر اس نے بابری مسجد کو ڈھادیا۔

جو لوگ چیزوں کو ظاہری سطح (face value) پر لینے کے عادی ہیں وہ صرف اتنا ہی جانتے ہیں کہ کچھ غضبناک ہندوؤں نے بابری مسجد کو ڈھادیا۔ مگر اصل حقیقت یہ ہے کہ بابری مسجد کو مسٹر ہندو نے نہیں ڈھایا بلکہ مسٹر ایگو نے ڈھایا۔ اور مسٹر ہندو کو مسٹر ایگو بنانے والے خود مسلمانوں کے ناہل قائدین تھے۔

جہاں تک میرا خیال ہے، ۱۹۷۷ کے بعد ہندستانی مسلمانوں کے درمیان کوئی ایسی قابل ذکر تحریک نہیں اٹھی جس کو ثابت معنوں میں تعمیری تحریک کہا جاسکے۔ اور موجودہ حالات میں غالباً ایسا ہونا ممکن بھی نہیں۔ اس کی بنیادی وجہ ہندستانی مسلمانوں کی غیر حقیقت پسندانہ سوچ ہے۔ وہ اپنے آپ کو غیر واقعی حد تک برداشت اور اپنے ہم وطنوں کو غیر واقعی حد تک کمتر سمجھتے ہیں۔ جو لوگ اس طرح کی منفی نفیات میں بیٹلا ہوں ان کے درمیان صرف رد عمل کی تحریکیں ابھر سکتی ہیں نہ کہ ثابت معنوں میں کوئی نتیجہ خیز تحریک۔ اس معاملہ کو سمجھنے کے لئے یہاں ایک نمائندہ مثال درج کی جاتی ہے۔ دہلی کے سہ روزہ دعوت میں مولانا ابو الحسن علی ندوی کا ایک انٹرو یو ”افادہ عام کی غرض سے“ شائع کیا گیا ہے۔ اس

انٹرویو کا ایک سوال اور جواب من و عن یہاں نقل کیا جاتا ہے۔

سوال : ملک میں روز بروز بڑھتی ہوئی ہندو فرقہ پرستی کے تناظر میں آپ کو یہاں انسانیت کا مستقبل کیا نظر آتا ہے، خصوصاً جب کہ آس جناب ”پیام انسانیت“ تحریک کے داعی علم بردار ہیں۔

جواب : درحقیقت انسانیت کا پیغام وقت کی اہم ترین ضرورت ہے۔ ملکی سطح پر جوز بردست سیاسی، تہذیبی اور اخلاقی خلا موجود ہے، اسے صرف مسلمان ہی پُر کر سکتے ہیں۔ کیوں کہ وہ کتاب و سنت اور سیرت رسول ﷺ کے وارث ہیں۔ بلکہ میں تو پورے یقین و اعتماد سے کہہ سکتا ہوں کہ اگر مسلمان نہ ہوتے تو یہ ملک عذاب الٰہی کا نشانہ بن جاتا اور اسے صفحہ ہستی سے مٹا دیا گیا ہوتا۔

(سمہ روزہ دعوت، نئی دہلی، ۲۵ جنوری ۱۹۹۷ء)

جس ملک کے دو گروہوں میں سے ایک گروہ کی سوچ یہ ہو کہ دوسرا گروہ عذاب الٰہی کا مسخر ہو چکا ہے اور ملک میں صرف میری موجودگی اس کو اس بھی انک انجام سے بچائے ہوئے ہے۔ وہاں نفرت اور حقارت کا ماحول تو بن سکتا ہے مگر محبت اور احترام کا ماحول ایسے لوگوں کے درمیان کبھی نہیں بنے گا۔ اور جس ملک کے دو بڑے گروہوں کے درمیان اس قسم کا منفی ماحول ہو وہاں ثابت معنوں میں لوگوں کے درمیان معندل انسانی تعلقات کا قیام ممکن ہی نہیں۔

20

آزادی (۱۹۴۷ء) کے بعد ہندستان میں جو پہلی پارلیمنٹ بنی اس کے ایک بگالی ممبر پروفیسر ہیرن مکرجی تھے۔ پارلیمنٹ کے اجلاس میں شرکت کے بعد وہ دہلی سے کلکتہ کے لئے بذریعہ ٹرین روانہ ہوئے۔ وہ فرست کلاس میں سفر کر رہے تھے۔ انہوں نے جب چلتی ہوئی ٹرین کے باہر نظر ڈالی تو سٹرک کے دونوں طرف جھگلی جھونپڑی کی قطاریں لگی ہوئی تھیں۔ گندگی اور تاریکی کے غیر صحیت مند ماحول میں عورت، مرد اور بچے اس طرح رینگ رہے تھے جیسے کہ وہ انسان نہ ہوں بلکہ جانور ہوں۔

پروفیسر ہیرن مکرجی اس منظر کو دیکھ کر بہت متاثر ہوئے۔ واپس پہنچ کر کلکتہ سے انہوں نے اس وقت کے وزیر اعظم پنڈت جواہر لال نہر و کو ایک خط روانہ کیا۔ اس خط میں انہوں نے لکھا کہ ٹرین کے

فرست کلاس میں بیٹھا ہوا جب میں جھگی جھونپڑی کی ان گندی بستیوں سے گذراتوں میں نے سوچا کہ اگر یہ لوگ مجھ سے پوچھیں کہ اندیسا کی آزادی سے ہم کو کیا ملا، تو میں ان کو کیا جواب دوں گا۔ پنڈت جواہر لال نہرو نے اس کے جواب میں پروفیسر ہیرن مکر جی کو جو خط روانہ کیا اس میں انھوں نے لکھا تھا کہ تم اپنے حساس ہونے کی قیمت ادا کر رہے ہو:

You are paying the price of being sensitive.

یہ ایک عالمتی واقعہ ہے جو بتاتا ہے کہ آزادی کے ابتدائی زمانہ ہی میں دردمند لوگوں نے ہمارے لیڈروں کے ضمیر کو کھٹکھٹایا۔ مگر وہ جانے کے بجائے خواب آور گولیاں کھا کر گہری نیند سو گئے۔ انھوں نے یاددانے والوں کو یہ کہہ کر چپ کر دیا کہ یہ تہاری حسناً سیت کا مسئلہ ہے، نہ کہ کوئی حقیقی مسئلہ۔ ہمارے لیڈروں نے ایسا جواب کیوں دیا۔ اس کی سب سے بڑی وجہ یہ تھی کہ ایک بار حکومت کا تجربہ کرنے کے بعد ان کی ساری دلچسپی اس سے ہو گئی کہ وہ اپنے اقتدار کو آخر وقت تک باقی رکھ سکیں۔ اب ان کی توجہات کا مرکز صرف یہ تھا کہ وہ کس طرح اگلے ایکشن میں اپنے آپ کو نیکست سے بچائیں اور ایکشن جیت کر دوبارہ سیاسی اقتدار کی گدی پر بیٹھ جائیں۔ اس خود غرضانہ طرز فکر نے ہندستانی سیاست کو پہلے کر پٹ پالیکس بنایا، اور اس کے بعد اس کو وہ بدترین صورت دے دی جسے ممکنی کے مestr مددوم تھا (وفات ۱۹۹۵) کریم نلا نزیش آف پالکس کہا کرتے تھے۔

شیخ سعدی شیرازی کا ایک شعر ہے کہ کسی چشمہ کا منع ابتداء میں ایک تیلی سے بند کیا جا سکتا ہے۔
مگر جب وہ بھر جائے تو اس کو ہاتھی کے ذریعہ بھی بند کرنا ممکن نہیں:

سر چشمہ شاید گرفتن بے میل چو پر شدن شاید گذشتہ بے پیل

آزادی کے بعد ابتدائی دور میں اگر ہمارے لیڈر صرف اتنا کرتے کہ وہ جیت کے ساتھ ہار کو قبول کرنے کے لئے بھی تیار ہو جاتے تو ملک میں اتنا بگاڑ کبھی نہیں آ سکتا تھا۔ ڈیما کریمی کی بنیاد ایکشن پر ہے اور ایکشن اگر صحیح طور پر کرائے جائیں تو کبھی ایک گروہ جیتے گا اور کبھی دوسرا گروہ۔ اس لئے ڈیما کریمی کا نظام درست طور پر صرف اس وقت چل سکتا ہے جب کہ پارٹیاں ہارنے کو بھی اسی طرح

قبول کریں جس طرح وہ جیتنے کو قبول کرتی ہیں۔ اگر یہ مزاج نہ ہوتا تو برسا اقتدار پارٹی اپنے اقتدار کو مسلسل باقی رکھنے کے لئے ایسی بد عنوانیاں کرے گی جس کے نتیجہ میں پورا ملک تباہ ہو کر رہ جائے۔ بدستمی سے ہمارے ملک میں یہی کچھ پیش آیا ہے۔

21

۱۹۷۷ سے پہلے جو لوگ آل انڈیا کانگریس میں جڑے وہ طرح طرح کی سوچ کے لوگ تھے۔ ان کو جس چیز نے کانگریسی اتحاد میں اکھٹا کیا وہ صرف انگریز مخالف سیاست تھی۔ یہ لوگ پروانڈیا جذبہ سے زیادہ اینٹی برٹش جذبہ کے تحت کانگریس کے پلیٹ فارم پر اکھٹا ہوئے تھے۔ آزادی کے بعد جب پنڈت جواہر لال نہر و کومک کا وزیرِ عظم بنایا گیا تو کسی نے ان سے کہا کہ کانگریس میں تو طرح طرح کے لوگ اکھٹا ہیں۔ اس قسم کے مختلف لوگوں کو لے کر آپ کس طرح حکومت کا کاروبار چلا کیں گے۔ پنڈت نہرو نے جواب دیا: ہر ایک کی ایک قیمت ہے، اور وہ قیمت میں اس کو ادا کر سکتا ہوں۔

پنڈت نہرو کا یہ فارمولہ ایک مفاد پرست حکومت کو چلانے کے لئے کافی ہو سکتا تھا۔ مگر وہ ایک باصول اور باکردار حکومت کو چلانے کے لئے قطعی طور پر ناکافی تھا۔ چنانچہ آزادی کے بعد ملک میں جو سیاسی ڈھانچہ بناؤ یہ تھا کہ یہاں کوئی باصول سیاسی نظام قائم نہ ہو سکا۔ اس کے برعکس جو کچھ پیش آیا وہ یہ تھا کہ ہر ایک اپنی ”قیمت“ وصول کرنے لگا۔ مزید یہ کہ اس کی یہ قیمت بھی خود اس کے اپنے خود ساختہ اندازوں کی بنیاد پر تھی نہ کہ حقیقت واقعہ کی بنیاد پر۔

چنانچہ قیمت وصول کرنے کا یہ سلسلہ کہیں نہیں رکا۔ پہلے یہ قیمت ہزاروں میں وصول کی جاتی تھی۔ اس کے بعد لاکھوں میں قیمت لی جانے لگی۔ پھر کروروں میں اور مزید بڑھ کر اربوں کی مقدار میں لوگ اپنی قیمت وصول کرنے لگے۔ یہ معاملہ اتنا بڑھا کہ ہندستانی روپیہ کی شکل میں اپنی قیمت لینا لوگوں کو کم دکھائی دیئے لگا۔ اب لوگ ڈال اور پونڈ کی صورت میں اپنی قیمت وصول کرنے لگے۔ ملک کی دولت ہندستان سے نکل کر بیرونی ملکوں کے بینکوں میں جمع ہو گئی۔

یہاں تک کہ قیمت وصول کرنے کا یہ معاملہ ایک مستقل فن بن گیا۔ اب سیاسی اور حکومتی

شخصیتوں نے یہ کیا کہ وہ ملکی اور سماجی ترقی کے نام پر بڑے بڑے منصوبے بنائیں، صرف اس لئے کہ اس کے بہانے سے اپنے گھروں کو نوٹ سے بھرے ہوئے بوروں کا گودام بنائیں۔ ملک بدستور بے ترقی کی حالت میں رہا مگر ملکی ترقی کے نام پر حکومتی شخصیتوں اور بڑے بڑے افسروں کا یہ حال ہوا کہ ان کے گھروں میں دولت کے انبار لگ گئے۔ ملک کی سڑکیں بدستور ٹوٹی پھوٹی حالت میں پڑی رہیں مگر انھیں سڑکوں کے نام پر لوگوں کے شاندار ذاتی محل تعمیر ہو گئے۔

یہ معاملہ یہاں بھی نہیں رکا۔ حکومتی شخصیتوں نے دیکھا کہ ملکی ترقی کے نام پر وہ صرف ہندستانی روپیہ لوٹ سکتے ہیں۔ اب انھوں نے جنگ کا ہوا کھڑا کیا۔ سرحدی خطرات کو بڑھا چڑھا کر بیان کیا۔ صرف اس لئے تاکہ مغربی ملکوں کی اسلحہ فیکٹریوں سے نہایت مہمگی قیمت پر تھیاروں کی خریداری کا معاملہ کریں اور اس بہانے کرروں اور اربوں ڈالر باہر کی کمپنیوں سے بطور کمیشن وصول کر کے اس کو سوئزر لینڈ کے بنکوں میں خفیہ کھاتے کے طور پر جمع کر سکیں۔

پنڈت جواہر لال نہروں کا سو شلسٹ فارمولہ ابتدائی طور پر ایک سادہ فارمولہ دکھائی دیتا تھا۔ مگر اپنی انتہا کا پہنچ کر ان کا سو شلسٹ فارمولہ ایک ایسا لوٹ فارمولہ بن گیا جس کی کوئی مثال ہندستان کی ہزاروں سال کی تاریخ میں نہیں ملتی۔

آزادی کے بعد ہندستان میں لا قانونیت کی جو صورت پیش آئی وہ کوئی اتفاقی بات نہ تھی۔ حقیقت یہ ہے کہ اس کا نقش ۱۹۷۲ سے پہلے آزادی کی تحریک کے دوران ہی ڈال دیا گیا تھا۔ آزادی کے بعد، لا قانونیت کا مزاج جو ملک میں پایا جاتا ہے وہ آزادی سے پہلے کے حالات ہی کا ایک براہ راست نتیجہ ہے۔

سجاش چندر بوس نے کہا تھا کہ تم مجھ کو خون دو میں تم کو آزادی دوں گا۔ اس کے مقابلہ میں مہاتما گاندھی نے کہا کہ تم انگریزی قانون کو توڑواور پھر تم کو آزادی مل جائے گی۔ سجاش چندر بوس کے انقلاب میں اگر انسان قتل ہوتے تھے تو گاندھی کے انقلاب میں روایات قتل ہو گئیں۔ اور تاریخ بتاتی ہے کہ قتل انسان کے مقابلہ میں قتل روایات کا طریقہ زیادہ سخت ہے۔

مہاتما گاندھی کی پوری تحریک گویا پر امن قانون شکنی تھی۔ حکومت کو مانے کے بجائے حکومت کو نہ ماننا، اسکلاؤں اور کالجوں سے لوگوں کو نکالنا، اس قسم کی بہت سی خلافِ روایت چیزیں تھیں جن کو مہاتما گاندھی نے ملک میں رواج دیا۔ ان کی اس تدبیر کا ایک جزء وہ تھا جس کو سول نافرمانی (civil disobedience) کہا جاتا ہے۔

مہاتما گاندھی اور ان کے ساتھیوں کا خیال تھا کہ قانون شکنی کی اس تحریک کے ذریعہ وہ برٹش اقتدار کو غیر مستحکم (destabilized) کر رہے ہیں۔ ہمارا سماج صدیوں سے کچھ اخلاقی روایات پر قائم تھا۔ یہ ہشتر کا قصہ ان اخلاقی روایات کی ایک علامتی مثال ہے۔ کہانی بتاتی ہے کہ یہ ہشتر ایک سچے انسان تھے۔ اس بنا پر ان کا رتھرز میں کے اوپر اور چلتا تھا۔ مگر ایک جنگ کے موقع پرانھوں نے ظاہر ایک جھوٹ بات کہہ دی۔ اس کا نتیجہ یہ ہوا کہ ان کا رتھرز میں پر آگیا۔ اس کے بعد پھر وہ کبھی زمین سے اوپر اٹھ کر نہیں چلا۔

قدیم ہندستانی سماج اس قسم کی بہت سی اخلاقی روایات کے اوپر قائم تھا۔ اس وقت کے سماج میں اس اخلاقی روایات کے ڈھانچے کو توڑنا بہت زیادہ برا سمجھا جاتا تھا۔ ان روایات کا غلبہ ذہنوں پر اتنا زیادہ تھا کہ کوئی بھی شخص ان کو توڑنے کی بہت نہیں کرتا تھا۔ مہاتما گاندھی کی عوامی تحریک نے پہلی بار اس کا خاتمه کیا۔

روایت شکنی اور قانون کی پامالی کے اس طریقہ کا نشانہ ۱۹۲۷ سے پہلے برٹش اقتدار تھا، ۱۹۲۷ کے بعد اس کا نشانہ خود ہندستانی سماج بن گیا۔ اس کا نتیجہ یہ ہوا کہ ہندستانی سماج ایک ایسا سماج بن گیا جس میں قانون اور اقدار کا احترام ختم ہو گیا تھا۔ جہاں لوگوں کے لئے قانون اور اخلاقی روایات کے خلاف عمل کرنا کوئی عجیبین بات نہ تھی۔ آج ہندستانی سماج میں لوٹ اور انارکی کی جو کیفیت پائی جاتی ہے اس کا کم از کم ایک بڑا سبب یہی ہے۔

صرف بر صغیر ہند میں آباد ہے۔ اسی طرح انڈیا میں ہندوستن کرور سے زیادہ ہیں۔ کوئی ایک کمیونٹی اتنی بڑی تعداد میں کسی ایک ملک میں نہیں پائی جاتی۔ اس طرح ہندو اور مسلمان دونوں اس خطہ ارضی میں غیر معمولی امکانات کے حامل ہیں۔ مگر عجیب بات ہے کہ پچھلے سو سال کی ہنگامہ خیز سرگرمیوں کے باوجود دونوں میں سے کوئی بھی کمیونٹی کوئی قابل لحاظ کار نامہ انجام نہ دے سکی۔

اس الیہ کا سبب کیا ہے۔ میرے نزدیک اس کا واحد سب سے بڑا سبب یہ ہے کہ اس پوری مدت میں کوئی دانشمند قیادت بر صغیر ہند میں ابھرنے سکی۔ اس مدت میں کچھ ایسے لیڈر ضرور دکھائی دیتے ہیں جن کو قوم کے حق میں مخلص کہا جاسکتا ہے۔ مگر دور اندیشی اور گہرے تدبیر سے تقریباً ہر ایک خطرناک حد تک خالی تھا۔ اس لئے ان میں سے کوئی بھی پورے معنوں میں نتیجہ خیز تحریک وجود میں نہ لاسکا۔

قائد کی مثال باغبان جیسی ہے۔ باغ کے درخت آج لگائے جاتے ہیں مگر ان کا پھل بہت سال بعد مستقبل میں حاصل ہوتا ہے۔ اس لئے قائد کی صحیح پیچان یہ ہے کہ وہ ایسی تحریک اٹھا سکے جو مستقبل کے اعتبار سے نتیجہ خیز ثابت ہو۔ مگر قدمتی سے ایسا کوئی لیڈر نہ ہندوؤں میں پیدا ہوا اور نہ مسلمانوں میں۔ امریکا کے ابتدائی لیڈروں نے امریکا کو سائنسی تعلیم کے میدان میں ڈالا تھا۔ یہی کام بعد کو جاپان نے کیا۔

دوسری عالمی جنگ کے بعد ہندستان کے لیڈر اپنی سیاسی تحریک کو تیز کرنے کے لئے ہندستانی نوجوانوں کو اسکولوں اور کالجوں سے باہر لارہے تھے، اسی زمانہ میں جاپانی لیڈر اپنے نوجوانوں کو اسکول اور کالج میں داخل کر کے انھیں بہترین تعلیم دلوار ہے تھے۔ عمل بھی مدت تک امریکا اور جاپان میں جاری رہا۔ ان کی اگلی نسلوں کو اس نشانہ میں تبدیلی کی ضرورت محسوس نہیں ہوئی۔ اس کے برعکس روس میں ۵ سال تک اسٹیٹ اکانومی کا غلغله رہا۔ اس کے بعد اس کو ترک کر کے لبرل اکانومی کے اصول پر قوم کو چلا�ا جانے لگا۔ یہی معاملہ چھوٹے پیمانے پر ہندستان میں پیش آیا۔

یہی وہ فرق ہے جس کی بنابرہم دیکھتے ہیں کہ امریکا اور جاپان ایک ترقی یافتہ ملک ہیں اور روس اور ہندستان دونوں غیر ترقی یافتہ ملک۔ ترقی مسلسل طور پر جاری رہنے والا عمل ہے۔ اس لئے ترقی کے

لئے وہی اسکیم کا رآمد ہے جو قابل بقا (sustainable) ہو۔ جو اسکیم قابل بقانہ ہو وہ ترقی کا ذریعہ بھی نہیں بن سکتی۔

اس معیار کی روشنی میں دیکھئے تو ہندوؤں اور مسلمانوں کے تمام بڑے بڑے لیدر اس پر پورے اترتے ہوئے نظر نہیں آتے۔ مثال کے طور پر مہاتما گاندھی نے چرخا پر بنی اکانومی کا نظریہ پیش کیا مگر وہ کچھ انفرادی لوگوں میں وقتی طور پر رہا اور اس کے بعد اس کا خاتمه ہو گیا۔ اسی طرح پنڈت نہرو نے سرکاری اکانومی کو راجح کیا مگر جا لیس سال بعد اس کو لپیٹ کر کھدیا پڑا۔

مولانا محمد علی جو ہرنے خلاف تحریک کے نام پر تھوڑے دنوں کے لئے پورے بر صغیر کو ہلا دیا مگر ۱۹۲۳ء میں ان کی زندگی ہی میں اس طوفانی تحریک کا اس طرح خاتمه ہو گیا جیسے کہ اس کا کوئی وجود ہی نہ تھا۔ اسی طرح مولانا ابوالاعلیٰ مودودی نے طاغوتی نظام کا نظریہ پیش کیا جس کا مطلب یہ تھا کہ مسلمان انسانی ساخت کے تمام نظاموں سے قطع تعلق کریں اور ان سے لڑ کر دنیا بھر میں ان کا خاتمه کر دیں۔ ورنہ اس دنیا میں ان کی زندگی ہی جائز زندگی نہ ہوگی۔ اس بے بنیاد نظریہ نے بھی ایک محدود عرصہ کے لئے وقتی جوش و خروش دکھایا اس کے بعد وہ کتابوں کے صفحات میں دفن ہو کر رہ گیا۔ اس کی وجہ بھی دوبارہ یہی تھی کہ اس عالم اسباب میں اس قسم کا انتہا پسندانہ تصور قابل بقا ہی نہ تھا۔

23

۱۹۳۸ء میں عربی تعلیم کے لئے میں نے مدرسۃ الاصلاح (اعظم گڈھ) میں داخلہ لیا۔ اس مدرسہ میں اس وقت ہندستان کی دو شخصیتوں کا زیادہ چرچا تھا۔ اردو میں مولانا ابوالکلام آزاد (وفات ۱۹۵۸) اور عربی میں مولانا حمید الدین فراہی (وفات ۱۹۳۰)۔ اس زمانہ میں یہاں کے کتب خانہ (دارالعلومات) میں مولانا آزاد کے الہمال کے پرچے مجلد صورت میں نہایت اہتمام کے ساتھ رکھے گئے تھے۔ عام کتابوں کی طرح یہ جلدیں اشونیں کی جاتی تھیں۔ ان کو صرف کتب خانہ میں ہی بیٹھ کر پڑھا جا سکتا تھا۔

الہمال کو پڑھ کر جوڑ ہن بتا تھا وہ صرف استعمار سے نفرت کا ذہن تھا۔ اس کا ہر شمارہ گویا

انگریزوں کے خلاف ایک بغاوت نمبر ہوتا تھا۔ اس کو پڑھ کر آدمی کے اندر صرف یہ ذہن پیدا ہوتا تھا کہ انگریز ایک قابل نفرت قوم ہے۔ ان کا مقصد حیات یہ ہے کہ وہ اسلام اور مسلمانوں کو نقصان پہنچائیں اور اگر ممکن ہو تو ان کو دنیا سے مٹا دیں۔

مولانا حمید الدین فراہی کوئی سیاسی آدمی نہ تھے۔ ان کا موضوع اصلاً تفسیر قرآن تھا۔ لیکن انگریزوں کے معاملے میں ان کے خیالات وہی تھے جو اس زمانے کے دوسرے علماء کے یہاں پائے جاتے تھے۔ اس زمانہ کے علماء عام طور پر انگریزوں سے سخت بیزار تھے۔ وہ انگریزوں کو اسلام کا دشمن نمبر ایک سمجھتے تھے۔ چنانچہ اس زمانہ کے علماء کے حالات میں عام طور پر یہ لکھا ہوا ملے گا کہ ”حضرت کو انگریزوں سے سخت نفرت تھی“۔ یہی حال خود مولانا حمید الدین فراہی کا بھی تھا۔ انہوں نے اپنی ساری زندگی قرآن کے مطالعہ میں گزاری۔ مگر قرآن سے انھیں آئیوں اور سورتوں میں نظم کا مسئلہ تو ملا مگر انسان سے محبت کا مسئلہ انھیں شاید اس میں نہیں ملا۔

انگریز پروفیسر آرنلڈ (The Preaching of Islam) کی کتاب دعوت اسلام (T.W.Arnold) پہلی بار ۱۸۹۶ء میں چھپی۔ اس وقت مولانا حمید الدین فراہی علی گڑھ میں تھے۔ خود کتاب کے انگریز مصنف بھی اس وقت استاذ کی حیثیت سے علی گڑھ میں موجود تھے۔ پروفیسر آرنلڈ (وفات ۱۹۳۱) نے ۵۰۰ صفحہ کی اس کتاب میں کامیابی کے ساتھ یہ دکھایا ہے کہ اسلام توارکے ذریعہ نہیں پھیلا بلکہ دعوت و تبلیغ کے ذریعہ پھیلا۔

یہ کتاب لندن سے چھپ کر جب علی گڑھ آئی تو مولانا حمید الدین فراہی نے اس کو پسند نہیں کیا۔ ان کے نزدیک یہ کتاب انگریزوں کی سازش کا ایک حصہ تھی۔ انگریز اپنے استعماری مفاد کے تحت مسلمانوں سے جہاد کا جذبہ ختم کر دینا چاہتے ہیں، اس لئے انہوں نے پروفیسر آرنلڈ سے اس قسم کی کتاب لکھوائی ہے۔ مولانا حمید الدین فراہی کا یہ احساس اتنا زیادہ بڑھا ہوا تھا کہ ایک انگریز لا روڈ کر زن (Lord Curzon) (وفات ۱۹۲۵) ان کو اپنے عربی ترجمان کی حیثیت سے عرب لے جانا چاہتا تھا۔ انہوں نے اس کو ”دشمن اسلام کے ساتھ تعاون“ سمجھ کر اس سے انکار کر دیا۔ بعد کو اپنے استاذ مولانا

شبلی نعمانی (وفات ۱۹۱۳) کے کہنے پر بادل ناخواستہ وہ مذکورہ انگریز کے ساتھ جانے پر راضی ہوئے۔ اس طرح مدرسہ میں مجھ کو جو ذہن ملا وہ نفرت انگریز (یا نفرت انسان) کا ذہن تھا۔ اسلام کا مطلوب ذہن محبت انسان کا ذہن ہے۔ مگر یہ ایک حقیقت ہے کہ پچھلے سو سال کے درمیان ہمارے رہنماؤں نے مسلمانوں کے اندر جو ذہن بنایا وہ براہ راست یا بیالواسطہ طور پر نفرت انسان کا ذہن تھا، نہ کہ محبت انسان کا ذہن۔ مجھے یاد ہے کہ اس وقت کے مشہور مسلم شاعر انور صابری ہمارے مدرسہ میں آئے۔ انھوں نے وہاں اپنی کچھ نظمیں سنائیں۔ ان کا ایک شعر بہت مقبول ہوا جواب تک مجھے یاد ہے:

تمنا ہے کہ دنیا نے غلامی کو بدل ڈالوں شہنشاہوں کا سر پائے بغاؤت سے کچل ڈالوں

درستہ الصلاح میں میرے استاذ مولانا امین احسن اصلاحی (وفات ۱۹۹۸) سیاسی اعتبار سے کانگریسی تھے۔ تاہم تقسیم (۱۹۷۲) کے بعد وہ پاکستان چلے گئے۔ وہاں وہ لاہور میں مقیم رہے اور وہیں ان کا انتقال ہوا۔ غالباً ۱۹۵۰ء میں وہ کچھ دنوں کے لئے ہندستان آئے تھے اور اپنے وطن بھیور (عظم گڑھ) میں قیام کیا تھا۔ میں بھی چند دوسرے نوجوانوں کے ساتھ بھیور گیا۔ مولانا جب یہاں آئے تو ان کو حسب قاعدہ پولیس اسٹیشن جا کر اپنی آمد کا اندر اراج کرنا پڑا۔ اس قسم کی چیزان کے مزاج کے خلاف تھی۔ چنانچہ ہم لوگوں سے گفتگو کے دوران انھوں نے کہا: پاکستان میں میں وزیر اعظم کو ڈانت سکتا ہوں، مگر انڈیا میں میں نمبر ۱۰ کا مجرم ہوں۔

استاذ کی زبان سے یہ جملہ سن کر اس وقت میرے اندر یہ تاثر پیدا ہوا کہ انڈیا بہت خراب ملک ہے اور پاکستان اس کے مقابلے میں بہت اچھا ملک ہے۔ اس کے ایک عرصہ بعد ۱۹۷۱ء میں میں خود پاکستان گیا اور وہاں لاہور میں چند دن قیام کیا۔ اس سفر میں میرے ساتھ ٹھیک وہی واقعہ پاکستان میں پیش آیا جو مولانا امین احسن اصلاحی کے ساتھ انڈیا میں پیش آیا تھا۔ مجھ کو بھی وہاں پہنچ کر پہلے ہی دن پولیس اسٹیشن جانا پڑا اور وہاں اپنی آمد کی تفصیل پولیس کے رجسٹر میں درج کرانی پڑی۔

ان چند متفرق واقعات سے اندازہ ہوتا ہے کہ پچھلے سو سال کے اندر کس قسم کے خیالات چھائے رہے ہیں اور ہمارے اداروں اور ہماری شخصیتوں کے ذریعہ لوگوں کو کس قسم کا ذہن ملتا رہا ہے۔ مثلاً اس

پورے دور میں ہم نے انگریز کے مسئلہ کو ”غلامی“ کا مسئلہ سمجھا۔ حالانکہ زیادہ صحیح لفظوں میں وہ نو آبادیات (colonialism) کا مسئلہ تھا۔ غلامی کا لفظ صرف نفرت اور حقارت پیدا کرتا ہے۔ وہ انگریزوں کا تعارف صرف ایک ظالم کے روپ میں کرتا ہے۔ اس کے برعکس، نوآبادیات کا لفظ یہ بتاتا ہے کہ انگریزوں نے علم اور صنعت کے میدان میں ترقی کر کے ہمارے اوپر برتری حاصل کر لی۔ اسی برتری کی بنابرہ اس قابل ہو گئے کہ سات سمندر پار کر کے وہ ہمارے ملک میں آئیں اور یہاں حکومت کریں۔ اس طرح نوآبادیات کا لفظ نئی سوچ پیدا کرتا ہے۔ وہ ترغیب دیتا ہے کہ ہم بھی علم اور صنعت کے میدان میں ترقی کریں اور صحت مند مقابلہ کر کے ان سے آگے بڑھ جائیں۔ جب کہ غلامی کے لفظ سے اس قسم کا کوئی ثابت ذہن نہیں بنتا۔

اسی طرح لوگوں کے اندر ایک عام کمزوری یہ ہے کہ وہ اپنے قریبی حالات کے زیر اثر رائے قائم کرتے ہیں۔ اس بنا پر ان کی رائے اکثر غلط ہو جاتی ہے۔ ایک پاکستانی مسلمان کو انڈیا میں پولیس کے دفتر میں حاضری دینی پڑے تو انڈیا کے بارے میں اس کی رائے خراب ہو جاتی ہے۔ کیونکہ اس نے معاملہ کو صرف اپنے محدود تجربہ کے دائرے میں دیکھا۔ اگر وہ اس حقیقت کو بھی سامنے رکھے کہ انڈیا کا ایک مسلمان جب پاکستان جاتا ہے تو وہاں بھی اس کو پولیس اسٹیشن میں اسی طرح حاضری دینی پڑتی ہے۔ اگر وہ دونوں قسم کے واقعات کو ملا کر سوچے تو اس کی رائے میں توازن پیدا ہو جائے گا۔

اس سے بھی زیادہ اہم بات یہ ہے کہ یہ سوچا جائے کہ یورپ میں لوگ ایک ملک سے دوسرے ملک میں ویزا کے بغیر آسانی کے ساتھ آتے جاتے رہتے ہیں۔ پھر انڈیا میں اس کے خلاف صورتِ حال کیوں۔ اس پر غور کرنے کے بعد معلوم ہو گا کہ اس کا سبب ہمارے لیڈروں کی غلط سیاست ہے۔ یورپ میں ایک ملک اور دوسرے ملک کے درمیان نفرت کی سیاست نہیں چلائی گئی۔ اس لئے وہاں مختلف ملکوں کے درمیان معتدل حالات موجود ہیں۔ انڈیا اور پاکستان میں اس کے برعکس نفرت اور کشاکش کی سیاست چلائی گئی۔ دراصل یہی منقی سیاست ہے جس کا انجام آج بر صغیر ہند کے لوگ بھگلت رہے ہیں۔

۱۹۶۶ میں لکھنؤ مسلم سیاست کا مرکز بنا ہوا تھا۔ مولانا ابو الحسن علی ندوی، مولانا محمد منظور نعمنی، ڈاکٹر عبدالجلیل فریدی، وغیرہ نہایت جوش و خروش کے ساتھ ڈاکٹر رام منوہر لوہیا کی ”نان کا نگریں ازم“ کی مہم میں شریک تھے۔ اس زمانے میں ایسی تقریریں کی جا رہی تھیں جیسے کہ کانگریس کو ہر ان مسلمانوں کا مستقبل بنانے کے ہم معنی ہے۔

میں اس سیاست کو سراسرا ایک بے فائدہ سیاست سمجھتا تھا۔ میں نے اس تحریک کے اکثر رہنماؤں سے تبادلہ خیال کرنے کی کوشش کی۔ مگر اس وقت وہ اتنے جوش میں تھے کہ کوئی بھی شخص کچھ سننے کے لئے تیار نہ ہوا۔ آخر کار میں ۱۹۶۷ء اپریل ۱۶ کو ڈاکٹر عبدالجلیل فریدی سے ملا۔ یہ گفتگو لکھنؤ میں (فریدی بلڈنگ، حضرت گنج) میں ہوئی۔ پون گھنٹہ تک گفتگو جاری رہی۔ میں نے ان کے تمام دلائل کو رد کرتے ہوئے انھیں بتایا کہ کسی پولیٹکل پارٹی کو ہر ان مسلمانوں کے لئے کسی ثابت نتیجہ کو پیدا کرنے والا نہیں بن سکتا۔ جب ڈاکٹر فریدی کے پاس میری دلیلوں کا کوئی جواب نہ رہا تو آخر میں انھوں نے کہا: اسٹیٹس کو میں چینچ تو ہو گا (یعنی موجودہ سیاسی صورتحال میں تبدیلی تو ہو گی) اس کے بعد گفتگو ختم ہو گئی۔

ڈاکٹر عبدالجلیل فریدی (وفات ۱۹۷۲ء) کا یہ جواب عالمتی طور پر موجودہ زمانہ کی پوری مسلم قیادت پر صادق آتا ہے۔ اس زمانہ میں تقریباً ہر مسلم قائد (نہ صرف ہندستان میں بلکہ ساری دنیا میں) بس پولیٹکل اسٹیٹس کو میں چینچ لانے کی سیاست چلاتا رہا، صرف اس فرق کے ساتھ کہ کسی نے شعوری طور پر ایسا کیا اور کسی نے غیر شعوری طور پر۔

موجودہ زمانہ کے مسلم رہنماؤں کی ہنگامہ خیز کوششیں کوئی ثابت نتیجہ پیدا کئے بغیر ختم ہو گئیں۔ اس کی واحد مشترک وجہ یہ تھی کہ انھوں نے سیاسی اسٹیٹس کو میں چینچ کو کام سمجھ لیا۔ وہ بار بار اس اسٹیٹس کو میں تبدیلی لانے کے لئے دھوال دار تحریکیں چلاتے رہے، صرف اس لئے کہ جو کچھ پہلے حاصل تھا وہ بھی ان سے چھٹن جائے۔

اصل یہ ہے کہ اسٹینٹس کو میں چینج لانے کے لئے تحریک چلانا کوئی تحریک ہی نہیں۔ کرنے کا اصل کام یہ ہے کہ جو اسٹینٹس کو بن گیا ہے اس کو قوتی طور پر تسلیم کرتے ہوئے حاصل شدہ موقع کا رکو ثبت تغیر کے لئے استعمال کیا جائے۔ جو سیاسی اسٹینٹس کو آپ کو یہ موقع دیتا ہے کہ آپ اس کے خلاف تحریک چلانیں وہ مزید اضافہ کے ساتھ آپ کو یہ موقع دے گا کہ اس کو چھپتے بغیر غیر نرمائی دائرے میں خاموش تغیر کی کامیاب جدوجہد کریں۔

اسٹینٹس کو میں چینج ایک سلی عمل ہے اور اسٹینٹس کو سے ٹکرائے بغیر غیر سیاسی میدان میں کوشش کرنا ایک ایجادی عمل۔

اس دنیا میں ہمیشہ ایسا ہوتا ہے کہ مختلف اسباب سے ایک فریق اور دوسرے فریق کے درمیان ایک اسٹینٹس کو قائم ہو جاتا ہے۔ اگر کام کا آغاز اس اسٹینٹس کو کے بدلنے سے کیا جائے تو پہلے ہی مرحلے میں فریق ثانی سے ٹکراؤ پیش آجائے گا۔ مزید یہ سراسر غیر یقینی ہوتا ہے کہ اگر اسٹینٹس کو بدل بھی جائے تو اس کے بعد جو صورت حال پیدا ہوگی وہ کس کے حق میں ہوگی۔ مثال کے طور پر، مصر کے اسلام پسندوں نے شاہ فاروق کے زمانے میں پولیٹکل اسٹینٹس کو بدلنے کی کوشش کی مگر جب وہ بدلاتو وہ اسلام پسندوں کے بجائے فوجی افسروں کے حق میں چلا گیا۔ پاکستان کے اسلام پسندوں نے صدر ایوب خاں کے زمانہ میں پولیٹکل اسٹینٹس کو میں تبدیلی کی کی کوشش کی۔ مگر جب وہ بدلاتو وہ اسلام پسندوں کے بجائے سیکولر لیڈروں کے حق میں چلا گیا۔ اسی طرح ہندستان میں انگریزوں کے زمانے میں جو پولیٹکل اسٹینٹس کو تھا اس کو نیشنل سلمانوں نے بدلنے کی کوشش کی مگر جب وہ بدلاتو نیشنل سلمانوں کے بجائے دوسری پارٹیوں کے حق میں چلا گیا، وغیرہ۔ اس لئے صحیح اور مفید طریقہ کاری یہ ہے کہ اسٹینٹس کو کو عملاً قبول کرتے ہوئے بقیرہ دائروں میں اپنے تغیر و استحکام کی جدوجہد جاری کی جائے۔ بالفاظ دیگر مسائل کو نظر انداز کرتے ہوئے موقع کو استعمال کیا جائے۔ یہی طریقہ درست ہے اور یہی طریقہ نتیجہ خیز بھی۔

بارے میں تھا۔ وہ اردو کے مشہور افسانہ نگار تھے۔ ان کی پیدائش انڈیا میں ہوئی۔ تقسیم (۱۹۴۷) کے وقت وہ بمبئی میں تھے۔ اس کے بعد وہ پاکستان چلے گئے۔ ۱۹۵۵ میں لاہور میں ان کا انتقال ہو گیا۔ انہوں نے کیوں ایسا کیا کہ وہ انڈیا کو چھوڑ کر پاکستان چلے گئے۔ نشریہ میں بتایا گیا تھا کہ اس سوال کا جواب خود سعادت حسن منثونے عصمت چنعتی کو ان الفاظ میں دیا تھا: پاکستان میں مسلمانوں کا مستقبل روشن ہے۔ وہاں ہر طرف ہم ہوں گے۔ خوب ترقی کریں گے۔

یہی ذہن ان تمام لوگوں کا تھا جو پاکستان کے حامی تھے۔ مگر واقعات بتاتے ہیں کہ پچاس سال گذرنے کے بعد بھی پاکستان کا مسلمان مطلوب ترقی حاصل نہ کر سکا۔ حتیٰ کہ خود پاکستان کے لوگ اپنے ملک کے حالات سے اتنا زیادہ غیر مطمئن ہوئے کہ تعلیم یافتہ پاکستانیوں کی بہت بڑی تعداد باہر کے ملکوں میں چلی گئی۔

حقیقت یہ ہے کہ یہ نظریہ بذات خود غلط تھا کہ جس ملک میں صرف ایک قوم کے لوگ بستے ہوں وہاں خوب ترقی ہوگی۔ بلکہ اصل معاملہ اس کے بالکل عکس ہے۔ ترقی کے لئے فطرت کا ایک اٹل قانون ہے۔ اور جب بھی کوئی قوم ترقی کرتی ہے تو وہ اسی قانون کے مطابق کرتی ہے۔ کوئی خود ساختہ نظریہ کبھی کسی قوم کو ترقی کی طرف نہیں لے جاتا۔

فطرت کے قانون کے مطابق، ترقی کا تعلق چیلنج اور مسابقت پر ہے نہ کہ کیسانیت پر۔ کوئی قوم اس وقت ترقی کرتی ہے جب کہ وہ مسابقت کے ماحول میں ہو، جب کہ اسے دوسروں کی طرف چیلنج پیش آ رہا ہو۔ جہاں چیلنج نہ ہو وہاں یقینی طور پر ترقی بھی نہ ہوگی۔ مسلمانوں کی ترقی کا راز یہ تھا کہ وہ غیر منقسم ہندستان میں ہندوؤں کے درمیان مثبت ذہن کے ساتھ رہتے۔ اس طرح دونوں کے درمیان صحیح مند مقابلہ (healthy competition) جاری ہوتا۔ یہ مقابلہ دونوں کے لئے ترقی کا ضامن بن جاتا۔

جب بھی مختلف گروہ مل کر ساتھ رہتے ہیں تو ان کے درمیان مختلف قسم کے ناخوشگوار واقعات پیش آتے ہیں جو ایک دوسرے کے لئے شکایت کا باعث بنتے ہیں۔ ۱۹۴۷ سے پہلے ایسا ہی معاملہ غیر منقسم

ہندستان میں پیش آیا۔ یہاں ہندو اور مسلم دونوں طرف کے قائدین صحیح رہنمائی دینے میں ناکام رہے۔ ہندی اخبارات مسلمانوں کی باتوں کو زیادتی کا روپ دے کر پیش کرتے رہے۔ دوسری طرف اردو اخبارات مزید اضافہ کے ساتھ ہندوؤں کے واقعات کو تقصیب اور ظلم کی شکل میں چھاپتے رہے۔ حالانکہ دونوں طرف کے لکھنے اور بولنے والوں کو یہ کرنا چاہیئے تھا کہ وہ اپنی اپنی قوم کو بتائیں کہ اس طرح کی ناخوشگوار باتیں ہر سماج میں پیش آتی ہیں۔ حتیٰ کہ ایسے محال میں بھی جہاں تمام لوگ ایک ہی مذہب اور ایک ہی کلچر کے ماننے والے ہوں۔ ان کو چاہیئے تھا کہ وہ لوگوں کے اندر یہ ذہن بنائیں کہ وہ اس طرح کے واقعات کو چیلنج کے روپ میں لیں، نہ کہ زیادتی کے روپ میں۔

اگر بروقت لوگوں کو یہ رہنمائی دی جاتی تو وہ جانتے کہ غیر منقسم ائمیا ترقیاتی امکان کے اعتبار سے موزوں ترین ملک ہے۔ یہاں وہ حالات پوری طرح موجود ہیں کہ آزاد محال میں دونوں فرقوں کے درمیان صحت مند مقابلہ جاری ہو۔ اور پھر فطرت کے قانون کے مطابق، دونوں تیزی کے ساتھ ترقی کا سفر طے کریں۔ مگر بروقت صحیح رہنمائی نہ ملنے کی وجہ سے دونوں میں سے کوئی بھی حقیقی ترقی حاصل نہ کرسکا۔

26

میرا احساس یہ ہے کہ ۱۹۷۲ سے پہلے ملک میں جو ہندو رہنمایا مسلم رہنمایا بھرے ان میں سے کوئی بھی حقیقی معنوں میں کسی کریٹ کا مستحق نہیں۔ دونوں نے یکساں طور پر حریفانہ قسم کی تحریکیں چلائیں۔ ایک طرف ظفر علی خاں نے کہا:

دنیا میں بلا میں دو ہیں	اک ساور کراک گانڈھی ہے
اک کفر کا چلتا جھکڑ ہے	اک ظلم کی چلتی آندھی ہے

دوسری طرف گروگولو اکرنے یہ نظر یہ پیش کیا کہ بھارت میں صرف ہندو ہی سچے نیشنلٹ ہیں۔ کیوں کہ یہ صرف ہندو ہیں جو انڈیا کو ہولی لینڈ کے طور پر دیکھتے ہیں۔ اس سرز میں کا ہر ذرہ ان کے لئے مقدس ہے۔ مسلمان چونکہ نیشنلٹ کے ٹسٹ پر پورے نہیں اترتے اس لئے وہ

نیشنل سٹ نہیں ہیں۔ (نچ آف تھات از گرو گلو والکر)

عجیب بات ہے کہ مسلمانوں کے محبوب شاعر اقبال نے بھی یہی بات ان لفظوں میں کہی تھی:

خاک وطن کا مجھ کو ہر ذرہ دیوتا ہے

مگر اسی کے ساتھ اقبال نے اس کے برعکس بات بھی ان لفظوں میں کہی:

ان تازہ خداوں میں بڑا سب سے وطن ہے جو پیر ہن اس کا ہے وہ مذہب کا کفن ہے

تاہم اس معاملہ میں مسلمانوں کا جو ذہن بناؤ وہ خواہ کسی اور کے موافق ہو یا نہ ہو، وہ اینٹی

گرو گلو اکثر ضرور تھا۔

یہ مزاج اتنا بڑھا کہ دونوں کی صحافت میں صرف الفاظ کا فرق رہ گیا۔ مثال کے طور پر یہ یہ نہیں
ایک مسلم ہفتہ وار ہے اور آر گناہ تر ایک ہندو ہفتہ وار۔ مگر باعتبار حقیقت دونوں میں اتنی زیادہ یکسانیت
ہے کہ یہ کہنا شاید غلط نہ ہو گا کہ آر گناہ تر ہندوؤں کا ریڈنیس ہے اور ریڈنیس مسلمانوں کا آر گناہ تر۔
بر صغیر ہند میں مسلم پر لیں کی پہچان یہ بن گئی کہ وہ اینٹی ہندو لہجہ میں بولتا ہو اور ہندو پر لیں کی پہچان
یہ بن گئی کہ وہ اینٹی مسلم لہجہ میں بولتا ہو۔ پروانسانیت لہجہ نہ ہندو پر لیں کا رہا اور نہ مسلم پر لیں کا۔ اس معاملہ
میں بعض استثناء ہو سکتے ہیں مگر بر صغیر ہند کے پر لیں کا عمومی انداز یہی ہے۔

27

مہاتما گاندھی ہندستان کی سیاسی آزادی کو ملک کے تمام مسائل کا حل سمجھتے تھے۔ وہ کہا کرتے
تھے کہ میرا مشن صرف انگریزوں کو ملک سے نکالنا نہیں ہے بلکہ میرا مشن ہر آنکھ کے آنسو پوچھنا ہے:

My mission is to wipe away tears from all faces.

مگر آزادی کے پچاس سال بعد بھی ملک کی یہ حالت ہے کہ رونے والی آنکھوں کی تعداد پہلے
سے بھی زیادہ ہو چکی ہے۔ آج ہمارا ملک اس سے بھی زیادہ مسائل سے دوچار ہے جس سے وہ ۱۹۷۷ء
سے پہلے دوچار تھا۔

اس کا سبب کیا ہے۔ گھرائی کے ساتھ دیکھئے تو معلوم ہو گا کہ مہاتما گاندھی اور ان کے ساتھیوں

کا یہ اندازہ درست نہ تھا۔ انگریز کے سیاسی غلبہ کا خاتمہ ملک میں ترقی اور خوشحالی کے نئے دور کا آغاز ہے۔ اس معاملہ میں ہمارے لیڈر مخصوصاً نہ حد تک ایک غلط اندازہ کا شکار ہوئے۔

وقت کے بہت سے دوسرے سیاسی رہنماؤں کی طرح، مہاتما گاندھی نے یہ سمجھ لیا کہ ملک میں انگریزوں کا راج تمام خرابیوں کا منبع (source of all evils) ہے۔ جب بدیشی راج ختم ہو گا اور بدیشی راج ملک میں آئے گا تو اس کے بعد اپنے آپ سارے معاملات درست ہو جائیں گے۔ مگر یہ انسانی نفیات اور تاریخی عوامل سے مخصوصاً نہ حد تک بے خبری کا نتیجہ تھا۔ کیونکہ سماجی حالات خود سماج کی اصلاح سے درست ہوتے ہیں، نہ کہ حکومتی افراد کی تبدیلی سے۔ یہی وجہ ہے کہ مہاتما گاندھی اور ان کے ساتھیوں کا لایا ہوا سورا ج مغض ایک قتسم کا (coup) بن گیا، نہ کہ وہ چیز جس کو انقلاب (revolution) کہا جاتا ہے۔ کوپ میں صرف حکمران افراد بدلتے ہیں، جب کہ انقلاب میں پورے سماجی حالات میں ایک نیا دور آ جاتا ہے۔ (اس معاملہ کی تفصیل کے لئے ملاحظہ ہو، انگریزی اخبار پانیہر ۲۶ جنوری ۱۹۹۷ء)

۲۰ جنوری ۱۹۹۷ کی مذکورہ میٹنگ میں میری بات سن کر ایک تعلیم یافتہ ہندو نے کہا کہ آپ مہاتما گاندھی پر تقدیم کر رہے ہیں۔ میں نے جواب دیا کہ یہ مسئلہ کسی شخصیت کا نہیں ہے بلکہ ملک کا ہے:

I love Gandhi, but I love India more than Gandhi.

میں نے کہا کہ یہ تقدیمیں ہے بلکہ وہ از سرنو جائزہ (re-assessment) ہے۔ اس قسم کا جائزہ اس لئے ضروری ہے کہ ہم بار بار اسی سابقہ غلطی کو دو ہرارہ ہے ہیں۔ مثال کے طور پر ۱۹۷۷ء میں جے پر کاش زرائن نے پورن سورا ج (total revolution) کا آندولن چلایا، اس کا فلسفہ بھی عین وہی تھا۔ ہمارے پچھلے لیڈروں نے برش راج کو تمام خرابیوں کا سرچشمہ سمجھا تھا۔ اسی نظریہ کے تحت جے پر کاش زرائن نے کا انگریز راج کو ملک کی تمام خرابیوں کا سرچشمہ سمجھ لیا اور اس کے خلاف دھواں دھار تحریک شروع کر دی۔

کا انگریز راج ختم کرنے کی حد تک یہ تحریک صدقی صد کامیاب رہی۔ مگر مطلوب روپی لیوشن

لانے میں وہ صدقی صد نا کام رہی۔ ٹولی رویلوشن تو درکنار جزئی رویلوشن بھی اس کے ذریعہ سے نہ آسکا۔ اس لئے انہتائی ضروری ہے کہ ماضی کی سیاسی تاریخ کا بے لگ جائزہ لیا جائے تاکہ ہم ایک ہی غلطی کو بار بار دھرانے سے نجح جائیں۔ حقیقت یہ ہے کہ انقلاب کار از غیر سیاسی اداروں کی تبدیلی میں ہے، نہ کہ کسی سیاسی گدی کے گدی نشین کو بدلنے میں۔

28

زیکوسلواکیا(Czechoslovakia) پر جمن ڈکٹیٹر ہٹلر کے قبضہ کے بعد وہاں کے بہت سے یہودی بھاگ کر دوسرا ملکوں میں چلے گئے۔ ان میں ایک یہودی جوڑا ڈاکٹر نیدل اور مسز نیدل ہندستان آئے۔ یہ لوگ ایک دستکاری کے ماہر تھے جو اس وقت کے زیکوسلواکیا میں پائی جاتی تھی۔ وہ مخصوص ٹیکنیک سے شیشه کو پکھلا کر اس سے آرائشی چیزیں بناتے تھے۔ یہ ۱۹۳۸ کا زمانہ تھا جب کہ ہندستان کی کئی ریاستوں میں کانگریس کی حکومت پہلی بار قائم ہوئی تھی۔ یوپی گورنمنٹ کے ٹیکنیکل اینجینئرنگ کے ڈپارٹمنٹ نے اس یہودی جوڑے کو بنا رہنے والے یونیورسٹی میں ٹھہرایا۔ اور یہ انتظام کیا کہ وہ اپنا یہ فن ہندستانیوں کو سکھائیں۔

یوپی کی کانگریس حکومت کے تعاون سے جن لوگوں نے اس صنعت کو سیکھا ان میں میرے بڑے بھائی عبدالعزیز خاں (وفات ۱۹۸۸) بھی تھے۔ اس فن کو سیکھنے کے بعد انہوں نے ۱۹۴۲ میں اعظم گذھ میں لائٹ ایڈ کمپنی کے نام سے ایک کارخانہ کھولا جو بعد کو لائٹ ایڈ کمپنی لمٹیڈ بن گیا۔

میرے بھائی ڈاکٹر نیدل کے بہت سے قصے سناتے تھے۔ انہوں نے بتایا کہ ڈاکٹر نیدل ڈسپلین کا بہت زیادہ پابند تھا۔ ایک منٹ ادھر ادھر ہونا اس کو گوارہ نہ تھا۔ ایک بار اس نے زیر تربیت نوجوانوں کو گورنمنٹ کی کوئی ہدایت بتائی۔ ایک مرحلہ میں اس کو محسوس ہوا کہ لوگ سختی سے اس ہدایت کی پابندی نہیں کر رہے ہیں۔ اس نے تقریباً چیخ کر کہا کہ یہ ایک سرکاری حکم ہے:

It is a government rule.

میرے بھائی جو سامان تیار کرتے تھے وہ زیادہ تر باہر کے علاقوں میں بھیجا جاتا تھا۔ مثلاً

سماوٰ تھہ انڈیا، سری لنکا، وغیرہ۔ یہ پورا کام ڈاکخانہ کے ذریعہ ہوتا تھا۔ اس زمانہ میں ڈاکخانہ نہایت صحت کے ساتھ کام کرتا تھا۔ ایک بار ایک پوسٹ مین نے ہماری کوئی ڈاک گڑ بڑ کر دی۔ بھائی صاحب نے اس کی شکایت لکھ کر ڈاکخانہ بھیج دی۔ اس کے بعد ڈاکخانہ کا پورا ملکہ، حتیٰ کہ پوسٹ آفس سپرنٹنڈنٹ اس طرح سرگرم ہو گئے جیسے کہ کوئی ہنگامی صورت حال پیدا ہوئی ہو۔ یہ معاملہ صرف اس وقت ختم ہوا جب کہ پوسٹ مین نے آکر میرے بھائی سے معافی مانگی اور انہوں نے اس کو تحریری معافی نامہ دے دیا۔

یہ ۱۹۷۲ سے پہلے کا وہ ہندستان تھا جس کو بہت سے دوسرے دیکھنے والوں کے ساتھ میں نے بھی دیکھا اور جانا۔ آج یہ ہندستان کہیں موجود نہیں۔ آج یہ حالت ہے کہ سرکاری ہدایات آتی ہیں اور دفتروں میں فائل کر کے رکھ دی جاتی ہیں۔ نہ کوئی ان کو سنجیدگی کے ساتھ پڑھتا ہے، اور نہ وہ ان پر عمل کرتا ہے۔

۱۹۷۲ کے بعد جب ہمارے سماج میں بگاڑ آیا اور ہر شعبہ میں گراوٹ کے آثار ظاہر ہوئے تو ہمارے نئے حکمرانوں نے اس کا حل یہ نکالا کہ وہ ہر مسئلہ پر ایک قانون بنائیں۔ انگریزوں نے اپنے دو سالہ حکومت کے دوران صرف پانچ سو قانون بنائے تھے۔ مگر آزادی کے بعد ہماری حکومت نے پچاس سال کے اندر پانچ ہزار سے زیادہ قوانین بناؤالے۔ ان کے علاوہ قاعدوں اور ضابطوں کی صورت میں روزانہ جو احکام جاری ہوتے رہتے ہیں ان کی تعداد لاکھوں تک پہنچتی ہے۔ مگر آج یہ حالت ہے کہ سرکاری دفتروں میں کوئی شخص قانون اور ضابط کے حوالہ سے اپنا کوئی حق نہیں پاسکتا۔ اب سرکاری دفتروں سے لے کر عدالتوں تک ہر جگہ رشتہ اتنی زیادہ عام ہو چکی ہے کہ مزید پیسہ خرچ کے بغیر کسی کا کوئی کام ہونا ممکن ہی نہیں۔

قانون کی کثرت نے موجودہ ہندستان کو قانون کا جنگل بنادیا ہے۔ قوانین کی یہ کثرت ترقی کی راہ میں رکاوٹ ہے، نہ کہ معاون۔ نئی دہلی کے ایک سینئر وزیر نے جون ۱۹۹۸ میں اپنی ایک گفتگو کے دوران کہا کہ میں حکومت میں بڑے بڑے ارادے لے کر آیا تھا مگر یہاں حالت یہ ہے کہ میرا بیشتر

وقت قانون اور ضابط کی خانہ پری میں الجھار ہتا ہے۔ دفتر میں ہر روز میرا تقریباً دس گھنٹے کا غذوں کے انبار پر دستخط کرنے میں گذر جاتا ہے۔

۱۹۷۷ سے پہلے انگریزی حکومت کے زمانہ میں موجودہ قسم کے کرپشن کا کوئی تصور ہی نہ تھا جو آج ہر جگہ پایا جا رہا ہے۔ میں نے ایک مینگ میں کہا کہ اس صورت حال کی ذمہ داری سب سے زیادہ ہمارے ان لیڈروں پر ہے جو تحریک آزادی کے ہیر و سمجھے جاتے ہیں۔ سوال یہ ہے کہ ان ہیر وؤں نے اس حقیقت کو کیوں نہیں جانا کہ ملک کو انگریزوں سے آزاد کر کے وہ اس کو جس سماج کے حوالہ کر رہے ہیں وہ ایک دولت پرست سماج ہے۔ انگریزی دور میں مکوم ہونے کی بنا پر اس کی دولت پرستی چھپی ہوئی ہے۔ جیسے ہی اس کو حاکمانہ حیثیت حاصل ہوگی اس کی دولت پرستی پورے طور پر ابھرائے گی اور ملک لوٹ اور بھر شنا چار کا جنگل بن جائے گا جیسا کہ عملًا پیش آیا۔

آزادی کے بعد ملک کے پہلے وزیر اعظم جواہر لال نہرو نے کہا تھا کہ ہمارے ملک میں سب سے زیادہ جس چیز کی کمی ہے وہ سائنس فک ٹپر (سامنی مزاج) ہے۔ یہ بلاشبہ ایک صحیح بات تھی۔ مگر یہ بات ان کو ۱۹۷۷ سے پہلے جاننا چاہئے تھا۔ ہمارے لیڈروں، ہندو اور مسلم دونوں پر فرض کے درجہ میں ضروری تھا کہ وہ سب سے پہلے یہ کام کریں کہ قوم سے دولت پرستی کا مزاج ختم کریں اور اس کے اندر صحیح معنوں میں سامنی مزاج پیدا کریں۔ اگر وہ ۱۹۷۷ سے پہلے ذہنی تغیر کا یہ کام کرتے تو آزادی بلاشبہ ہمارے لئے ایک نعمت ہوتی۔ مگر اس ابتدائی تیاری کے بغیر جب وہ آزادی لائے تو فطری طور پر یہ ہوا کہ ملک مالی بھر شنا چار کا جنگل بن گیا۔

موجودہ زمانہ میں ایک لفظ کا بہت زیادہ چرچا کیا جاتا ہے، اور وہ دلیش بھکتی ہے۔ میں دلیش بھکتی کو ملک کی نئی تغیر کے لئے بے حد اہم سمجھتا ہوں۔ مگر دلیش بھکتی کے شور میں مجھے کوئی سچا دلیش بھکت دکھائی نہیں دیتا۔ اپنے علم اور تجربہ کی بنیاد پر میرا شدید احساس ہے کہ ہمارے لیڈروں میں شاید کوئی ایک شخص بھی نہیں جو حقیقی معنوں میں دلیش بھکت ہو۔ مجھے ہر ایک صرف خویش بھکت دکھائی دیتا ہے، نہ کہ دلیش بھکت۔

یشپال ایک ہندی ناول نگار ہیں۔ انھوں نے اپنی زندگی تشدد پسند انقلابی کی حیثیت سے شروع کی۔ ۱۹۳۱ء میں انگریزی حکومت نے انھیں گرفتار کر لیا۔ بعد کوہا ایک زیر ک دانشور کی حیثیت سے ابھرے۔ انھوں نے پریم چند کی روایات کو آگے بڑھایا۔ ”جھوٹا سچ“، ان کا ایک بہت مشہور ناول ہے۔

اس ناول میں وہ بتاتے ہیں کہ ۱۹۲۷ء سے پہلے بر صیر ہند کے نیتاوں نے جن نعروں پر قوم کو سرحد کے دونوں طرف اٹھایا وہ سب تباہ کن نظرے تھے۔ نعروں کی اس سیاست نے پورے بر صیر کو تباہی کے سوا اور کچھ نہیں دیا۔ نیتاوں کے نظرے صرف جھوٹے تھے جن کو سچ کے روپ میں پیش کیا گیا۔ ”جھوٹا سچ“، اسی کی کہانی ہے، تاہم ان کے ناول کا آخری باب پر امید الفاظ پر ختم ہوتا ہے۔ ”دیش کا مستقبل چند نیتاوں کے ہاتھ میں نہیں ہے بلکہ جتنا کے ہاتھ میں ہے۔“

مگر ناول نگار کے یہ الفاظ بھی موجودہ مدت میں ایک فریب کے سوا اور کچھ نہیں۔ سوال یہ ہے کہ ہندستان کا نظام کیا وہ سوکروڑ باشندے چلائیں گے جن کو جتنا کہا جاتا ہے۔ ظاہر ہے کہ ایسا نہیں ہو سکتا۔ عملی طور پر جو ہو گا وہ یہ کہ ملک میں ایکشن کرائے جائیں گے۔ اس ایکشن میں جو لوگ جیتنے کے وہی حکومت بنا کر ملک کا نظام چلائیں گے۔ اس کا مطلب یہ ہے کہ دوبارہ یہ نیتاہی ہوں گے جو ملک کے حال اور مستقبل کے مالک ہوں گے نہ کہ جتنا۔

ہمارے ملک کا اصل مسئلہ یہ ہے کہ بیہاں کی عام جتنا ایک بے شعور بھیڑ ہے۔ تعلیمی پسماندگی کی بنا پر وہ نعرہ اور حقیقت کے درمیان فرق نہیں جانتے۔ وہ استھانی الفاظ اور تغیری الفاظ کے درمیان تمیز نہیں کر سکتے۔ جتنا کی بھی بے شعوری ہے جس نے نیتاوں کو یہ موقع دیا کہ وہ جھوٹ کو سچ کے روپ میں پیش کریں اور جتنا اس پر یقین کرتے ہوئے انھیں اپنا ووٹ دے۔

۱۹۲۷ء سے پہلے جب مہاتما گاندھی سیاسی آزادی کا آنڈولن چلا رہے تھے تو ان سے کہا گیا کہ آپ ملک کو آزاد کر کے اسے جن لوگوں کے ہاتھ میں دینا چاہتے ہیں وہ اُنکچھت لوگ ہیں اور اُنکچھت

لوگ کسی ملک کا نظام درست طور پر نہیں چلا سکتے۔ مہاتما گاندھی نے اس کے جواب میں کہا کہ میرے دلیش کے لوگ اشکنچھت ہیں، مگر وہ اگیانی نہیں۔ لیکن پچھلے پچاس سال کا تجربہ بتاتا ہے کہ جو لوگ اشکنچھت ہوں وہ ہمیشہ اگیانی ہی ہوتے ہیں۔ گیان کے لئے اشکنچھا دینا اتنا ہی ضروری ہے جتنا کہ جسم کی تندرستی کے لئے غذا، یہ فطرت کا ایک اصول ہے جس میں کوئی استثنائی نہیں۔

جتنا کی اس کمزوری نے ہمارے لیڈروں کو یہ موقع دیا کہ وہ بڑے بڑے الفاظ بول کر ان کا سیاسی استھصال کریں۔ جو لوگ سنجیدہ طور پر قوم کی تعمیر کرنا چاہتے ہوں وہ ہمیشہ لوپروفائل میں کلام کرتے ہیں۔ لیکن بے شعور جتنا لوپروفائل کی زبان نہیں سمجھتی۔ چنانچہ وہ ان لوگوں کے پیچھے دوڑ پڑتی ہے جو ہائی پروفائل میں بول رہے ہوں۔ سنجیدہ قائد لوگوں کے سامنے حقیقت پسندانہ پروگرام پیش کرتا ہے۔ مگر بے شعور جتنا حقیقت پسندانہ پروگرام کی اہمیت کو سمجھ نہیں پاتی۔ چنانچہ وہ ان لوگوں کے پیچھے دوڑ پڑتی ہے جو فرضی نقشہ بنائے کر جذباتی تقریبیں کر رہے ہوں۔

یہ ساری خرابی اس لئے پیدا ہوتی ہے کہ بے شعور یا کم علم لوگ معاملات کا تجزیہ نہیں کر پاتے۔ اس لئے وہ استھانی نیتاوں کا شکار ہو جاتے ہیں۔ مثال کے طور پر میں ۱۹۹۸ء میں ہندستان کے موجودہ حکمرانوں نے فوجی خزانہ پرنا قابل برداشت بوجھ ڈال کر پانچ ایٹھی دھماکے کئے۔ اس پر امریکا نے اعتراض کیا تو ہمارے لیڈروں نے کہا کہ امریکا کو ہمارے اوپر اعتراض کرنے کا حق نہیں۔ کیونکہ ہم نے تو صرف پانچ ایٹھی دھماکے کئے ہیں، جب کہ امریکا اب تک دو ہزار سے زیادہ ایٹھی دھماکے کر چکا ہے۔ اس طرح ہمارے لیڈروں نے عوام کو جذباتی شراب پلا کر اتنا بے خود کر دیا کہ وہ معاملہ پر زیادہ گہرائی کے ساتھ سوچ ہی نہ سکیں۔

حقیقت یہ ہے کہ اس معاملہ میں اصل تقابل دھماکوں کی لگنگتی کا نہیں ہے بلکہ ہندستان اور امریکا کے درمیان اقتصادی فرق کا ہے۔ امریکا نے دو سو سال تک مسلسل تعمیری عمل کر کے اپنے ملک کو اعلیٰ ترین ترقی یافتہ ملک بنادیا۔ وہاں ہر قسم کی شہری سہولتیں اتنی زیادہ ہیں کہ ہندستان سے لاکھوں لوگ حتیٰ کہ خود ہمارے لیڈروں کے بیٹھے اور بیٹھیاں بھاگ بھاگ کر امریکا پہنچ رہے ہیں۔ ایسی حالت میں

ہمارے لیڈروں پر فرض ہے کہ پہلے وہ ملک کے شہریوں کو وہ تمام سہولتیں فراہم کریں جو امریکا کے شہریوں کو حاصل ہیں۔ اس کے بعد ہی وہ ایٹھی دھماکے کر سکتے ہیں۔ موجودہ حالت میں ایٹھی دھماکے ایک ایسا ایٹھی تعيش ہے جس کا خلیل ہندستان جیسا غریب ملک نہیں کر سکتا۔

دہلی کے ایک صاحب نے اس معاملہ پر تبصرہ کرتے ہوئے کہا کہ دہلی میں میرے پاس اتنی پر اپنی ہے کہ اگر میں ان سب کو بچ دوں تو میں ایک ہوائی جہاز خرید سکتا ہوں۔ مگر میرا ہوائی جہاز خریدنا صرف اس قیمت پر ہوگا کہ اگلے دن میں اور میرے بچے بالکل بے سہارا حالت میں سڑک پر ہوں گے۔ ہندستان کا ایٹھی دھماکے جس اقتصادی تباہی کی قیمت پر ہوا وہ ایسا ہی ہے جیسے کوئی شخص اپنا سارا اثاثہ بچ کر ایک ہوائی جہاز خرید لے اور فخر سے کہے کہ فلاں شخص کی طرح میں بھی ہوائی جہاز کا مالک ہو گیا، حالانکہ اس کے بعد اس کے پاس نہ رہنے کا کوئی گھر ہوا اور نہ کھانے پینے کا کوئی سامان۔

30

آل انڈیا مسلم لیگ کے لیڈر چودھری خلیق الزماں (۱۸۸۸-۱۹۷۳) میں فخر کے ساتھ کہا کرتے تھے کہ نہرو سے زیادہ سیاست میرا کو چوان جانتا ہے۔ چودھری خلیق الزماں اور دوسرے مسلمان لیڈر اس بھرم میں تھے کہ ”مسلمان“ چونکہ ہزار سال سے حکومت کرتے چلے آرہے ہیں۔ اس نے حکومت و سیاست ان کا خاندانی ہنر بن چکا ہے۔ پاکستان بن جائے گا تو اپنے آپ ہی مسلمان اس کا نظام بہتر طور پر چلانے لگیں گے۔ مگر پاکستان کی پچاس سالہ تاریخ ثابت کر رہی ہے کہ یہ مفروضہ مکمل طور پر بے بنیاد تھا۔

قومی یا ملی تعمیر ایک لمبا عمل ہے۔ وہ حال میں شروع ہو کر مستقبل میں اپنی تکمیل تک پہنچتا ہے۔ اس نے قومی زندگی میں سب سے زیادہ اہمیت اس بات کی ہے کہ اس کو ایسے صاحب بصیرت لیڈر مل جائیں جو مستقبل میں ہوں اور اپنے زمانہ میں قومی عمل کو ایسا رخ دے سکیں جو مستقبل میں مطلوب نتیجہ ظاہر کرنے والا ہو۔

۱۹۲۷ سے پہلے اس بات کی ضرورت تھی کہ قوم کو تعلیم کے رخ پر چلا�ا جائے کیوں کہ تعلیم ہی وہ انسان بناتی ہے جو زندگی کے کاروبار کو بہتر طور پر سنبھالنے کا اہل ہو۔ الطاف حسین حامل (وفات ۱۹۱۳) اپنے زمانے کے مسلمانوں میں ایک بدنام شخص کی حیثیت رکھتے تھے۔ معاصر مسلمان ان کو اپنے رہنمای کے طور پر قبول نہ کر سکے، تاہم انہوں نے اس معاملہ میں نہایت صحیح اور سچی بات کہی تھی:

بس اب وقت کا حکم ناطق یہی ہے کہ دنیا میں جو کچھ ہے تعلیم ہی ہے

مگر ۱۹۲۷ سے پہلے کے دور میں تعلیم کے بجائے سیاسی آزادی کو زیادہ اہمیت دے دی گئی۔ اس غلط ترجیح کا بھی انکے نتیجہ یہ تھا کہ ایک عظیم ملک ایک ایسی بھیڑ کے ہاتھ میں آگیا جس کو یہ معلوم ہی نہ تھا کہ اس کے نظام کو کس طرح چلانا ہے۔

آزادی کے بعد سب سے زیادہ اہمیت اس بات کی تھی کہ ملک میں بہترین موقع کا روپیدا کئے جائیں تاکہ ہر آدمی کو اپنے ترقیاتی حوصلوں کی تکمیل کے اسباب ملتے چلے جائیں۔

مگر آزادی کے بعد جس قیادت کے ہاتھ میں ملک کا سیاسی اختیار ملا وہ ایک بے شعور قیادت تھی۔ اس نے انتہائی نادانی کے ساتھ یہ کیا کہ زندگی کے تمام شعبوں کو حکومت کے کنٹرول میں لینے کو سب سے اہم کام سمجھ لیا۔ اس نے دیوپیکر پلک سیکھ (صحیح تر لفظ میں سرکاری سکھ) قائم کئے۔ ہر سرگرمی کے لئے سرکاری پرست اور سرکاری لائسنس کو ضروری بنادیا۔ سماجی فلاح کے نام پر ایسے غیر فطری قوانین بنائے کہ جے آڑی ٹانٹا کے الفاظ میں— ”ایک کمپنی کا مالک اپنی بیوی کو طلاق دے سکتا ہے مگر وہ اپنے ایک کارکن کو برخاست نہیں کر سکتا۔“

ٹانٹا کا اشارہ اس صورت حال کی طرف تھا کہ لیبر کے حقوق کے تحفظ کے نام پر ایسے قوانین اور ضابطے بنائے گئے جو مکمل طور پر لیبر کے حق میں تھے۔ ہمارے حکمرانوں نے اپنے سو شلسٹ ذہن کی بنا پر یہ فرض کر لیا کہ کمپنی کا مالک لازماً ظالم ہو گا اور کمپنی کا ملازم لازماً مظلوم۔ چنانچہ انہوں نے آزادی کے بعد ایسے قوانین اور ضابطے بنائے جو یک طرف طور پر ملازمین کی موافقت میں تھے۔ یہ قوانین ملازمین کے حق میں انداھا ہتھیار بن گئے ہیں جن کے ذریعہ وہ اقتصادی ادارہ کو اکسپلائٹ کریں اور اقتصادی

ادارے بے بُسی کے ساتھ اس کا تماشہ دیکھتے رہیں۔ مزید یہ کہ تحفظ حقوق کے اس سو شلسٹ نظریہ کا نتیجہ یہ نکلا کہ اقتصادی عمل سے مسابقت کا عصر ختم ہو گیا۔ ان غیر فطری قوانین نے کروڑوں لوگوں کو اس بات سے بے خوف بنا دیا کہ ان کے جاب کو ختم کیا جاسکتا ہے۔ انھیں یقین ہو گیا کہ وہ ڈیوٹی ادا کئے بغیر بھی اپنے حقوق کو پاسکتے ہیں۔ اس طرح ان نام نہاد قوانین نے ملک کے کروڑوں لوگوں کو کاہل بنادیا اور ڈیوٹی کی اہمیت کا احساس ان کے اندر سے ختم کر دیا۔

31

ملک کی تقسیم کی تحریک ایک غیر فطری تحریک تھی۔ مزید یہ کہ وہ انتہائی غیر فطری انداز میں چلائی گئی۔ اس کا نتیجہ یہ ہوا کہ اس کا نقصان واقعی نقصان سے کئی گنازیاہ ہو گیا۔

تقسیم بذات خود کوئی گناہ کی بات نہیں۔ مگر کوئی کام حتیٰ کہ کھانا اور پینا بھی اگر غلط طریقہ سے کیا جائے تو وہ آدمی کے لئے نقصان کا سبب بن جائے گا۔ یہی معاملہ تقسیم کے ساتھ پیش آیا۔

۱۔ پہلی بات یہ کہ تقسیم کی تحریک کسی ايجابی سوق کے تحت نہیں اٹھی وہ تمام تر عمل کے تحت اٹھی۔ کچھ ہندوؤں کی فرقہ وارانہ تحریک نے مسلمانوں میں جوابی فرقہ واریت پیدا کی۔ اور اس نے آخر کا تقسیم کی تحریک کا رخ اختیار کر لیا۔ اس تحریک کے سب سے بڑے فائدہ بردست نیشنل سٹ اور لمبی مدت تک کانگریسی تھے۔ بعض واقعات کی بنا پر وہ کانگریسی قائدین سے غصہ ہو گئے اور آل انڈیا مسلم لیگ میں شامل ہو کر تقسیم کی تحریک کے علمبردار بن گئے۔

ر عمل کی نفیات کے تحت جو تحریک شروع کی جائے وہ منفی نتائج تو ضرور پیدا کر سکتی ہے مگر وہ ثابت نتائج کا سبب نہیں بن سکتی۔ یہی پاکستان کے ساتھ پیش آیا۔

۲۔ تقسیم کے بعد پاکستان عملاً جہاں بننے والا تھا وہ مسلم اکثریت کا علاقہ تھا۔ مگر یہ تحریک زیادہ تر ان علاقوں میں چلائی گئی جہاں مسلمان اقلیت کی حیثیت رکھتے تھے۔ دوسرے لفظوں میں یہ کہ اکثریتی علاقے کے مسلمان اپنے ہندو بھائیوں کے ساتھ مل جل کر رہے تھے۔ ان کے یہاں ”ہندو مسلکہ“ نام کی کوئی چیز موجود نہ تھی۔ اس لئے ان کے درمیان تقسیم کی تحریک پنپ نہ سکی۔ البتہ مسلم

اقلیت والے علاقے کے مسلمان ہندو کی طرف سے عدم تحفظ کے احساس میں بنتا تھے۔ اس نے بہاں اس تحریک کو مفید میدان مل گیا۔ مگر تحریک کا یہ انداز خطرناک حد تک غیر فطری تھا۔ اس کا لازمی نتیجہ یہ ہوا کہ پاکستان عملاً مسلم اکثریت کے علاقے میں بنا مگر اس کی قیمت تمام تر اس علاقے کے مسلمانوں کو دینی پڑی جہاں وہ اقلیتی حیثیت رکھتے تھے، کیوں کہ اسی علاقہ میں پاکستانی تحریک کی دھوم مچائی گئی تھی۔

۳۔ یہ ایک تاریخی حقیقت ہے کہ پاکستان کی تحریک کی قیادت مسٹر طبقہ نے کی۔ علماء کا طبقہ تقریباً ۹۹ فیصد اس سے الگ رہا۔ بالفاظ دیگر پاکستان کی تحریک ایک قومی اور مادی تحریک تھی۔ وہ کسی بھی درجہ میں کوئی نہ ہبی یا اسلامی تحریک نہ تھی۔ مگر عوام کا استھنال کرنے کے لئے مسلسل طور پر اس کے حق میں اسلام کا نام استعمال کیا گیا۔ اس کی حمایت میں یہ لفظی نعروہ وضع کیا گیا کہ: پاکستان کا مطلب کیا، لالہ الا اللہ۔

ایک قومی تحریک کو اسلامی تحریک بنانا سر اسرد عملی کا ایک فعل تھا۔ یہ ہی چیز تھی جس کو شریعت کی زبان میں منافقت کہا جاتا ہے۔ یہ منافقانہ سیاست کا ایک ایسا واقعہ ہے جس کی کوئی دوسری مثال اسلام کی پوری تاریخ میں نہیں ملتی۔ اس کا نتیجہ یہ ہوا کہ منافقانہ روش پاکستان کی تمام پالیسیوں کا اہم ترین عضربن گیا۔ ہر غیر دینی کام کو دینی اصطلاح میں بیان کرنا پاکستان کے دانشوروں کا کمال قرار پایا۔ اسلام کی پوری تاریخ میں میرے علم کے مطابق، کوئی بھی مسلم گروہ ایسا نہیں جس نے منافقت ہی کو اپنی تمام پالیسیوں کی بنیاد بنا�ا ہو۔ تقسیم کے نتیجے میں بننے والا مسلم ملک ہی اس کی واحد تاریخی مثال ہے جس کو برعکس طور پر پاکستان کہا جاسکتا ہے۔

۴۔ پاکستان جب بنا تو لیڈروں کی ناعاقبت اندریشانہ سیاست کے نتیجہ میں سرحد کے دونوں طرف بھی انکے فسادات پھوٹ پڑے۔ لوٹ مار اور قتل و غارگیری کا زبردست سلسلہ شروع ہو گیا۔ اس کے نتیجے میں نفرت کی ایک خونین فصل آگ آئی۔

تقسیم کے بعد سرحد کے دونوں طرف عرصہ دراز تک لوگ زبان اور قلم کے ذریعہ اس کی خونین داستانیں دھراتے رہے۔ اس داستان سرائی کا بدترین پہلو یہ تھا کہ پاکستان میں لکھی جانے والی کتابوں میں صرف ان واقعات کا تذکرہ تھا جو وقت تقسیم ہندوؤں نے مسلمانوں پر کئے۔ اور

انڈیا میں لکھی جانے والی کتابوں میں صرف ان واقعات کا تذکرہ تھا جس میں ہندو، مسلمانوں کے ظلم کا شکار ہوئے۔ مکمل رپورٹنگ کی جاتی تو دونوں کے درمیان توازن قائم رہتا مگر مذکورہ قسم کی یک طرف رپورٹنگ نے سرحد کے دونوں طرف نفرت اور عداوت کی آگ بھڑکا دی جو کسی طرح ختم ہوتی ہوئی نظر نہیں آتی۔

۵۔ پاکستان کی بنیاد اگر اسلام پر ہوتی تو وہاں اپنے پڑوسیوں کے لئے محبت اور خیرخواہی کا جذبہ ابھرتا، کیونکہ اسلام دوسری قوموں کو اپنا مدعو سمجھتا ہے۔ اور مدعو کے حق میں ہمیشہ محبت کی نفیات پیدا ہوتی ہے کہ عداوت کی نفیات۔ مگر پاکستان کی بنیاد باعتبار حقیقت اسلام تھی ہی نہیں۔ پاکستان ہندوؤں سے قومی نفرت کی بنیاد پر بنا۔ اسی کا یہ لازمی نتیجہ تھا کہ پاکستان بننے کے بعد وہاں رات دن ہندو اور ”بھارت“ کے خلاف نفرت کا پروپیگنڈہ ہونے لگا۔ بھارت کا لفظ پاکستانی زبان میں، ایک نفرت الگیز چیز کے ہم معنی بن گیا۔ پاکستانی علماء اور دانشوروں کا ذہن یہ بن گیا کہ پاکستان کی بقا اور اس کے استحکام کے لئے ضروری ہے کہ ہر پاکستانی کو بھارت سے تنفس کر دیا جائے۔ پچھلے پچاس سال میں پاکستان کی ہر تقریر و تحریر بھارتی نفرت سے بھری ہوئی نظر آتی ہے۔ یہ بلاشبہ ایک عظیم نقصان ہے۔ کیونکہ کوئی قوم نفرت کی بنیاد پر نہ کھڑی ہو سکتی ہے اور نہ ترقی کر سکتی ہے۔

۶۔ تقسیم کا مطلب علیحدگی ہے۔ دو بھائیوں میں جائداد کی تقسیم ہو تو دونوں کی فلاح اس میں ہے کہ اول دن ہی ہر چیز کا کامل بٹوارہ ہو جائے۔ تجربہ بتاتا ہے کہ خاندانی بٹوارہ کے بعد اگر ایک درخت بھی متنازع رہ جائے تو اس پر بھی لڑائی شروع ہو جاتی ہے جو دونوں کو تباہ کر کے رکھ دیتی ہے۔ پاکستان کے قائدین کے لئے فرض کے درجہ میں ضروری تھا کہ وہ اس حقیقت کو جانیں اور ۱۵ اگست ۱۹۴۷ء ہی کو اس طرح مکمل طور پر الگ ہو جائیں کہ اس کے بعد کوئی بھی چیز غیر منقسم حالت میں باقی نہ رہے۔ مگر اس سنگین حقیقت کو نہ پاکستانی قائدین نے سمجھا اور نہ ہندوستانی قائدین نے۔ اس کا نتیجہ یہ ہوا کہ تقسیم کے باوجود کشمیر کی ریاست نزاعی حالت میں پڑی رہی۔

یہ بلاشبہ دونوں طرف کے قائدین کے لئے ایک ہمایاً غلطی تھی۔ اگر یہ کہا جائے تو غلط نہ ہوگا کہ انڈیا اور پاکستان دونوں ہی کے وسائل کا پچاپس فیصد سے زیادہ حصہ کشمیر کے نزاع پر قربان ہو رہا ہے۔ پچاس سال گزرنے کے باوجود یہ مسلسل تباہی ختم ہوتی ہوئی نظر نہیں آتی۔

دونوں ملکوں کے قائدین کا یہ اہم ترین فرض تھا کہ تقسیم کے وقت ہی وہ کسی بھی صورت میں اس مسئلہ کا مکمل خاتمه کر دیتے۔ مگر دونوں میں سے کسی بھی ملک کی قیادت نے اس معاملہ میں تدبیکا ثبوت نہیں دیا۔ پاکستان کے سابق وزیرِ اعظم ذوالفقار علی بھٹونے بعد از خرابی بسیار ۱۹۷۲ء میں وہ معاهدہ کیا جس کو عام طور پر شملہ ایگر یمنٹ کہا جاتا ہے۔ اس معاهدہ کے تحت، پاکستانی وزیرِ اعظم نے بلا اعلان یہ مان لیا تھا کہ قبضہ کی لائے (LoC) دونوں ملکوں کے درمیان تسلیم شدہ سرحد ہوگی۔

پاکستان کے لوگوں نے ۱۹۷۲ء کے اس معاهدے کو دل سے مان لیا ہوتا تو پچھلے پچس سال میں پاکستان نے اتنی ترقی کی ہوتی کہ اس کے عوام کشمیر کو بھول جاتے۔ مگر پاکستانی حکمرانوں نے کاغذ پر تو مستخط کر دیئے مگر وہ اس کو اپنی عملی پالیسی نہ بنانے کے بعد پاکستان میں ایک نئی تاریخ بننے والی تھی مگر وہ بنتے بنتے رہ گئی۔

32

۱۹۷۲ سے پہلے کے دور میں ایک انقلابی شاعر نے ایک نظم لکھی جس کا ایک شعر یہ تھا:
مرُجِّعِ محَنْ سَمَّ الْكَلَاسِورَجَ، روشن اپنا مستقبل ہے

اس تصور کو لے کر طفیل احمد منگوری نے ایک کتاب لکھی جس کا نام انھوں نے روشن مستقبل رکھا۔ یہ کتاب اس زمانہ میں بہت مقبول ہوئی۔ اس واقعہ کے تقریباً ۲۰ سال بعد یکم جون ۱۹۹۸ کو میں آں انڈیا نشریات سن رہا تھا۔ اس تاریخ کو بھاجپا گورنمنٹ کے وزیر مالیات مسٹر یشونت سنہانے ۱۹۹۸-۹۹ کا بجٹ پیش کیا۔ اپنی بجٹ اپسیچ انھوں نے اس جملے سے شروع کی کہ آج ایک نیا انڈیا ابھر رہا ہے:

A new India is rising.

انھوں نے کسی قدر جوش کے ساتھ کہا کہ ۱۱ مئی کو پوکھرن سے جو سفر شروع ہوا وہ پیچھے جانے والانہیں۔ میں نے سوچا کہ اپنی نوجوانی کی عمر سے اب تک میں بار بار مختلف لفظوں میں یہ بات سنتا رہا ہوں۔ مگر آج تک یہ الفاظ واقعہ نہیں بنے۔ نہ سورج نے نکل کر ہماری تاریکیوں کو روشن کیا اور نہ نئے انڈیا کا محل تعمیر ہوسکا۔ ظاہر مستقبل قریب تک اس کی کوئی امید نہیں۔

اس ناکامی کی وجہ کیا ہے۔ اس کی وجہ یہ ہے کہ ہمارے رہنمایا ایک ایسی چیز سے امید باندھتے رہے ہیں جس سے اس کا حصول ممکن ہی نہیں تھا۔ ۱۹۷۴ سے پہلے لوگوں نے جس چیز کو روشن مستقبل سمجھا تھا اس کا تعلق صرف سیاسی تبدیلی سے تھا۔ لوگ سمجھتے تھے کہ انگریزی راج کا ختم ہونا ملک کے افق پر نئی صبح کا طلوع ہونا ہے۔ حالانکہ محض پویٹیکل ٹیم کی تبدیلی کسی قوم کے لئے روشن مستقبل کی صفات نہیں۔ اسی طرح اب ۱۹۹۸ میں ایٹھی دھماکہ کے بعد نئے انڈیا کی باتیں کی جا رہی ہیں۔ مگر یہی محض ایک فرضی امید ہے۔ ایٹھی دھماکہ کا تعلق ایک ایسی سرگرمی سے ہے جو اپنی نوعیت کے اعتبار سے تمام تسلی ہے اور ایک سلبی سرگرمی سے خواہ ظاہروہ کتنی ہی بڑی ہو، کوئی ایجادی نتیجہ برآمد ہونے والانہیں۔ اس قسم کی ایٹھی سرگرمی صرف وسائل کو کھانے والی ہے نہ کہ وسائل کو مفید چیزوں میں تبدیل کرنے والی۔

روشن مستقبل یا نئے انڈیا کا ظہور جس چیز پر منحصر ہے وہ وسیع تر سماجی تبدیلی ہے نہ کہ محض سیاسی تبدیلی۔ پہلی ہوئے ملک کے قدرتی ذرائع ثبت مقاصد کے لئے استعمال ہوں۔ ایسی پلانگ کی جائے جس کے نتیجہ میں لوگوں کو صاف پانی اور تازہ ہوا مل سکے۔ ملک کو ایسا ایڈن فنٹریشن دیا جائے جس کے تحت دفتروں میں رشوت کے بغیر کام ہو۔ عدالتوں میں ایک عام آدمی کو انصاف ملے۔ سڑک، بجلی، ٹیلی فون اور دوسری ضروری چیزیں معیاری صورت میں دستیاب ہوں۔ ریل اور ٹرینسپورٹ کے شعبے اس طرح منظم ہوں کہ لوگوں کے لئے محفوظ اور بروقت سفر کرنا ممکن ہو جائے۔ اپتالوں میں ہر آدمی بہ آسانی اپنا علاج پاسکے۔ مگر ان چیزوں کا تعلق نہ ایٹھی دھماکہ سے ہے اور نہ سیاسی گدی پر ایک کوہٹا کر دوسرے کو ٹھانے سے۔

میرے جیسے ایک آدمی کو مذکورہ قسم کے الفاظ سے کوئی خوشی نہیں ہوتی۔ میری بوڑھی آنکھیں

ملک میں تغیر و ترقی کا ایک حقیقی عمل دیکھنا چاہتی ہیں۔ مگر بد قسمتی سے ابھی تک اس کا آغاز بھی نہیں ہوا۔

33

ہندستان نے بھارتیہ جنتا پارٹی کی سیاسی قیادت کے تحت پانچ ایئمی دھماکے کئے۔ یہ دھماکے ۱۱ مئی اور ۱۳ مئی ۱۹۹۸ء کو پوکھر (راجستھان) میں کئے گئے۔ اس کے بعد پاکستان میں اس کا رد عمل ہوا۔ پاکستانی عوام کی طرف سے شدید مطالبہ ہونے لگا کہ پاکستان کو بھی اس کے جواب میں ایئمی دھماکہ کرنا چاہیے۔ یہ معاملہ پر شور طور پر عالمی میڈیا میں گونجا رہا۔ امریکا نے اصرار کے ساتھ کہا کہ پاکستان خاموشی اختیار کر لے اور ہندستان کے جواب میں ایئمی دھماکہ نہ کرے۔ امریکی حکومت نے کہا کہ دھماکہ کرنے کی صورت میں پاکستان کے خلاف سخت اقتصادی پابندیاں عائد کی جائیں گی اور دھماکہ نہ کرنے کی صورت میں نہ صرف اس کی اقتصادی مدد جاری رہے گی بلکہ اس کو ”ایئمی چھتری“ بھی دی جائے گی۔ تاکہ اس کے لئے ہندستانی حملہ کا خطرہ باقی نہ رہے۔ آسٹریلیا نے یہ تجویز پیش کی کہ پاکستان اگر ایئمی دھماکہ نہ کرے تو ترقی یافتہ ممالک اس کی امداد کی رقم کو دو گناہ کر دیں گے۔

مگر پاکستان کے وزیر اعظم نواز شریف کے لئے یہ زندگی اور موت کا مسئلہ تھا۔ پاکستان کے جذباتی عوام کا یہ مطالبہ اتنا شدید تھا کہ اس کو نہ مانے کی صورت میں یقینی طور پر اتنا ہنگامہ کھڑا ہوتا کہ نواز شریف کی حکومت ختم ہو جاتی۔ کئی دن کی متفاہ خبروں کے بعد آخر کار ۲۸ مئی ۱۹۹۸ء کی شام کو پاکستانی وزیر اعظم نواز شریف نے ٹی وی پر اعلان کیا کہ آج شام چار بجے ہم نے بلوچستان کے صحراء میں پانچ ایئمی دھماکے کئے ہیں۔ اگلے دن پاکستان نے ایک اور ایئمی دھماکہ کیا۔ اس دھماکہ کے فوراً بعد امریکا اور دوسرے ترقی یافتہ ملکوں نے اعلان کر دیا کہ وہ پاکستان کی اقتصادی امداد کو فوری طور پر بند کر رہے ہیں۔

پاکستان کے اس دھماکے کے بعد امریکی صدر بل کنٹن نے شدید رنج کا اظہار کرتے ہوئے کہا کہ پاکستان نے ایک نہایت قیمتی موقع (priceless opportunity) کھو دیا۔ میں سمجھتا ہوں کہ یہ تبصرہ بالکل درست تھا۔ بد قسمتی سے پاکستان میں جتنے بھی لیڈر پیدا ہوئے، ابتدائی قائد سے

لے کر آخری قائد تک، ہر ایک پاکستانی مسلمانوں کو جذباتی شراب پلاتا رہا۔ پاکستان کے تمام علماء اور دانشوروں ہاں کے لوگوں کو فخر کی خوراک دیتے رہے۔ اسی بگڑے ہوئے مزاج کا یہ نتیجہ تھا کہ پاکستان کے یہ عوام اور خواص اپنی تاریخ کے اس انتہائی فیصلہ کن موقع پر جذبات کی رو میں بہہ گئے۔ وہ معاملات میں حقیقت پسندانہ رائے قائم کرنے سے قاصر ہے۔

پاکستان کے لوگ اگر سونج بوجھ سے کام لیتے تو یقیناً وہ جان لیتے کہ ہندستان کے ایٹھی دھماکہ کا جواب دوبارہ ایٹھی دھماکہ نہیں ہے۔ بلکہ اس کا زیادہ موثر جواب یہ ہے کہ عالمی رائے کا احترام کیا جائے۔ اگر پاکستان کو ہندستان کی طرف سے ایٹھی حملہ کا خطرہ تھا تو اس کا زیادہ کارگر حل یہ تھا کہ امریکا کی پیشکش کے مطابق، اس کی طرف سے فراہم کردہ ایٹھی چھتری کو قبول کر لیا جائے، جیسا کہ جاپان نے قبول کر رکھا ہے۔ اس کے مقامی وسائل اور عالمی ادارہ کے ذریعہ ملک کی اقتصادی اور تعلیمی ترقی کا کام پوری توجہ کے ساتھ شروع کر دیا جائے۔ پاکستان اگر اس حقیقت پسندانہ منصوبہ پر عمل کرتا تو دس سال میں وہ اتنی زیادہ ترقی کر لیتا کہ بغیر ہی وہ ایک ناقابل تسلیط طاقتور ملک بن جاتا۔

حقیقی لیدر شپ وہ ہے جو اپنی قوم کو حقیقت پسند بنائے۔ اس کے برعکس جو قیادت اپنی قوم کو جذباتیت کی خوراک دے وہ سرے سے قیادت ہی نہیں۔

صاحب بصیرت لوگ جانتے ہیں کہ کسی ملک کے لئے دفاع کا مسئلہ ہوتا بھی اس کا حل عوام کو ابھی کیٹ کرنا ہے نہ کہ مہلک ہتھیاروں کا ذخیرہ کلٹھا کرنا۔ ۹ جولائی ۱۹۹۸ء کوئی دہلی کے مالینکہ ہال میں ایک جلسہ تھا۔ ہندستانی وزیر اعظم اٹل بھاری و اچپائی بطور چیف گیسٹ وہاں موجود تھے۔ وزیر اعظم نے اپنی تقریر میں ہندستان کے ایٹھی دھماکہ کوڈیفس کی ایک اعلیٰ تدبیر کے طور پر پیش کیا۔ انہوں نے کہا کہ پوکھری کے ایٹھی دھماکے نے ساری دنیا کو ہلا دیا ہے۔

پروفیسر یشپال نے بھی اس موقع پر تقریر کی۔ انہوں نے وزیر اعظم کا حوالہ دیئے بغیر کہا کہ دفاع سمیت ہر مسئلہ کا ایک ہی حل ہے، اور وہ ہے قوم کو اعلیٰ تعلیم یافتہ بنانا۔ انہوں نے اس کی تفصیل کرتے ہوئے کہا کہ تعلیم سب سے زیادہ اعلیٰ دفاع ہے:

No defence is higher than education

قدیمتی سے زندگی کی اس حقیقت کا علم نہ ہندستان کے لیڈروں کو ہے اور نہ پاکستان کے لیڈروں کو۔

34

۲۸ مئی ۱۹۹۸ کو پاکستان نے اپنے اعلان کے مطابق، ایک ہی دن پانچ ایٹھی ٹسٹ کئے تھے۔ ۳۰ مئی ۱۹۹۸ء کو حکومت پاکستان نے اعلان کیا کہ آج اس نے بلوچستان کے ریگستان میں ایک اور ایٹھی ٹسٹ کیا ہے۔ اس کے آخری دھماکہ کی طاقت ہیر و شیما میں گرائے جانے والے ایٹھم بم (۱۹۷۵) کے مقابلہ میں دو گناہی۔ اس طرح پاکستان نے انڈیا کے پانچ ایٹھی دھماکہ کے مقابلہ میں چھ ایٹھی دھماکے کئے۔

۳۰ مئی کے اس دھماکہ کے بعد پاکستانی حکومت نے اعلان کیا کہ اب ہم نے دوبارہ اس علاقے میں طاقت کا وہ توازن قائم کر لیا ہے جو ہندستان کے ایٹھی دھماکہ کے بعد ٹوٹ گیا تھا۔ مگر کیا ایٹھی دھماکہ اس منسلکہ کا حل ہے۔ تاریخ کا جواب یہ ہے کہ ہر گز نہیں۔

ٹھیک اسی قسم کی صورت حال امریکا اور سوویت یونین کے درمیان پیش آچکی ہے۔ دوسری عالمی جنگ کے دوران ۱۹۷۵ میں جب امریکا نے ہیر و شیما اور ناگاساکی پر اپنے ایٹھم بم کا تجربہ کیا تو اس کے بعد سوویت یونین کے لیڈروں نے کہا کہ اب فوجی طاقت کا توازن امریکا کے حق میں چلا گیا ہے۔ اس لئے ہم کو بھی ایٹھم بم اور ہائیڈروجن بم بنانا چاہیے۔ سوویت یونین جس کارقبہ اس وقت ہندستان اور پاکستان سے زیادہ تھا اس نے اپنے تمام اقتصادی وسائل ایٹھی ریسرچ اور ایٹھم بم کی تیاری میں لگا دیئے یہاں تک کہ اس کے وسیع اسلحہ خانہ میں ۲۹ ہزار چھوٹے بڑے ایٹھم بم بن کر اکٹھا ہو گئے۔

اب سوویت یونین اس پوزیشن میں تھا کہ امریکا سمیت اپنے تمام دشمنوں کو اسی طرح تباہ کر دے جس طرح ہیر و شیما تباہ ہوا تھا۔ مگر انہائی نازک حالات کے باوجود سوویت یونین اپنا ایک بم بھی اپنے دشمنوں کے خلاف استعمال نہ کرسکا۔ یہاں تک کہ ۱۹۹۱ میں سوویت یونین ٹوٹ گیا۔ ایٹھم بمون کا ذخیرہ اس کے لئے اپنی سپر پاور جیئنیٹ کو بچانے میں کامیاب نہیں ہوا۔

اس کھلی ہوئی قریبی مثال سے انڈیا اور پاکستان کے سیاسی لیڈروں نے کوئی سبق نہیں لیا۔

دونوں میں سے ہر ایک یہ اعلان کر رہا ہے کہ ہم سلف ڈنپس کے لئے ایٹم بم اور ہائیڈروجن بم بنارہے ہیں۔ حالانکہ حقیقی واقعات یہ ثابت کر رہے ہیں کہ ایٹم بم کا کوئی بھی تعلق سلف ڈنپس سے نہیں ہے بلکہ اس کا تعلق صرف سلف ڈسٹرکشن (خود تخریبی) سے ہے۔ ایٹم بم اگر استعمال ہوں تو بھی وہ ہلاکت ہیں اور اگر وہ استعمال نہ ہوں تو بھی ہلاکت۔

اٹدیا اور پاکستان کے لیڈروں کو یہ خبر نہیں کہ ایٹم بم اگر بالفرض استعمال ہوں تو بھی ان کی زد میں صرف حریف قوم نہیں آتی بلکہ خود استعمال کرنے والا بھی ان کے غیر معمولی نقصانات کی زد میں آ جاتا ہے۔ ایٹمی جنگ بلاشبہ ایک بوم رینگ (boomerang) کھیل ہوگا۔ کیوں کہ اس کے نتیجہ میں نہ صرف زیرنشانہ پڑوں ملک تباہ ہوگا بلکہ خود ایٹم بم مارنے والا ملک بھی یقینی طور پر اس کی زد میں آ جائے گا۔ ایٹم بم گرانے کے بعد جوتا بکاری (radioactivity) پھیلے گی، فضائی کثافت میں جو اضافہ ہوگا، سمندروں کا پانی جس طرح زہرآلود ہوگا اور ان سب کے نتیجہ میں جو بیماریاں پھیلیں گی، دونوں ملک یکساں طور پر اس کی پیٹ میں آ جائیں گے۔

تاہم ایٹم بم اگر استعمال نہ ہوں، وہ بنا بنا کر صرف رکھے جاتے رہیں تو بھی وہ ناقابل بیان حد تک ہلاکت خیز ہیں۔ اس کے نتیجہ میں جو طرح طرح کے مسائل پیدا ہوتے ہیں ان میں ایک مسئلہ یہ ہے کہ وہ اتنی مہنگی قیمت پر تیار ہوتے ہیں کہ پورے ملک کی اقتصادی حالت تباہ و بر باد ہو جائے۔ چیزوں کی قیمت میں بے پناہ اضافہ، ضروری اشیا کی شدید قلت، چیزوں میں ملاوٹ کا طوفان، حتیٰ کہ تازہ پانی اور صاف ہوا جیسی چیزوں کے حصول کا بھی مشکل ہو جانا۔

حقیقت یہ ہے کہ کسی قوم کے لئے ایٹمی طاقت بننا ہولناک حد تک اس کی اقتصادی کمزوری پر منتج ہوتا ہے۔ اس کا کھلا ہوانمونہ سوویت یونین (موجودہ روس) کی صورت میں دیکھا جاسکتا ہے۔ جو ملک ۱۹۹۰ تک سپر پا اور سمجھا جاتا تھا، وہ آج اقتصادی اعتبار سے ایک تباہ شدہ ملک بن چکا ہے۔ میں نے خود اپنے ایک سفر کے دوران سوویت یونین کی یہ تباہ حالت دیکھی ہے جس کو میں اپنے سفر نامہ میں لکھ چکا ہوں۔ (سفر نامہ روس، مطبوعہ الرسالہ، فروری۔ مارچ ۱۹۹۱)

کہا جاتا ہے کہ ایٹھی ہتھیار مانع جنگ کی حیثیت رکھتے ہیں اور اس طرح وہ امن کی صفائی (پیس گارنٹر) ہیں۔ مگر یہ ایک شدید مغالطہ ہے۔ امریکا اور سوویت یونین کا تجربہ بتاتا ہے کہ جب دونوں ملکوں نے ایٹھی مانع کی صلاحیت حاصل کر لی تو صرف یہ ہوا کہ دونوں میں براہ راست فوجی ٹکڑا اور کامکان ختم ہو گیا۔ اور اس کے بجائے وہ ٹکڑا اور شروع ہو گیا جس کوخفی جنگ (covert war) کہا جاتا ہے۔ کولڈ وار اور پرائسی وار اسی کی صورتیں ہیں۔ دوسری قسم کی جنگ جو امریکا میں اور سوویت یونین کے درمیان جاری ہوئی، ۱۹۹۱ تک اس کے تحت دنیا کے مختلف حصوں میں تقریباً دو کروڑ انسان ہلاک ہو گئے۔ گویا ایٹھی ہتھیار جنگ کو روکنے والا نہیں ہے بلکہ وہ صرف یہ کرتا ہے کہ جنگ کے میدان کو بدل دیتا ہے۔

جنگ کیوں ہوتی ہے۔ جنگ کا اصل سبب دو گروہوں کے درمیان دشمنی کی نفیاں ہے۔ جب دلوں میں دشمنی کے جذبات موجود ہوں تو کوئی ہتھیار جنگ کو بند نہیں کرتا، وہ صرف جنگ کی صورت کو بدل دیتا ہے۔ اس طرح اکثر حالات میں جنگی ٹکڑا اور زیادہ شدید ہو جاتا ہے۔ اس کا نمونہ ہمیں انڈیا اور پاکستان کے درمیان بھی نظر آتا ہے۔ مئی ۱۹۹۸ میں جب دونوں ملکوں نے اس بات کا مظاہرہ کیا کہ انہوں نے ایٹھی ہتھیار بنانے لئے ہیں تو اس کے بعد ہی سرحد پر قشیدانہ سرگرمیاں بڑھ گئیں۔ بم اور گن کے استعمال میں پہلے سے زیادہ اضافہ ہو گیا۔

35

پاکستان نے نواز شریف حکومت کے تحت ۲۸ مئی اور ۳۰ مئی کو مجموعی طور پر چھا ایٹھی دھماکے کئے۔ بالفاظ دیگر، یہ ثابت کیا کہ پاکستان ایٹھی بنانے کی صلاحیت رکھتا ہے۔ یہ ایٹھی دھماکے ہندستان کے جواب میں کئے گئے جو ۱۱ مئی اور ۱۳ مئی ۱۹۹۸ کو پانچ کی تعداد میں کئے گئے تھے۔

اس کے بعد ایران کے وزیر خارجہ مسٹر کمال خرازی پاکستان آئے۔ ۲ جون ۱۹۹۸ کو انہوں نے اس کے بارے میں کہا کہ پاکستان کے کامیاب ایٹھی دھماکے ساری دنیا کے مسلمانوں کو نیا اعتماد عطا کیا ہے۔ ملیشیا کے مسلم لیڈر انور ابراہیم کا تاثر اس سے مختلف تھا۔ انہوں نے انڈیا اور پاکستان دونوں

ملکوں پر تنقید کرتے ہوئے کہا کہ یہ دھماکے دونوں ملکوں کے غریب لوگوں کی قیمت پر کئے گئے ہیں:

It is a nuclear adventurism on the cost
of poor people of both the country.

میں سمجھتا ہوں کہ اس معاملہ میں انور ابراہیم کا تبصرہ ہی زیادہ درست ہے۔ کسی قوم کے اعتماد اور طاقت کا راز یہ نہیں ہے کہ اس کے پاس ایٹم بمبوں کا ذخیرہ ہو۔ اگر ایسا ہوتا تو سوویت یونین کسی نہ ٹوٹتا، جس کے پاس ہندستان اور پاکستان کے مقابلہ میں ہزاروں گناز یادہ ایٹم بم تھے۔ حقیقت یہ ہے کہ قومی اعتماد اور قومی طاقت کا راز یہ ہے کہ ملک میں سماجی امن ہو۔ ضرورت کی چیزیں مناسب قیمت پر مل رہی ہوں۔ شہری سہولتیں ہر ایک کو بخوبی طور پر پہنچ رہی ہوں۔ تعلیم اور علاج کا عمده انتظام ہو، دفتروں میں رشوت کے بغیر کام ہوتا ہو، وغیرہ۔

موجودہ صورت حال یہ ہے کہ انڈیا اور پاکستان دونوں انتہائی غریب ملک ہیں۔ جہالت سے لے کر بھرپڑا چار تک ہر قسم کی برا نیوں نے عام انسان کی زندگی کو مصیبت بنارکھا ہے۔ ایسی حالت میں ان ملکوں میں ایٹم بم بنانا دراصل لوگوں کو غریب اور بدحال رکھ کر قومی دولت کو ایئی دھماکوں میں بتاہ کرنا ہے۔ حقیقت یہ ہے کہ یہ عمل اتنا زیادہ بتاہ کن ہے کہ کسی ملک کے عوام بھی اس کو برداشت نہیں کر سکتے۔ مگر سطحی قسم کے لیڈر عوام کو نفرت اور جوش کی شراب پلا کر اس طرح مدھوش کر دیتے ہیں کہ وہ اپنے فائدہ اور نقصان کو بھی سمجھ نہیں پاتے۔ ان کا نشہ صرف اس وقت اترتا ہے جب کہ بربادی اپنی آخری حد تک پہنچ پہنچی ہو اور سرے سے واپس لوٹنے کا امکان ہی باقی نہ رہے۔

دونوں ملک دفاع کے نام پر ایئی دھماکہ کر رہے ہیں۔ مگر دفاع کا کوئی تعلق ایٹم بم سے نہیں۔ اس سلسلے میں سب سے اہم بات یہ ہے کہ ایٹم بم جیسی ہلاکت خیز چیز تاریخ میں صرف ایک بار استعمال ہوتی ہے۔ پھر جب ایک بار استعمال کئے جانے کے بعد ایٹم بم کے مزید استعمال کے خلاف عالمی سطح پر ایک طاقتمنانع (deterrent) قائم ہو چکا ہو تو اس پر نہ ہونے والے تحدی سے دفاع کی آخر کیا ضرورت۔

پاس ایسی ہتھیار ہیں۔ مگر اب انڈیا اور پاکستان کی طرف سے ایسی دھماکے کے بعد ایسی طاقتون کی تعداد سات ہو چکی ہے۔ حتیٰ کہ فرانس نے تجویز کیا ہے کہ ان کو شامل کرتے ہوئے سات نیوکلیر قوموں (N-7) کا اجتماع بلا یا جائے۔ عجیب بات ہے کہ انڈیا اور پاکستان دونوں ایک دوسرے کو اپنا دشمن سمجھتے ہیں مگر دونوں نے میں میں جو ایسی دھماکے کئے ہیں ان کے پیچھے اصل دماغ دونوں جگہ دو مسلم سائنس دانوں کا ہے۔ انڈیا میں ڈاکٹر عبد الکلام اور پاکستان میں ڈاکٹر عبدالقدیر۔

بی بی سی لندن نے کیم جون ۱۹۹۸ کو پاکستانی سائنس داں ڈاکٹر عبد القدیر کا ایک انٹرویونشر کیا۔ ان سے پوچھا گیا کہ ایسے خونیں اور امن شکن ہتھیار آپ کیوں بنا رہے ہیں۔ ان کا جواب یہ تھا کہ — ”ایم بم کو میں سب سے بڑا ضامنِ امن (peace guarantor) سمجھتا ہوں۔ اب جب کہ انڈیا اور پاکستان دونوں کے پاس ایم بم ہیں تو مجھے یقین ہے کہ اب ان کے درمیان کبھی جنگ نہیں ہو گی،“۔

مگر ایک غیر جانب دار بصر کے لئے اس سے اتفاق کرنا مشکل ہے۔ پاکستان کا کہنا کہ انڈیا نے جارحیت کر کے کشمیر پر قبضہ کر رکھا ہے۔ یہی وہ مسئلہ ہے جس کے لئے ہمیں ایم بم کی تیاری تک جانا پڑا۔ مگر صرف ایم بم بنانے سے پاکستان کو کشمیر نہیں مل سکتا۔ زیادہ سے زیادہ یہ ہو سکتا ہے کہ وہ انڈیا کو پاکستان کے خلاف کسی آئندہ جارحیت سے روک سکے۔ مگر تمام واقعات بتاتے ہیں کہ انڈیا کا ایسا کوئی جارحانہ ارادہ نہیں۔

پھر پاکستان نے ایم بم کیوں بنایا۔ اگر پاکستان اپنے ایم بم کو استعمال کرے تو خود ڈاکٹر عبد القدیر کے اعتراض کے مطابق، یہ اس کے لئے ایک خودکشی کا فعل ہو گا جس میں کشمیر اور پاکستان دونوں تباہ ہو جائیں گے۔ گویا کہ ایم بم کو استعمال کرنا یا اس کو استعمال نہ کرنا دونوں ہی پاکستان کے لئے غیر مفید ہیں۔ حقیقت یہ ہے کہ موجودہ حالت میں پاکستان کے لئے دوسرا زیادہ بہتر انتخاب (choice) موجود تھا، اور وہ تھا صورت موجودہ (status quo) کو مان لینا۔

نہایت مہنگی قیمت پر ایم بم بنانے کے باوجود پاکستان کے لئے یہی مقدر ہے کہ وہ کشمیر کے

معاملہ میں صورت موجودہ (لائے آف ایکچول کنٹرول) پر نہ چاہتے ہوئے بھی راضی رہے۔ کیوں کہ اس کا دوسرا بدل صرف قومی خودگشی ہے۔ ایسے حالات میں پاکستان کو یہ کرنا چاہیے تھا کہ وہ اس معاملہ میں امریکا اور دوسری مغربی قوموں کی پیشکش کو مان لے۔ اس پیشکش میں اس کو دو قسمی چیزیں مل رہی تھیں۔ ایک نہایت فیاضانہ اقتصادی امداد۔ دوسرے امریکا کی طرف سے قبل اعتماد نیوکلیر تھفظ۔

حقیقت یہ ہے کہ ایم بم نہ انڈیا کے لئے مفید ہے اور نہ پاکستان کے لئے۔ دونوں ہی کے لئے وہ سفید ہاتھی پالنے کے ہم معنی ہے۔ دونوں ہی نے اس کو اپنے قومی فخر(pride) کے لئے بنایا ہے، نہ کہ حقیقی معنوں میں قومی دفاع کے لئے۔ جب متفقہ طور پر ایم بم قابل استعمال ہی نہ ہو تو کوئی فوجی مقصد اس سے کس طرح حاصل کیا جاسکتا ہے۔ موجودہ زمانہ میں فوجی یا غیر فوجی مقاصد کے لئے پر امن ڈائیلاگ ہی ایک ممکن تدبیر ہے۔ تشدد اندھہ تدبیر اب سرے سے قبل عمل ہی نہیں۔ پر شدد عمل میں یقینی خطرہ ہے کہ آج جو کچھ آپ کے پاس ہے وہ بھی آپ کے پاس باقی نہ رہے۔

یہاں میں اضافہ کروں گا کہ پچھلے کچھ سالوں سے بر از میل اور ارجمندیا کے درمیان ایٹھی اسلحہ کی وہی دوڑ جاری تھی جو آج انڈیا اور پاکستان میں دکھائی دے رہی ہے۔ مگر اس کے برے اقتصادی نتائج کو دیکھ کر دونوں ملکوں کے سنبھیہ لوگ تڑپ اٹھے۔ دونوں نے آپس میں گفت و شنید شروع کر دی۔ یہاں تک کہ ۱۹۹۷ء میں دونوں ملکوں میں ایک مشترکہ فیصلہ کے ذریعہ ایٹھی اسلحہ کی تیاری مکمل طور پر بند کر دی گئی اور اپنے وسائل کو پوری طرح اقتصادی ترقی کی طرف موڑ دیا گیا۔

بر از میل اور ارجمندیا کا یہ فیصلہ بلاشبہ نہایت درست ہے۔ انڈیا اور پاکستان دونوں کو اسی فیصلہ کی پیروی کرنا چاہیے۔ ایٹھی اتحدیاروں کا راستہ بلاشبہ دونوں کے لئے تباہ کن ہے، خواہ یہ اتحدیار استعمال ہوں یا استعمال نہ ہوں۔

ایک قسم کے رومانی تصورات میں جی رہے تھے۔ وہ ذہنی طور پر اس کے لئے تیار تھے کہ کوئی شخص خوبصورت نظریہ پیش کرے تو وہ دوڑ کر اسے قبول کر لیں۔ اس زمانہ کے ہندوؤں اور مسلمانوں میں مختلف قسم کے اہل فکر اٹھے۔ انھیں میں سے ایک گروہ وہ تھا جو نظریاتی انتہا پسندی میں بنتا تھا اور طلبہ میں الفاظ کے ذریعہ اپنی قوم کو اس کی طرف بلارہتا تھا۔ ان میں سے ایک کوئی ہندو انتہا پسند اور دوسرا کو مسلم انتہا پسند کا نام دوں گا۔ چونکہ اس وقت دونوں فرقوں میں رومانی جوش و خروش پایا جا رہا تھا۔ اس لئے جوانوں کی بڑی تعداد دونوں طرف اکٹھا ہو گئی۔ اس طرح تقریباً ایک ہی زمانہ میں دو مختلف گروہ وجود میں آئے۔ ایک ہندو انتہا پسندوں کا گروہ اور دوسرا مسلم انتہا پسندوں کا گروہ۔ ۲۰ ویں صدی میں برصغیر ہند میں جو تباہ کی حالات پیش آئے اس کے سب سے بڑے ذمہ دار یہی دونوں انتہا پسند گروہ ہیں۔

نظریاتی انتہا پسندی ایک قسم کا جنون ہے۔ ایسے لوگ ہمیشہ تاریخ کو اپنے خود ساختہ نظریات میں ڈھانے پر اصرار کرتے ہیں۔ وہ تاریخ کے پہیہ کو اٹھی طرف چلانے کی کوشش کرتے ہیں۔ اس کے نتیجہ میں تاریخ کا سفر تو اٹھی طرف جاری نہیں ہوتا، البتہ ترقی اور تعمیر کے امکانات تباہ ہو کر رہ جاتے ہیں۔

ہندو انتہا پسند گروہ کے پچھلے پچاس سال کے ریکارڈ کو دیکھئے تو معلوم ہو گا کہ انھوں نے اس مدت میں صرف تین بڑے کارناٹے انجام دیے ہیں۔ اول، ۱۹۷۸ میں مہاتما گاندھی کو گولی مار کر ہلاک کرنا۔ دوم، ۱۹۹۲ء میں اجودھیا کی تاریخی مسجد کو ڈھادینا جب کہ اس کا کیس ابھی عدالت میں زیریحہ تھا۔ سوم، ۱۹۹۸ء میں پانچ ایٹھی دھماکے کر کے اس پورے علاقے میں ایٹھی ہتھیار کی دوڑ شروع کر دینا۔

مسلم انتہا پسندوں کا ریکارڈ بھی اس معاملہ میں کچھ زیادہ مختلف نہیں۔ اپنے نظریاتی جنون کے تحت انھوں نے ۱۹۷۷ء میں برصغیر ہند کا بٹوارہ کرایا اور اس پورے علاقے میں ابدی طور پر نفرت کی فصل اگائی۔ اس کے بعد اسی نظریاتی جنون کے تحت انھوں نے نام نہاد اسلامی جنگ جوئی کا طوفان برپا کیا جس کے نتیجہ میں نہ صرف لیاقت علی خاں (وفات ۱۹۵۱) اور ذوالفقار علی بھٹو (وفات ۱۹۷۹) جیسے بہت سے لوگوں کو قتل کیا گیا بلکہ کشمیر میں اور خود پاکستان میں تشدد کا ایک آتشیں جنگل اگ آیا جس کا

بظاہر کوئی خاتمہ نظر نہیں آتا۔ اور پھر بھی مسلم انتہا پسند ہیں جنہوں نے وہ حالات پیدا کئے جس کا آخری نتیجہ یہ ہوا کہ انڈیا اور پاکستان ہلاکت خیزانِ حجام کے کنارے پر کھڑے ہو گئے۔

انتہا پسندی کی سب سے بڑی خرابی یہ ہے کہ وہ سمجھوتہ اور مصالحت (conciliation) کو نہیں جانتی۔ ایسے لوگ صرف ایک بات کو جانتے ہیں اور وہ ہے ساری دنیا کو اپنے خیالات کے سانچے میں ڈھالنا۔ بہی وجہ ہے کہ نظریاتی انتہا پسندی ہمیشہ غرت اور تشدد تک پہنچتی ہے۔ بدقتی سے بر صغیر ہند میں ہندو انتہا پسندی اور مسلم انتہا پسندی دونوں نے ہمارے سماج میں یہی غیر مطلوب فصل اگائی ہے۔

38

کسی لیڈر کی سب سے زیادہ تباہ کرنے چیز نظریاتی جنون ہے۔ لیڈر کے دماغ میں جب ایک نظریہ بس جائے تو بقیہ تمام چیزیں اس کے لئے ثانوی بن جاتی ہیں۔ وہ اپنے خود ساختہ نظریہ کو قائم کرنے کے لئے تمام دوسرا چیزوں کو بلڈوز کرنے کے لئے تیار ہو جاتا ہے، یہاں تک کہ اخلاق اور انسانیت جیسی اعلیٰ قدروں کو بھی۔ اسلام نے اپنے اسی نظریاتی جنون کی بنا پر ۲۵ بلین انسانوں کو ہلاک کر دیا۔ ہتلر نے اپنے اسی نظریاتی جنون کی بنا پر تاریخ کی وہ ہولناک جنگ چھیڑ دی جس کو دوسرا عالمی جنگ کہا جاتا ہے، وغیرہ۔

بدقتی سے بر صغیر ہند بھی آزادی کے بعد اس قسم کے نظریاتی جنون کا شکار ہو رہا ہے۔ پاکستان میں وہاں کے نام نہاد اسلام پسندوں نے اپنے نظریاتی جنون کے تحت پاکستان کے تمام بہترین امکانات کو ملیا میٹ کر دیا۔ انڈیا میں پہلے ہمارا ملک نہرو کے سو شلسٹ جنون کا شکار ہوا۔ اب وہ بھا جپا کے ہند تو جنون کا شکار ہو رہا ہے۔ یہ صرف خدا کو معلوم ہے کہ اس قسم کی جنونی سیاست بر صغیر ہند میں مزید کب تک جاری رہے گی۔

ہر سماج میں ایسے افراد ہو سکتے ہیں جو اپنے نظریے کے حق میں مجنونانہ یقین رکھتے ہوں۔ دوسرا طرف یہ بھی ایک حقیقت ہے کہ سماج میں ہمیشہ مختلف سوچ اور مختلف نظریہ رکھنے والے لوگ پائے جاتے ہیں۔ اب سوال یہ ہے کہ مختلف اور متقاضاً ہن رکھنے والوں کے درمیان حکومتی نظام کس طرح

بنایا جائے۔ یہ ضروری ہے کہ ہمارے پاس اس مقصد کے لئے پر امن اور قبل عمل فارمولہ موجود ہو۔ بصورت دیگر، ہر سماج ابدی طور پر تشدیک سماج بنارہے گا۔

یہ فارمولہ دریافت ہو چکا ہے اور اس فارمولے کا نام ڈیکوکریسی ہے۔ اس کا خلاصہ یہ ہے کہ سماج کے مختلف گروہ اس پر راضی ہو جائیں کہ حکومت سازی کا معاملہ ایکشن پر اس کے حوالے کر دیا جائے۔ ہر پانچ سال پر آزادانہ اور منصفانہ (free and fair) ایکشن منعقد کیا جائے۔ اس ایکشن میں جو گروہ بھی جائز طور پر اکثریت لائے اس کو مدد و مدت کے لئے حکومت (صحیح ترلفظ میں، ایڈنپرٹریشن) کا کام چلانے کا موقع دیا جائے۔ یہ فاتح گروہ دل سے راضی رہے کہ اگلے ایکشن میں اگر وہ ہمارا جاتا ہے تو وہ اسی طرح معتدل طور پر اپنی ہار کو قبول کر لے گا جس طرح اس سے پہلے اس نے اپنی جیت کو قبول کیا تھا۔

اس کے بعد وہ لوگ ہیں جو اپنے دماغوں میں کوئی اصلاحی نظریہ رکھتے ہیں مگر عوامی رائے بروقت ان کے ساتھ نہیں ہے۔ ایسے لوگوں کے لئے واحد صحیح اور قبل عمل بات یہ ہے کہ وہ انتظار کی پالیسی اختیار کریں۔ یعنی وہ جائز حدود میں اپنے نظریہ کی پر امن تبلیغ کریں۔ وہ لوگوں کو ایجاد کر کے ان کے ذہن کو اپنے موافق بنانے کی کوشش کریں۔ اس عمل میں وہ نہ کوئی تشددانہ طریقہ اختیار کریں اور نہ غیر اخلاقی طریقہ۔ وہ اسی طرح پر چار کے دائرہ میں اپنی تعمیری مہم جاری رکھیں۔ یہاں تک کہ وہ وقت آجائے جب کہ خود انتخابی عمل ان کے حق میں فیصلہ دے دے۔

39

۱۹۷۷ء میں جب ایک طرف انڈیا اور دوسری طرف پاکستان بنا تو اول دن ہی سے دونوں میں حریفانہ تعلق قائم ہو گیا۔ حریفانہ تعلق قائم ہونا کوئی بری چیز نہیں۔ وہ ترقی کا زینہ ہے۔ کہا جاتا ہے کہ امریکا کی ترقی کا راز روس کی صورت میں اس کے ایک حریف کا وجود میں آنا تھا۔ چنانچہ جب ۱۹۹۱ء میں سوویت یونین ٹوٹ گیا تو امریکی ماہرین یہ کہنے لگے کہ ہمیں اب کوئی دوسرا حریف تلاش کرنا چاہیے ورنہ ہمارے یہاں ترقی کا عمل رک جائے گا۔

واقع یہ ہے کہ حریفانہ کشاکش اپنی ذات میں کوئی بری چیز نہیں ہے۔ یہ خود فطرت کا بنایا ہوا کورس ہے۔ فطرت نے انسانی ترقی کے لئے یہی کورس مقرر کیا ہے کہ لوگوں میں مقابلے ہوں اور ان مقابلوں کے دوران ہر ایک اپنے کو اونچا دکھانے کی کوشش کرے اور اس طرح انسانیت کی مجموعی ترقی جاری رہے۔

انڈیا اور پاکستان کے درمیان جو حریفانہ کشمکش پیش آئی، وہ اپنی ذات میں اسی قسم کی ایک چیز تھی۔ مگر یہ حریفانہ کشمکش دونوں ہی ملک کے لئے تباہی کا ذریعہ بن گئی۔ اس کا سبب یہ ہے کہ ہمارے یہاں اس حریفانہ کشمکش نے منفی رخ اختیار کر لیا۔ ہمارے یہاں یہ حریفانہ کشاکش منفی کشاکش بن گئی، وہ ثابت رخ اختیار نہ کر سکی۔

ابتدا میں دونوں ملکوں کا میڈیا ایک دوسرے کے خلاف منفی پروپیگنڈے کے لئے وقف ہو گیا۔ جب ہندستان کا ایک ہندو پاکستان جاتا ہے اور وہاں اس کی ملاقات انفرادی سطح پر پاکستان کے مسلمانوں سے ہوتی ہے تو اس کو ہمیشہ ان کی طرف سے گرم جوشی اور مہمان نوازی کا تجربہ ہوتا ہے۔ وہ انڈیا واپس آ کر کہتا ہے کہ پاکستان کے لوگ تو ہم سے انسانیت اور پیار کے ساتھ ملتے ہیں پھر دونوں ملکوں میں قومی سطح پر دشمنی کوں۔

یہی معاملہ ان پاکستانی مسلمانوں کے ساتھ پیش آتا ہے جو پاکستان سے انڈیا آتے ہیں۔ اور یہاں کے ہندوؤں سے انفرادی طور پر ملتے ہیں۔ وہ بھی پاکستان واپس جا کر یہی بات کہتے ہیں کہ انڈیا کا ہندو تو ہم سے انتہائی پیار کے ساتھ ملا۔ پھر کیا وجہ ہے کہ قومی سطح پر دونوں ملکوں کے درمیان مسلسل دشمنی قائم ہے۔

اس کا جواب یہ ہے کہ دونوں ملکوں میں جب ہندو اور مسلمان آپس میں ملتے ہیں تو یہ ایک انسان کی دوسرے انسان سے ملاقات ہوتی ہے۔ جب بھی ایک انسان دوسرے انسان سے انفرادی طور پر ملے ملاقات فطرت کے دو پیکروں کے درمیان ہو گی، اور جہاں تک فطرت کا سوال ہے وہ ایک ہندو کے اندر بھی وہی ہے جو ایک مسلمان کے اندر ہے۔

مگر قومی تعارف کا معاملہ اس سے مختلف ہے۔ انفرادی ملاقات میں دونوں کی رہنمائی کی فطرت ہوتی ہے مگر ایک پاکستانی مسلمان جب ہندستانی قوم کے بارے میں جانا چاہے تو وہ اپنی اس واقفیت کو اخبارات کے ذریعہ حاصل کرتا ہے۔ اسی طرح جب ایک ہندستانی ہندو پاکستانی قوم سے آگاہ ہونا چاہے تو وہ بھی اخبارات کے ذریعہ یہ آگئی حاصل کرتا ہے۔ اور جیسا کہ معلوم ہے، اخبارات صرف نفرت اور عداوت کی باتیں چھاپتے ہیں۔ وہ حریف قوم کو ایک قابل نفرت دشمن کے روپ میں پیش کرتے ہیں۔

انفرادی اور قومی تصویر کا یہ فرق اس مطالعہ کے فرق کا نتیجہ ہے۔ اگر دونوں ملکوں کے اخبارات اور میڈیا کو ہٹا دیا جائے اور دونوں ملکوں کے لوگ ایک دوسرے کے بارے میں قومی تعارف بھی اسی طرح براہ راست حاصل کریں جس طرح وہ انفرادی تعارف براہ راست حاصل کرتے ہیں تو یہ تضاد ختم ہو جائے گا۔

40

قرآن کی سورہ نمبر ۱۰ میں فطرت کا ایک قانون ان الفاظ میں بتایا گیا ہے۔ ”پھر ہم نے ان کے بعد تم کو زمین میں با اقتدار بنایا تا کہ ہم دیکھیں کہ تم کیسا عمل کرتے ہو۔“ (یونس ۱۲)

اس سے معلوم ہوتا ہے کہ زمین میں جب کسی فرد یا گروہ کو سیاسی اقتدار ملتا ہے تو وہ اس کا ذاتی حق نہیں ہوتا۔ زمین خدا کی ہے اور وہی جس کو چاہتا ہے اس کو یہاں اقتدار عطا کرتا ہے، یہ اقتدار ہر ایک کے لئے صرف محدود مدت کے لئے ہوتا ہے، اور اس کا مقصد یہ ہوتا ہے کہ سیاسی موقع دے کر اس کو جانچا جائے کہ اس نے اپنے اختیار کو کس طرح استعمال کیا۔ پھر اس کی اس کارکردگی کی بنیاد پر آخرت میں اس کے لئے انعام یا سزا کا فیصلہ کیا جائے گا۔

اس اعتبار سے بر صغیر ہند کو دیکھتے۔ پانچ سو سال پہلے یہاں مختلف راجاؤں کی حکومت تھی۔ اس کے بعد مغلوں کا سیاسی دور آیا جو انہی سویں صدی کے وسط تک جاری رہا۔ اس کے بعد انگریزوں کو اس ملک میں سیاسی اقتدار ملا۔ یہ اقتدار ۱۹۴۷ء میں ختم ہو گیا۔ اس کے بعد ملک کے دو حصے

ہو گئے۔ ایک حصہ میں ہندو اکثریت کو سیاسی بالاتری حاصل ہوئی اور دوسرے حصہ میں مسلم اکثریت کو سیاسی بالاتری کی حیثیت حاصل ہوئی۔

پچھلے تمام سیاسی دور صرف وقت تھے۔ ان میں سے کوئی بھی مستقل نہ تھا۔ اسی طرح موجودہ سیاسی دور بھی صرف وقت ہے۔ دونوں میں سے کسی فرقہ کو نہیں سمجھنا چاہیے کہ اس کو مستقل طور پر زمین کے اس حصے کا سیاسی الٹ مینٹ مل گیا ہے۔ دونوں ہی گروہ، قرآن کے مطابق، مالک کائنات کی براہ راست نگرانی میں ہیں۔ وہ جب تک چاہے گا ان کا اقتدار ہے گا اور جب وہ چاہے گا دونوں کا اقتدار ختم کر کے کسی اور گروہ کو یہ سیاسی موقع دے دے گا۔

اس اعتبار سے دیکھئے تو ہندو اور مسلمان دونوں ہی گویا سیاسی امتحان ہاں میں بیٹھے ہوئے ہیں۔ دونوں ہی کو ایک مشترک پرچھ حل کرنا ہے، وہ پرچھ کیا ہے، وہ پرچھ یہ ہے کہ دونوں ہی اپنے آپ کو اس نظرِ ارضی کا مالک نہ سمجھیں بلکہ صرف اس کا امین سمجھیں۔ وہ اس سیاسی اقتدار کو اپنے لئے ایک ذمہ داری سمجھیں، نہ کوئی ذاتی حق کا معاملہ۔ وہ اس بارے میں آخری حد تک سنجیدہ ہوں کہ انھیں اپنے اختیار کو ذاتی خواہش کے تحت استعمال نہیں کرنا ہے بلکہ اس کو خدا کی مریضی کے تحت استعمال کرنا ہے۔ وہ پورے شعور کے ساتھ اس حقیقت کو اپنے ذہن میں تازہ رکھیں کہ انھیں اپنے ہر قول عمل کے لئے خدا کی عدالت میں اپنا حساب دینا ہے جہاں انصاف کے سوا کسی بھی دوسری چیز کی کوئی قیمت نہ ہوگی۔

دونوں فرقوں کو یہ جاننا چاہیے کہ انھیں یہ سیاسی موقع اس لئے دیا گیا ہے کہ وہ خدا کی زمین کو سنواریں، نہ کہ اس کو بگاڑیں۔ وہ خدا کے بندوں کو انصاف دیں، نہ کہ انھیں اپنے ظلم کا نشانہ بنائیں۔ وہ تمام انسانوں کو راحت پہنچائیں، نہ کہ انھیں نئے نئے مسائل میں الجہادیں، وہ ملک کے وسائل کو ملک کی ثابت تعمیر میں لگائیں، نہ کہ اس کو اپنے ذاتی عیش یا ذاتی برتری کے لئے استعمال کریں۔ وہ ان موقع کو خدا کی امانت سمجھیں، نہ کہ ذاتی ملکیت۔

صحیح کو جب سورج طلوع ہوتا ہے تو وہ اس بات کا پیغام دیتا ہے کہ مالک کائنات تمہاری نگرانی کر رہا ہے۔ ہر روز جب رات آتی ہے تو وہ یہ پیغام لاتی ہے کہ تمہارا عروج بھی لازماً زوال کا شکار

ہوگا۔ زمین کی مسلسل گردش بتارہی ہے کہ اس دنیا میں نہ کسی کی زندگی کے لئے ٹھہراؤ ہے اور نہ کسی کے سیاسی اقتدار کے لئے۔ یہ گویا دونوں گروہوں کے لئے، اور اس طرح تمام انسانوں کے لئے فطرت کی زبان میں خدا کی ایک چیتاویں ہے۔ داشمند وہ ہے جس کے لئے یہ چیتاویں اس کی اصلاح حال کا ذریعہ بن جائے اور نادان وہ ہے جو اس چیتاویں کو نظر انداز کر دے، اس کے لئے ذلت اور ناکامی کے سوا کوئی دوسرا انجام نہیں۔

41

۱۸۹۶ میں سوامی ویویکا نند امریکا گئے۔ وہاں وہ مذاہب کی پارلیمنٹ (شکا گو) میں شرکت کے لئے گئے تھے۔ اس دوران ایک روز یہ واقعہ پیش آیا کہ وہ شہر کی ایک سڑک پر چل رہے تھے۔ اس وقت حسب معمول ان کے جسم پر بغیر سلا ہوا گیر واکپڑا تھا۔ یہ منظر اس وقت اہل امریکا کے لئے نیا تھا۔ ایک امریکی عورت جو اپنے شوہر کے ساتھ سڑک پر چل رہی تھی اس نے سوامی جی کو دیکھ کر کہا: یہ آدمی مجھ کو جنٹل میں دکھائی نہیں دیتا۔ سوامی جی نے اس کی یہ بات سن لی۔ وہ اس کے قریب گئے اور نرمی سے کہا کہ محترم خاتون، مجھے معاف کیجئے۔ آپ کے ملک میں درزی ایک آدمی کو جنٹل میں بناتا ہے۔ مگر میں جس ملک سے آیا ہوں وہاں کردار کسی آدمی کو جنٹل میں بناتا ہے:

Excuse me madam. In your country tailor makes a man gentleman. But the country from which I come, character makes a man gentleman.

یہ سو سال پہلے کی بات ہے جب کہ انڈیا میں انگریزوں کی حکومت تھی۔ حال میں ایک کانفرنس میں شرکت کے لئے میں نے امریکا کا سفر کیا۔ وہاں میں نے ایک امریکی پروفیسر سے سوامی ویویکا نند کا مذکورہ واقعہ بتایا۔ امریکی پروفیسر نے توجہ کے ساتھ اس واقعہ کو سنا۔ اس کے بعد سنبھیگی کے ساتھ کہا کہ جناب، سو سال پہلے کیر کیٹر آپ کے ملک کی پہچان ہو گا مگر آج کیر کیٹر کی بات آپ کے ملک کے لئے ایک اسپورٹ آئی ہے، وہ لوکل کنز مپشن کی چیز نہیں۔

میں ہندستان کی آزادی سے تقریباً ۲۵ سال پہلے پیدا ہوا۔ میں ذاتی طور پر جانتا ہوں

کہ اس وقت کے ہندستان میں ہر طرف انسانی شرافت تھی۔ یہ کہنا صحیح ہو گا کہ اس وقت کیریکٹر انڈیا کی پہچان تھا۔ مگر آج معاملہ بالکل برعکس ہے۔ آج کرپشن اور بھرثٹا چار انڈیا کی پہچان بن چکا ہے۔ برٹش انڈیا کو ہمارے سیاسی لیدر غلام اغڈیا کہا کرتے تھے، اور آج کے انڈیا کو آزاد انڈیا کہا جاتا ہے۔ پھر کردار اور انسانیت کے اعتبار سے دونوں میں یہ فرق کیوں۔

جہاں تک میں سمجھتا ہوں، برٹش حکمرانوں نے اس زمانے میں ملک میں کنٹرول قائم کر رکھا تھا۔ اس کنٹرول کے تحت اخلاقی ڈسپلن بھی قائم تھا۔ آزادی کے بعد یہ خارجی کنٹرول ختم ہو گیا۔ اب ملک کا ہر شہری اپنے آپ کو آزاد محسوس کرنے لگا۔ اس نئے ماحول میں اخلاقی اقدار (moral values) کا نظام صرف سلف ڈسپلن کے تحت قائم رہ سکتا تھا۔ مگر بد قسمتی سے سلف ڈسپلن کا مزاج آزاد ہندستان کے شہریوں میں موجود ہی نہ تھا۔ یہی وجہ ہے کہ آزادی ہمارے ملک میں انارکی بن کر رہ گئی۔

سلف ڈسپلن کسی آزاد سماج کے لئے بے حد ضروری ہے۔ اس قسم کا ڈسپلن افراد کی شعوری تعمیر کے ذریعہ آتا ہے نہ کہ سیاسی معنوں میں صرف آزادی حاصل کر لینے سے۔ اسی خاص اہمیت کی بنا پر آزادی سے پہلے ملک کے کچھ مدد بری یہ کہتے تھے کہ سیاسی آزادی لانے سے پہلے ہمیں عوام کو ایجوکیٹ کرنا ہے۔ شعوری تربیت کے ذریعہ ہمیں لوگوں کے اندر یہ صلاحیت پیدا کرنا ہے کہ وہ آزادی کا تحمل کر سکیں۔ مگر اس زمانے کے لیدر اپنے سیاسی جوش کے تحت یہ سمجھتے تھے کہ غلامی کا خاتمه ہر براہی کا خاتمه ہے اور سیاسی آزادی کو لانا ہر بھلانی کو لانے کے ہم معنی ہے۔ مگر ان کا یہ اندازہ خوفناک حد تک غلط تھا۔ آج ہم ان کی اسی غلطی کو بھگت رہے ہیں۔

42

۱۹۹۷ء میں میں نے اٹلی کا سفر کیا۔ اس سلسلے میں چند دن روم میں میرا قیام رہا۔ اسی زمانے میں اٹلی کی اقتصادیات کے بارے میں اخباروں میں یہ خبر چھپی تھی کہ اٹلی کی شرح ترقی (rate of growth) یورپ کے دوسرے تمام ملکوں سے زیادہ ہے۔ میں نے ایک اطالوی پروفیسر سے پوچھا کہ آپ کے ملک میں سیاسی استحکام نہیں۔ یہاں بار بار حکومتیں بدلتی رہتی ہیں۔ اس کے باوجود اٹلی کی اقتصادیات

میں تیز رفتار ترقی کا سبب کیا ہے۔ انھوں نے جواب دیا کہ یہ صحیح ہے کہ ہمارے ملک میں سیاسی استحکام نہیں، مگر سیاسی ادارہ کے باہر جو سٹم ہے وہ بہت مستحکم (stable) ہے۔ یہی وجہ ہے کہ سیاسی عدم استحکام کے باوجود ہمارے ملک میں اقتصادی ترقی کا سفر جاری رہتا ہے۔

پچھلے کئی سالوں کے تجربے کے بعد اب یہ ثابت ہو چکا ہے کہ ہندستان میں سیاسی استحکام مستقبل بعید تک ممکن نہیں۔ ایسی حالت میں ملک کے لئے ہمیں کیا کرنا ہے، اس کا ایک قابل تقاضہ نمونہ اٹلی کے تجربہ میں پایا جاتا ہے۔ اس کے مطابق، اب ہمیں یہ کرنا ہے کہ سیاسی استحکام کا انتظار کئے بغیر غیر سیاسی سطح پر مستحکم نظام قائم کرنے کی کوشش میں اپنی ساری قوت لگادیں۔

خوش قسمتی سے ایک حد تک یہ نظام ہمارے یہاں موجود ہے۔ آزادی کے بعد ہمارے سو شلسٹ حکمرانوں نے نیشنلائزیشن اور پلک سیکٹر کی صورت میں جو مصنوعی نظام بنایا تھا، اس کے بعد ملک کا انجام عین وہی ہونا چاہئے تھا جو اسی قسم کے تجربے کے بعد سابق سوویت یونین کا ہوا۔ مگر ہمارا ملک اس قسم کی کامل تباہی سے بچ گیا۔ اس کی وجہ یہ ہے کہ ہمارے ملک میں نام نہاد سو شلسٹ سیکٹر کے ساتھ بھی سیکٹر بھی موجود تھا۔ یہ ایک معلوم حقیقت ہے کہ آزادی کے بعد ہمارے حکمرانوں نے ملک کی قیمتی دولت استعمال کر کے جو سو شلسٹ سیکٹر بنایا تھا وہ مکمل طور پر ناکام رہا۔ اس کے باوجود ملک کا کامل تباہی سے بچ جانا جس وجہ سے ممکن ہوا وہ یہی بھی سیکٹر تھا جو ہمارے سو شلسٹ حکمرانوں کے علی الرغم ملک میں قائم رہا۔

اسی کے ساتھ اخلاقیات کا جو ماحول آج ہمارے ملک میں پایا جاتا ہے، اس میں ہمارے حکمرانوں کا کوئی حصہ نہیں۔ یہ تمام تر ان غیر سیاسی کوششوں کا نتیجہ ہے جو ملک کے مذہبی گروہ اپنے اپنے ادارے میں کرتے رہے ہیں۔ مثلاً مسلمان مسجدوں اور مدرسے اسلامی اداروں کی سطح پر، اسی طرح ہندو اپنے مختلف دھارم کے اداروں کی سطح پر، وغیرہ۔ ضرورت ہے کہ غیر سیاسی سطح کی ان تغیری کوششوں کو مزید اضافے کے ساتھ جاری رکھا جائے، کیوں کہ یہی وہ مقام ہے جہاں ملک کے لئے کسی بہتر مستقبل کی کرن دکھائی دیتی ہے۔

انڈیا اور پاکستان

انڈیا اور پاکستان

انڈیا اور پاکستان دونوں بظاہر ایک دوسرے کے حریف ملک ہیں۔ مگر دونوں کے درمیان سیاست اور دوسرے اعتبار سے حیرت انگیز مشاہدہت پائی جاتی ہے۔ میرے مطالعہ کے مطابق، دونوں ملکوں کے مسائل بھی ایک ہیں اور ان کے اسباب بھی ایک۔

دونوں ملکوں میں یکساں طور پر سیاسی عدم استحکام پایا جاتا ہے۔ دونوں ہی ملک اقتصادی اعتبار سے دنیا کے پسمندہ ملکوں میں شمار ہوتے ہیں۔ دونوں ہی ملکوں میں یہ المیہ پیش آیا کہ دونوں ہی ملک بلند بالگ دعووں کے ساتھ وجود میں آئے مگر آدمی صدر سے زیادہ مدت گزرنے کے باوجود دونوں ملکوں میں کوئی قابل ذکر ترقی نہ ہو سکی۔ اگر بظاہر کوئی ترقی کا واقعہ ہوا ہے تو وہ عالمی ترقیاتی سیلا ب کا صرف ایک چھینٹا ہے، اور اس قسم کا خارجی چھینٹا دنیا کے ہر ملک کے حصہ میں آیا ہے، خواہ وہ کوئی چھوٹا ملک ہو یا کوئی بڑا ملک۔

ضرورت ہے کہ اس پورے معاملہ کا دوبارہ اندازہ (re-assessment) کیا جائے۔ اور یہ اندازہ انہائی بے لگ ہو جتی کہ اگر انڈیا اور پاکستان کے اعظم اور اکابر اس کی زد میں آئیں تب بھی اس اندازہ کی موضوعیت (objectivity) کو ممتاز رہنے ہونے دیا جائے۔
ابتدا کی تبصرہ

۱۹۴۷ سے پہلے ہندستانی قیادت کا ذہن یہ تھا کہ ساری برائیوں کی جڑ غلام لینڈ ہے اور ساری بھلائیوں کی جڑ آزاد لینڈ۔ اس ذہن کے تحت انہوں نے اپنی ساری طاقت اس محاذ پر لگادی کہ وہ ہندستان کو سیاسی غلامی سے نکال کر سیاسی آزادی کے دور میں پہنچائیں۔

عظمیم کوششوں اور قربانیوں کے بعد ۱۹۴۷ء میں یہ نشانہ پورا ہو گیا۔ اب ہونا یہ چاہئے تھا کہ آزاد ہندستان اس خواب کی تعبیر بن جائے جس کو مہاتما گاندھی نے بانبل کے الفاظ کو مستعار لیتے ہوئے یہ کہا تھا کہ میرا مشن ہر آنکھ کے آنسو پوچھنا ہے۔ مگر عملًا اس کے بر عکس ہوا۔ روئے والوں

کے آنسو تو خشک نہیں ہوئے، البتہ رونے والی آنکھوں میں مزید اضافہ ہو گیا۔

اس معاملہ کی آخری حدیہ ہے کہ جن اہل مغرب کی سیاسی ماتحتی کو غلامی بتا کر اس کے خلاف آزادی کی جنگ لڑی گئی اور عظیم قربانی کے بعد اس سے نجات حاصل کی گئی تھی، آزادی کے بعد ہندستان کے بہترین ذہن ہندستان سے بھاگ کر دوبارہ انھیں اہل مغرب کے دیار میں پہنچنے لگے۔ چنانچہ آج ہمارے بہترین ذہن ہندستان کے آزاد لینڈ سے نکل کر برطانیہ اور امریکا کے ”غلام لینڈ“ میں جا کر آباد ہو رہے ہیں۔

آزادی کے بعد پیش آنے والے اس ظاہرہ کو عام طور پر برین ڈرین (brain drain) کہا جاتا ہے۔ ایک تعلیم یافتہ ہندو جو ہندستان سے نکل کر مغرب میں جا کر آباد ہو گیا ہے اس سے کسی نے اس برین ڈرین کی شکایت کرتے ہوئے کہا کہ آپ لوگ اپنے دلیش کو چھوڑ کر کیوں باہر چلے جا رہے ہیں۔ اس نے جواب دیا:

Brain drain is better than the brain in drain.

اس جواب کا مطلب یہ تھا کہ ہندستانی دماغوں کا مغربی ملکوں میں جا کر ترقی کرنا اس سے بہتر ہے کہ وہ ہندستان کے غیر موافق ماحول میں پڑے رہیں اور ترقی نہ کر سکیں۔ اس تجربہ سے معلوم ہوتا ہے کہ غلام لینڈ اور آزاد لینڈ کی تقسیم درست نہ تھی۔ اگر یہ تقسیم درست ہوتی تو یہ عجیب و غریب واقعہ پیش نہ آتا کہ لوگ اپنے دلیش میں آزادی کی زندگی کو چھوڑ کر بدلیش میں جا کر دوبارہ نئی قسم کی غلامی کو خود سے اپنے لئے قبول کر لیں۔

یہی معاملہ ۱۹۷۷ سے پہلے کی مسلم قیادت کا ہوا۔ اس قیادت نے یہ فرض کر لیا کہ تمام خوبیوں کا سرچشمہ مسلم لینڈ (Muslim land) ہے، اور تمام بائیوں کا سرچشمہ نامسلم لینڈ (non-Muslim land) ہے۔ اس نظریہ کے تحت ایک پرشور تحریک شروع کی گئی۔ اور زبردست ہنگاموں اور بے شمار قربانیوں کے بعد آخر کار اگست ۱۹۷۷ میں برصغیر ہند کے ایک حصہ میں یہ مسلم لینڈ بن گیا۔

اب ہونا یہ چاہئے تھا کہ یہ مسلم لینڈ اس علاقہ کے تمام مسلمانوں کے لئے ان کے خوابوں کی تعبیر بن جاتا۔ یہاں ان کو دینی اعتبار سے مکمل طور پر ایک موافق ماحول حاصل ہوتا۔ یہاں ان کا جان

وہ مال پوری طرح محفوظ ہو جاتا۔ یہاں ان کے لئے ترقی کے تمام دروازے کھل جاتے۔ یہاں وہ، اپنے خیال کے مطابق، مسلمانوں کی عظمت رفتہ کا شاندار گنبد از سر نوبنا کر کھڑا کر دیتے۔ زمین کا یہ خطہ پورے معنوں میں ایک پاک سرزی میں بن کر ان کے لئے گھوارہ مسرت کی صورت اختیار کر لیتا۔

مگر نتیجہ بالکل برعکس تکلا۔ مسلم لینڈ خود مسلمانوں کے لئے ایک غیر مطلوب ملک بن گیا۔ یہاں تک کہ لوگ مایوس ہو گئے اور مسلم لینڈ سے نکل کر نان مسلم لینڈ میں جا کر آباد ہونے لگے۔ میں نے امریکا میں آباد بہت سے پاکستانیوں سے پوچھا کہ آپ لوگ پاکستان کو چھوڑ کر یہاں کیوں آباد ہو گئے۔ تقریباً ان لوگوں کا جواب صرف دو تھا۔ کسی نے کہا کہ پاکستان میں ہمارے لئے ترقی کے زیادہ موقع نہ تھے۔ کسی کا جواب یہ تھا کہ پاکستان میں ہم کو سیکورٹی حاصل نہیں تھی۔

یہ ایک حیرت انگیز واقعہ ہے کہ برصغیر ہند کے مسلمانوں نے اپنی قیادت کے تحت یہ پر شور مطالبه کیا تھا کہ ہمیں اپنے دین کے مطابق رہنے کے لئے ایک علیحدہ ملک چاہئے۔ ہم ایک غیر مسلم ملک میں اپنے دین کے مطابق نہیں رہ سکتے۔ مگر جب خود ان کے اپنے نشانے کے مطابق، ان کا مسلم لینڈ بن گیا تو یہاں بھی عین وہی واقعہ ہوا جو گاندھی اور نہرو کے ”آزاد لینڈ“ میں ہوا تھا۔ یعنی لاکھوں مسلمان اس مسلم لینڈ سے نکل کر دوبارہ امریکا اور یورپ کے ”نان مسلم لینڈ“ میں پہنچ گئے۔ اور اب وہ وہاں کی شہریت لے کر پر مسرت زندگی گزار رہے ہیں، حتیٰ کہ ان کا ایک نمائندہ اسٹچ پر پفرخ طور پر کہتا ہے کہ:

I am proud to be an American Muslim.

یہ تجربہ بتاتا ہے کہ ۱۹۷۳ سے پہلے مسلم لینڈ اور نان مسلم لینڈ کی جو تقسیم کی گئی، وہ درست نہ تھی۔ اگر وہ کوئی درست تقسیم ہوتی تو اس ایکیم کا یہ المناک انجام نہ ہوتا کہ وہ حقوق سے نکلا کر اس طرح پاش پاش ہو جائے۔

قائدین کا کردار

میری عمراب (۱۹۹۹) بھری کیلندر کے اعتبار سے اسی سال ہو چکی ہے۔ میں نے اپنی تقریباً ساری عمر مختلف علوم کے مطالعہ میں گزاری ہے۔ میرے مطالعہ کے مطابق، کسی قوم کے مستقبل کو بنانے اور بگاڑنے میں ہمیشہ ان لوگوں کا حصہ ہوتا ہے جن کو قرآن میں اکابر قوم (الانعام ۱۲۳) کہا گیا ہے۔

اس کی وجہ یہ ہے کہ یہ دراصل کسی قوم کے اکابر ہی ہیں جو اس کے مزاج ساز (opinion makers) ہوتے ہیں۔ یہی لوگ کسی قوم کو سمت کا شعور (sense of direction) دیتے ہیں۔ یہی لوگ کسی قوم میں وہ روایات قائم کرتے ہیں جن پر پوری قوم چلنگتی ہے۔ یہی لوگ کسی قوم کے لئے عملی نمونہ کی حیثیت رکھتے ہیں۔ اور پھر یہی وہ لوگ ہیں جو کسی قوم میں بننے والی تاریخ کا آغاز کرتے ہیں۔ خلاصہ یہ کہ یہ لوگ تاریخ کے معمار ہوتے ہیں۔ وہ قوم کو صحیح رخ دیں تو قوم اپنی صحیح منزل تک پہنچتی ہے۔ اور اگر وہ قوم کو غلط رخ دیں تو قوم کا وہ حال ہوتا ہے جس کو ایک عربی شاعر نے ان الفاظ میں بیان کیا ہے:

اذا كان الغراب رئيس قوم سيمهديهم الى دار البار
حقیقت یہ ہے کہ کسی قوم کے اکابر ہی اس قوم کا مستقبل ہیں۔ یہی لوگ قوم کی قسمت کو بنانے والے بھی ہیں اور قوم کی قسمت کو بگاڑنے والے بھی۔

انڈیا کے اکابر

اب سب سے پہلے انڈیا کو لیجئے، میرے نزدیک انڈیا کے تمام مسائل و مصائب کے ذمہ دار بنیادی طور پر تین لوگ ہیں۔ مہاتما گاندھی، جواہر لال نہرو، اور انہا پسند ہندو کا وہ گروہ جس کے نتیجے میں ہندوؤں میں وہ تنظیم وجود میں آئی جن کے مجموعہ کو سنگھ پر یو اکھا جاتا ہے۔

محبھے مہاتما گاندھی کی حب الوطنی پر کوئی شک نہیں، مگر یہ بھی ایک حقیقت ہے کہ مہاتما گاندھی ہی موجودہ المناک صورت حال کے پہلے ذمہ دار ہیں۔ ان کے مخصوص طریق کارنے ملک کوئی مہلک تھے۔ مثلاً یہ کہ انھوں نے اسکول اور کالج اور یونیورسٹی میں تعلیم پانے والے نوجوانوں کو ابھارا کہ وہ اپنی تعلیم کو چھوڑ دیں اور باہر آ کر ان کی ”پر امن عوامی فونج“ میں اضافہ کریں۔ اس جذباتی نعرہ کے نتیجہ میں یہ ہوا کہ پوری زیر تعلیم نسل کیمپس سے نکل کر سڑکوں پر آگئی۔ یہاں تک کہ پورا تعلیمی نظام منتشر ہو کر رہ گیا۔ وہ تعلیمی روایات جو صدیوں سے چلی آرہی تھیں وہ اچانک درہم پر ہم ہو کر رہ گئیں۔ اگر یہ، اگرچہ خود اپنے انٹرست کے تحت، ملک کے حق میں، ایک بے حد مفید کام کر رہے تھے۔

انھوں نے پورے ملک کو تعلیم یافتہ بنانے کی ایک زبردست مہم چھپیر کھی تھی۔ عنقریب وہ وقت آنے والا تھا جب کہ ہندستانی سماج صدقی صد تعلیم یافتہ سماج بن جائے۔ مگر مہاتما گاندھی کی تحریک نے اس تعلیمی تسلسل کو توڑ دیا۔ اور بلاشبہ تمام فقصانوں میں یہ سب سے بڑا فقصان ہوا۔

تعلیم صرف سروں کے لئے نہیں ہوتی۔ تعلیم کا سب سے بڑا مقصد قوم کو باشمور ہونا ہے۔ اور یہ صرف باشمور قوم ہے جس کے درمیان کوئی بڑا کام کیا جاسکتا ہے۔ مگر مہاتما گاندھی غالباً حقیقت سے آشنا ہے۔ ان سے کسی نے کہا کہ ہندستان ابھی ایک غیر تعلیم یافتہ ملک ہے، اور غیر تعلیم یافتہ لوگ آزادی کا تخلی نہیں کر سکتے۔ مہاتما گاندھی کا سادہ جواب یہ تھا: میرے دلیش کے لوگ اٹکھٹ ہیں، مگر وہ اگیانی نہیں ہیں۔ کاش مہاتما گاندھی کو یہ معلوم ہوتا کہ اٹکھٹ لوگ ہی اگیانی ہوتے ہیں۔ اگر وہ اس راز کو جانتے تو وہ بھی بھی ملک میں جاری شدہ تعلیمی عمل کو اس طرح درہم برہم نہ کرتے۔ یہ دراصل تعلیمی اعتبار سے ہندستانی سماج کا پھٹپڑا پن ہی تھا جس کا نتیجہ یہ ہوا کہ آزادی ہمارے یہاں عملاً وہ چیز بن گئی جس کو امریکی پروفیسر گال بریتھ (وفات ۲۰۰۶) نے فنشنگ انارکی (functioning anarchy) سے تعبیر کیا تھا۔

مہاتما گاندھی نے اپنے تمام تر وطنی اخلاص کے باوجود، ایک اور غلطی یہ کی کہ انھوں نے عوام کو انگریزوں کے خلاف ابھارنے کے لئے وہ تحریک چلانی جس کو چرخ تحریک کہا جاتا ہے۔ مہاتما گاندھی کی اس تحریک میں چرخ ادارا صل ایک علامت تھا جس کے ذریعہ وہ ہندستان میں انگریزوں کے صنعتی نفوذ کو روکنا چاہتے تھے۔ وہ چاہتے تھے کہ ہندستانی لوگ برطانی مال کا باہیکاٹ کریں۔ دوسرے لفظوں میں یہ کہ وہ ملک میں مشینی ٹکڑے کے بجائے دست کاری ٹکڑے کو فروغ دیں۔

یہ تحریک یقینی طور پر ایک سیاسی مقصد کے تحت چلائی گئی، نہ کہ حقیقتاً اقتصادی مقصد کے تحت۔ میں یوپی کے ایک دورافتادگاؤں میں پیدا ہوا مگر مہاتما گاندھی کی تحریک اس طرح ملک گیر سطح پر پھیل گئی تھی کہ میرے چھوٹے سے آبائی گاؤں میں بھی یہ ہوا کہ ماچھڑا اور لنکا شائر کی ملوں میں بنے ہوئے کپڑے گھروں سے نکلوائے گئے اور پھر باہر کے ایک میدان میں ڈھیر کر کے تالیوں کے شور میں ان کو جلا دیا گیا۔

مہاتما گاندھی کی یہ تحریک بظاہر بدیشی مال کے بائیکاٹ کی تحریک تھی مگر عملاً وہ بدیشی ملننا لو جی سے بائیکاٹ کے ہم معنی تھی۔ اس تحریک نے ملک کو ایک ناقابل تلافی نقصان پہنچایا۔ انگریز، اگرچہ اپنے امپرسٹ کے تحت مگر ملک میں ایک نہایت اہم انقلاب لارہے تھے، اور وہ تھا ملک کا انڈسٹریلائزیشن۔ یعنی ملک میں مشینی صنعت کو فروغ دینا۔ مگر مہاتما گاندھی کی سودیشی تحریک نے اس عمل کو لمبے عرصہ تک کے لئے روک دیا۔

مہاتما گاندھی کا یہ ایک بہت بڑا کارنامہ ہے کہ انہوں نے آزادی کی جدوجہد کو تشدد کے راستے سے ہٹایا اور پر امن جدوجہد کے راستے پر ڈالا۔ اس طرح انہوں نے ہندستانیوں کو جان و مال کے نقصان سے بچالیا جو تشدد انہ طریق کار کے نتیجے میں پیش آ رہا تھا۔ مگر طریق کار کے اس فرق کے باوجود ایک چیز پھر بھی مہاتما گاندھی کو درکار تھی اور وہ تھی ”طااقت“۔ کیوں کہ آزادی کی تحریک کسی نہ کسی طاقت ہی کے زور پر چل سکتی تھی۔ یہاں مہاتما گاندھی نے یہ کیا کہ عوامی مظاہروں کو طاقت کے طور پر استعمال کیا۔ وہ عوام کو ہرگوشے سے نکال کر سڑکوں اور میدانوں میں لے آئے۔

یہ کوئی سادہ عمل نہ تھا۔ اس کے لئے مہاتما گاندھی اور ان کے ساتھیوں کو روایت کو توڑنا پڑا۔ ہر سماجی ڈھانچے کو بکھیرنا پڑا۔ حتیٰ کہ قانون ٹکنی کو بھی ایک جائز بلکہ پر خر عمل کی صورت میں پیش کرنا پڑا۔ اس تدبیر کے نتیجے میں مہاتما گاندھی کی تحریک کو عوامی بھیڑ تو مل گئی جس کے ذریعہ برٹش راج کو موثر طور پر چیلنج کیا جاسکے۔ مگر اس کا دوسرا نقصان یہ ہوا کہ ملک میں صدیوں سے قائم شدہ روایات کا احترام ختم ہو گیا۔ ان کا یہ عمل اپنے نتیجے کے اعتبار سے پوری سوسائٹی کو ڈی اسٹبلائز کرنے کے ہم معنی تھا۔ آزادی سے پہلے میں نے اپنی نوجوانی کی عمر میں ہندستان میں اخلاقی اقدار اور انسانی روایات کے اعتبار سے ایک مستحکم سماج دیکھا تھا مگر آزادی کے بعد میں ایک غیر مستحکم سماج میں جینے کے لئے مجبور ہو گیا۔ (de-stabilised society)

کسی قوم کے ترقیاتی سفر میں اس قسم کی خلل اندازی تباہ کن حد تک مہلک ثابت ہوتی ہے۔ اور یہی ہمارے ملک میں پیش آیا۔ آزادی سے پہلے وسیع برٹش امپائر میں ہندستان سب سے زیادہ تیزی

سے ترقی کرنے والا ملک بنا ہوا تھا۔ مگر آزادی کے بعد دنیا کے ملکوں میں ترقی کے اعتبار سے وہ بہت زیادہ پچھڑ گیا اور اس پچھڑے پن کا واحد سب سے بڑا سب مہاتما گاندھی اور ان کے ساتھیوں کی بھی غیر حقیقت پسندانہ سودی شیخ تحریک تھی۔ ہندستان کے صنعتی عمل میں اس نام نہاد سودی شیخ تحریک نے اگر یہ خلل نہ ڈالا ہوتا تو تقریباً یقین کے ساتھ یہ کہا جاسکتا ہے کہ انڈیا آج دنیا کے نقشہ پر ایک صنعتی دیو (industrial giant) کے روپ میں دکھائی دیتا۔

سوشلزم کا ناکام تجربہ

آزادی کے بعد ہندستان کی سیاسی باگ ڈور جواہر لال نہرو کے ہاتھ میں آئی۔ اگر ان کے سیاسی رفیقوں کو شامل کر لیا جائے تو یہ کہا جاسکتا ہے کہ جواہر لال نہرو کی قیادت پورے چالیس سال تک ملک کی قسمت کی مالک بنی رہی۔ آزادی کے بعد ملک کے سیاسی اور اقتصادی اور سماجی ڈھانچے کی تشكیل تمام ترنہرو اور ان کے گروپ نے انجام دی۔

جو اہر لال نہرو کی بنیادی خامی یہ تھی کہ وہ ایک رومانی مفکر (romantic thinker) تھے۔ ان کے اس مزاج کا نتیجہ یہ ہوا کہ وہ اپنی ابتدائی عمر ہی میں سو شلسٹ بن گئے۔ انہوں نے ۱۹۳۶ء میں چھپنے والے اپنے آٹو بائیوگرافی میں لکھا تھا کہ — مسئلے کا کوئی حل اشتراکی نظام (socialist order) کے سوا نہیں۔ پہلے قومی دارہ کے اندر اور پھر ساری دنیا میں جس میں دولت کی پیدائش اور تقسیم ریاست کی نگرانی میں مفاد عاملہ کے لحاظ سے کی جائے۔ (صفحہ ۵۲۳)

یہ نظریہ سو سال پہلے بظاہر خوبصورت معلوم ہوتا تھا مگر اب تمام فکری اور عملی حقوق یہ ثابت کر چکے ہیں کہ یہ سوچ رومانی خوش خیالی کے سوا اور کچھ نہ تھی۔ اس کا خارجی ثبوت یہ ہے کہ سوویت یونین کے تحت قائم ہونے والا سو شلسٹ ایک پر چھتر سال کے تجربہ کے بعد ۱۹۹۱ء میں اس طرح ڈھنپڑا جیسے کہ وہ ریت کا ایک محل تھا جس کی سرے سے کوئی بنیاد ہی نہ ہو۔ دوسری طرف ہندستان میں بلند بانگ دعوؤں کے ساتھ قائم کیا جانے والا ہمالیائی پیلک سیکھ کاغذی راون کی طرح دھڑام سے گرپڑا یہاں تک کہ اس صنعتی ملکہ کو ٹھکانے لگانے کے لئے ڈس انوٹمنٹ (dis-investment) کی مستقل وزارت مرکزی کابینہ میں قائم کرنی پڑی۔

سوشلسٹ نظام کی بنیادی کمزوری یہ ہے کہ وہ ایک غیر فطری نظام ہے، اور اس دنیا میں کسی ایسے نظام کا چنان ممکن نہیں جو فطرت کی نفی پر قائم کیا گیا ہو۔

انسان کو مسلسل سرگرم رکھنے کے لئے فطرت نے جو نظام قائم کیا ہے وہ مسابقت (competition) کا نظام ہے۔ فطرت نے ہر انسان کے اندر ذاتی امپرسٹ کا جذبہ رکھا ہے۔ اس جذبے کے تحت ہر آدمی ترقی کی طرف دوڑنا چاہتا ہے۔ جب ایک ہی وقت میں سماج کے بہت سے لوگ ترقی کی دوڑ لگا رہے ہوں تو ان میں ہر ایک دوسرا کے لئے چیلنج بن جاتا ہے۔ یہ چیلنج ہر آدمی کو مجبور کرتا ہے کہ وہ اپنے امکانات کو زیادہ سے زیادہ بہتر طور پر استعمال کرے اور اس طرح زیادہ بہتر کارکردگی کا ثبوت دے کر دوسروں کے مقابلہ میں نہ صرف وہ زندہ رہے بلکہ ان سے آگے بڑھ جائے۔ یہی وہ عمل ہے جس کو مشہور مورخ آرنلڈ ٹوان بی نے چیلنج ریپانس میکنزم (challenge-response mechanism) کے عمل کا نام دیا ہے۔

یہ نظام کسی نام نہاد استحصالی طبقہ کا قائم کیا ہوا نہیں ہے۔ وہ فطرت کے اٹل قوانین پر مبنی ہے۔ یہ خود فطرت ہے جس نے انسانی ترقی کے لئے عمل کا یہ کورس مقرر کیا ہے۔ کوئی شخص اس کورس کو مصنوعی طور پر معطل کر کے اپنے لئے خود کشی کا سامان تو کر سکتا ہے، جیسا کہ کمیونٹ روں میں کلی طور پر اور سوشنلسٹ اٹلیا میں جزئی طور پر پیش آیا۔ مگر کسی کے لئے یہ ممکن نہیں کہ وہ انسانی ترقی کے عمل کا کوئی دوسرا کورس مقرر کر سکے۔

آزادی کے بعد جو اہر لال نہرو کی قیادت میں ہندستان میں سوشنلسٹ اور پلانگ اور پیک سیکٹر اور اقتصادی کنٹرول کا جو نظام بنایا گیا وہ براہ راست طور پر ہندستان کی موجودہ تباہی کا ذمہ دار ہے۔ یہ نظام جس کو زیادہ بہتر طور پر اسٹیٹ ازم یا اسٹیٹ اکانومی کا نظام کہا جا سکتا ہے۔ اس کا مطلب یہ تھا کہ پوری قوم کو ایسے افسروں اور ملازموں اور کارکنوں میں تبدیل کر دیا جائے جو سرکاری طور پر مraudat یافتہ ہوں اور جن کو ہر معاملہ میں سرکاری سرپرستی حاصل ہو۔

اس نظام نے عین اپنی فطرت کے مطابق، لوگوں سے عمل کا جذبہ (incentive) چھین لیا۔

لوگ یہ سمجھنے لگے کہ خواہ وہ کام کریں یا نہ کریں انھیں مہینے کے آخر میں بہر حال ان کی مقرر تجوہ اہل جائے گی۔ اس مزاج نے پوری قوم کو کاہل (lethargic) بنادیا۔

اس نام نہاد سو شلسٹ نظام کا دوسرا نقصان یہ ہوا کہ ہر معاملہ وزیروں اور افسروں کی اجازت پر منحصر ہو گیا، جب تک یہ سرکاری لوگ اپنا دستخط ثابت نہ کریں اس وقت تک کوئی بھی کام وقوع میں نہیں لایا جا سکتا تھا۔ یہی وہ چیز ہے جس نے موجودہ ہندستانی معاشرہ کو بھر شنا چار اور بد عنوانیوں سے بھر دیا۔ سماجی علوم کے ماہر لارڈ ایکشن نے درست طور پر کہا تھا کہ — اقتدار بالکل بگاڑ دیتا ہے، اور کامل اقتدار بالکل بگاڑ دیتا ہے:

Power corrupts, and absolute power corrupts absolutely.

جن لوگوں کے پاس اقتدار ہو، وہ فطری طور پر یہ سمجھنے لگتے ہیں کہ میں جو چاہوں کروں، میں دوسروں کے ہاتھ پکڑ سکتا ہوں مگر میرا ہاتھ کوئی پکڑنے والا نہیں۔ یہ مزاج آدمی کو ہمیشہ استھان (exploitation) کی طرف لے جاتا ہے۔ وہ چاہنے لگتا ہے کہ اپنی مقتندر حیثیت کی زیادہ سے زیادہ قیمت وصول کرے۔ یہی کرپشن کی اصل جڑ ہے۔ اسی سے رشت اور افسرشاہی اور دوسری تمام بد عنوانیاں پیدا ہوتی ہیں۔ اس حقیقت کو سامنے رکھئے تو یہ کہنا بالکل درست ہو گا کہ سو شلسٹ سماج ایک ایسے بد عنوان سماج کا خوبصورت نام ہے جس میں سماج کے سب سے زیادہ کرپٹ طبقہ کو قومی اقتصادیات کا انچارج بنادیا گیا ہو۔

کٹڑ وادی طبقہ

ملک کے موجودہ بگاڑ کی تیسری ذمہ داری ان لوگوں پر ہے جن کو سنگھ پر یو ار کہا جاتا ہے۔ یہ کٹڑ وادی پر یوار مختلف ہندو مفکرین کے اثر کے تحت بنائی ہے۔ کسی ایک ہندو مفکر کے ساتھ اس کو منسوب کرنا شاید ممکن نہیں۔

سنگھ پر یوار اصل ہندو احیاء پرستی کے تحت بننے والے گروہوں کے مجموعہ کا نام ہے۔ یہ ماضی پرست مفکرین ہندو دھرم اور ہندو کلچر سے گھرے طور پر متاثر تھے۔ وہ اس کو ملک کی پر فخر و راشت

سبجھتے تھے۔ اس کے تحت ان کے اندر یہ سوچ بنی کہ ملک کی ترقی کا واحد راز یہ ہے کہ ہندو سنکریتی کو یہاں رانچ کیا جائے۔ اور ہندو پلچر پر مبنی قومیت (cultural nationalism) کو ملک کی قومیت کی بنیاد پر اقرار دیا جائے۔ اس نظریہ کے تحت انڈیا ہندو انڈیا کا دوسرا نام تھا۔ اس کے اعتبار سے مسلمان ہندو دھرم یا ہندو سنکریتی کا محمدی سکٹ تھے اور عیسائی اس کا مسیحی سکٹ۔

ہندو احیاء کا یہ ذہن بیسویں صدی کے آغاز میں پیدا ہوا۔ عجیب بات ہے کہ عین اسی زمانہ میں مغربی تعلیم کے نتیجے میں ہندوؤں میں بڑے پیمانہ پر موڑ نرم کا ذہن بھی پیدا ہو گیا۔ اس طرح ہندو سماج بیک وقت قدامت پسندی اور جدت پسندی کا متضاد مجموعہ بن گیا۔ اسی عجیب صورتحال کا ذکر مولانا اقبال احمد سہیل نے اپنے اس شعر میں کیا ہے:

آگے ہے قدم پچھے ہے نظر، جانا ہے کہاں جاتے ہیں کدھر
مہم ہے یہاں خود سمت سفر، نیرنگ زمانہ کیا کہئے

سنگھ پر یوار کی اصل مشکل یہ ہے کہ اس کی آئینڈیا یا لو جی ملک کے صرف ایک چھوٹے سے طبقہ کے لئے قابل قبول ہو سکتی ہے۔ زیادہ بڑا طبقہ وہ ہے جو اس آئینڈیا یا لو جی کو سرے سے قبول کرنے کے لئے تیار نہیں۔ مسلمان اور عیسائی اس کو قبول کرنے پر اس لئے راضی نہیں ہو سکتے کہ یہ ان کے نزدیک ان کی مذہبی شناخت کو مٹانے کے ہم معنی ہے جو انھیں کسی بھی حال میں قبول نہیں ہو سکتی۔ ہندوؤں کے دلت اور ہر یجن بھی اس کو قبول نہیں کر سکتے کیوں کہ اس قسم کی آئینڈیا یا لو جی ان کے نزدیک نیچی ذات کے اوپر اعلیٰ ذات والوں کا تسلط قائم کرنے کے ہم معنی ہے۔ ہندوؤں کا جدید تعلیم یافتہ طبقہ بھی اس کو قبول نہیں کر سکتا کیوں کہ وہ اس طرح کی کسی اسکیم کو اپنی ترقی میں کھلی رکاوٹ سمجھتا ہے۔ دوسرے لفظوں میں یہ کہ سنگھ پر یوار ہندو سنکریتی پر مبنی جو سماج قائم کرنا چاہتا ہے، خود ملکی سماج کا تقریباً ۵۷ فیصد حصہ اس کو قبول کرنے پر راضی نہیں۔

ہندوستانی سماج کی مذکورہ صورت حال کی بنابر عملًا جو ہوا وہ یہ تھا کہ سنگھ پر یوار ملک میں ایک قسم کا عقب لشکر (rear-guard) بن گیا۔ اس کا پورا کردار منفی کردار ہو کر رہ گیا۔ تھوڑے سے قدامت پسند

ہندوؤں کو جذباتی خوراک دے کر انہوں نے ضرور اکٹھا کر لیا مگر ملک کی بہت بڑی اکثریت، جن میں ہندو بھی شامل ہیں ان سے سخت بیزار ہو گئی۔ اس طرح ملک میں ایک ایسی کشاکش برپا ہو گئی جس نے پورے ملک کو نفرت اور عصیت اور تشدد سے بھر دیا۔ چنانچہ سنگھ پر یوار کے لوگوں نے کوئی ثابت کام نہیں کیا۔ ان کا رول اول سے آخر تک صرف منفی رہا۔

کچھ دانشوروں کا یہ کہنا شاید کسی مبالغہ کے بغیر درست ہے کہ سنگھ پر یوار کے لوگوں نے ملک میں صرف تین کارنا مے انجام دئے ہیں۔ اول، ۱۹۲۸ء میں مہاتما گاندھی کو قتل کرنا۔ دوم، ۱۹۹۲ء میں ایودھیا کی تاریخی بابری مسجد کو ڈھانا۔ سوم، ۱۹۹۸ء میں ایٹھی دھماکہ کر کے برصغیر ہند میں ایٹھی جنگ کا خطہ کھڑا کرنا۔

مجھے اس سے بحث نہیں کہ سنگھ پر یوار کی ہندو آئندی یا لو جی اصولی طور پر درست ہے یا نادرست، مگر یہ یقینی ہے کہ زور اور زبردستی کے ذریعہ اس قسم کی آئندی یا لو جی کو سارے ملک پر مسلط کرنا ہلاکت خیز حد تک غلط ہے۔ جب ملک کی بڑی اکثریت بیزاری کی حد تک آپ کی آئندی یا لو جی کے خلاف ہوتا ایسی صورت میں اس کو برپا کرنے کی کوشش کا نتیجہ صرف یہ ہو گا کہ لوگوں کے اندر جھنجھلا ہٹ پیدا ہو جائے گی۔ لوگ ایک دوسرے کو غلط ثابت کرنے کے لئے جھوٹا پروپیگنڈہ کریں گے۔ اپنے موقف کو جائز بتانے کے لئے خود ساختہ تاریخ لکھی جائے گی۔ ان ساری کوششوں کا نتیجہ یہ ہو گا کہ ملک میں نفرت اور کرٹرین کا جنگل اگے گا جو آخر کار تشدد تک پہنچ جائے گا۔ سارے لوگوں کو ”ہندو“ بنانے کی کوشش کا عملی نتیجہ یہ نکلے گا کہ غیر ہندو تو درکنار خود سنجیدہ اور تعلیم یافتہ ہندو بھی اس غیر فطری ایکیم سے سخت بیزار ہو جائیں گے۔

یہ نقصان صرف ان لوگوں کے حصہ میں نہیں آئے گا جو سنگھ پر یوار سے باہر ہیں، خود سنگھ پر یوار کو بھی اس کا شدید ترین نقصان اٹھانا پڑے گا۔ وہ یہ کہ سنگھ پر یوار کے لوگوں میں بہت بڑے پیمانہ پر منافقت (hypocrisy) پیدا ہو جائے گی۔ یہ ایک مسلمہ اصول ہے کہ جب بھی کوئی شخص یا گروہ ایسا نظریہ بنائے جو فطرت کے قانون کے مطابق قابل عمل نہ ہو تو ساری کوشش کے بعد

آخر کار اس کے لئے دو میں سے ایک کا انتخاب (choice) رہتا ہے۔ یا تو وہ صاف لفظوں میں یہ اعلان کرے کہ وہ غلطی پر تھا یا پھر حالات سے مجبور ہو کروہ منافقانہ روشن اختیار کر لے۔ یعنی اپنے دل میں تو خفیہ ایجمنڈا (hidden agenda) کے طور پر وہ بچھلے نظریہ ہی کو لئے رہے گری خارجی دباؤ کے تحت وہ اس کے بالکل بر عکس روشن اختیار کر لے۔ یہ ایک اٹل فطری قانون ہے۔ اور سنگھ پر یوار کا کیس یقینی طور پر اس معاملہ میں کوئی مستثنی کیس نہیں۔

انڈیا کی موجودہ صورت حال میں یہاں صرف ایک ہی طریقہ قبل عمل ہے۔ اور وہ یہ کہ سیاست اور مذہب کو ایک دوسرے سے الگ رکھا جائے، نظری طور پر نہیں بلکہ عملی طور پر۔ یعنی لوگ اپنے ذاتی دائرہ میں خواہ جو بھی عقیدہ رکھیں مگر سیاسی نویعت کے عملی معاملات کو انھیں مشترک مفادات کی بنیاد پر قائم کرنا چاہئے۔ سیاست اور مذہب کے درمیان اسی عملی علیحدگی، نہ کہ نظری علیحدگی کو سیکولرزم کہا جاتا ہے۔ سنگھ پر یوار نے اگر اب تک نہیں جانا ہا تو اب اس کو بخوبی طور پر جان لینا چاہئے کہ انڈیا کے موجودہ حالات میں یہاں کا سیاسی نظام صرف سیکولرزم کی بنیاد پر قائم کیا جا سکتا ہے۔ ہندوتوکی بنیاد پر ملک میں ایک اجتماعی نظام کو قائم کرنے کا منصوبہ ایک مہلک قسم کا فنازرم (fanaticism) ہے نہ کہ کوئی حقیقی ایکیم۔

ہندستان کا مستقبل

یہ سوال اکثر کیا جاتا ہے کہ ہندستان کا مستقبل کیا ہے۔ اس قسم کے سوالات ہمیشہ کسی ”اگر“ پر موقوف ہوتے ہیں۔ یہاں بھی اس سوال کا جواب اسی قسم کے ایک اگر پر موقوف ہے۔ یہ اگر کیا ہے۔ وہ اگر یہ ہے کہ ہندستان کے رہنماء اور دانشور قومی عمل کا منصوبہ حقائق (realities) کی بنیاد پر بنائیں گے یا خود ساختہ نظریات کی بنیاد پر۔ جیسا کہ عرض کیا گیا، جواہر لال نہرو کی قیادت میں کانگریس نے ایک خود ساختہ نظریہ پر ملک کو چلانا چاہا جو سراسرنا کام ہو گیا۔ اب دوبارہ سنگھ پر یوار کے لوگ بھی ایک اور خود ساختہ نظریہ پر ملک کے سماج کی تشكیل کرنا چاہئے ہیں۔ کانگریس کا خود ساختہ نظریہ اگر سماج و ادھار تو سنگھ پر یوار کا خود ساختہ نظریہ ہندوواد ہے جس کو وہ بطور خود کلچرل نیشنلزم

کا نام دیتے ہیں۔ مگر یہ دونوں ہی نظریے یکساں طور پرنا قابل عمل ہیں کیوں کہ وہ فطرت کے قوانین سے مطابقت نہیں رکھتے۔

انگریزی میں ایک بہت بمعنی مقولہ ہے۔ سیاست ممکن کافی ہے۔

Politics is the art of the possible.

ملک کی تمام پارٹیوں، خواہ وہ دائیں بازو کی ہوں یا باعثیں بازو کی یا کسی اور بازو کی، سب کو میرا یہ مشورہ ہے کہ وہ فطرت سے نہ لڑیں۔ وہ ناممکن کے میدان میں اپنی طاقت ضائع کرنے کے بجائے ممکن کے میدان میں اپنا عمل کریں اور پھر ایک ہی نسل میں وہ ہندستان وجود میں آئے گا جس کا ہم سب لوگ لمبی مدت سے خواب دیکھ رہے ہیں۔

انسان خود اپنی فطرت کے زور پر عمل کرنا چاہتا ہے۔ کسی ملک کے سistem کا کام صرف یہ ہے کہ وہ بہترین انفاراストرکچر ملک میں فراہم کر دے اور پھر ہر آدمی ہیر و بن کر ملک کی تغیریں اپنا حصہ ادا کرنے لگے گا۔

جب بارش ہوتی ہے تو زمین پر گرنے والا پانی اپنے آپ بہنا شروع ہو جاتا ہے، پانی رکنا نہیں جانتا۔ اسی طرح انسان خود اپنی فطرت کے لحاظ سے آگے بڑھنا چاہتا ہے۔ انسان کی فطرت رکنا نہیں ہے بلکہ چنان ہے۔ ایسی حالت میں کسی انسانی معاشرہ کی ترقی کے لئے اصل ضرورت یہ ہے کہ اس کے سفر میں رکاوٹیں نہ ڈالی جائیں بلکہ راستہ کو ہموار کر دیا جائے۔ اس کے بعد انسان اپنے آپ اپنا سفر شروع کر دے گا۔

ہندستان میں لمبی مدت گزرنے کے باوجود ترقی نہ ہونے کا سبب یہ ہے کہ ۱۹۷۸ کے بعد جو پارٹیاں اقتدار میں آئیں وہ اپنے خود ساختہ نظریات لئے ہوئے تھیں۔ انہوں نے سماج کو انھیں نظریات پر چلانا چاہا۔ نتیجہ یہ ہوا کہ یہ لوگ صرف ترقی کے راستے میں رکاوٹ بن کر رہے گئے۔

یہ ملک کی خوش قسمتی تھی کہ سماج کا ایک طبقہ پھر بھی آزاد رہا۔ وہ اپنی فطرت کے زور پر عمل کرتا رہا۔ یہ وہ طبقہ ہے جس کو عام طور پر ”پارائیویٹ سیکٹر“ کہا جاتا ہے۔ ملک میں اس وقت جو کچھ بھی ترقی نظر آتی ہے وہ اسی پارائیویٹ سیکٹر کی کارکردگی کا نتیجہ ہے۔ مثال کے طور پر انفار میشن نکنا لوجی میں

ہندستان آج ترقی یافتہ ملکوں میں شمار ہوتا ہے۔ حتیٰ کہ آج یہ حالت ہے کہ ہندستان مغرب کے ترقی یافتہ ملکوں کو اپنے تیار کردہ سامان اور اپنے تربیت یافتہ افراد فراہم کرنے کی پوزیشن میں ہے۔ اسی طرح ہمارے قومی خزانے میں جوز مبادلہ ہے اس کا بڑا حصہ پرائیویٹ سیکٹر کے ذریعہ حاصل ہوتا ہے۔ ان ترقیوں میں سرکاری سیکٹر یا پیلک سیکٹر کا کوئی حصہ نہیں۔

پاکستان کا معاملہ

اب پاکستان کو لجھے۔ پاکستان ۱۹۴۷ء میں بنا۔ اس کے فکری خالق ڈاکٹر محمد اقبال تھے۔ انہوں نے ۱۹۳۰ء میں مسلم لیگ کے اجلاس (الہ آباد) میں یہ نظریہ پیش کیا کہ ہندستان کا ایک حصہ، جہاں مسلمانوں کی اکثریت ہے اس کو تقسیم کر کے ایک علیحدہ مسلم لینڈ بنادیا جائے۔ یہ اسکیم بعد کو پاکستان کے نام سے مشہور ہوئی اور مسٹر محمد علی جناح نے مسلمانان ہند کی عمومی حمایت سے اس کو عملی واقعہ بنایا۔ اسلام ایک دعوتی مذہب ہے۔ اس کا مزاج یہ ہے کہ ساری انسانیت کو خدا کے سایہ رحمت میں لا جائے۔ ایک ایسے دین میں جغرافی تقسیم کا تصور سراسرا جبی ہے۔ اسلام کی چودہ سو سالہ تاریخ میں مسلمانوں پر ہر قسم کے احوال پیش آئے۔ مگر مسلمانوں نے کبھی بھی جغرافی تقسیم کے فارمولے کو اختیار نہیں کیا۔

یہ کہنا کہ اقبال نے پاکستان کی تجویز اس لئے پیش کی تھی کہ وہاں اسلامی ریاست قائم کی جائے۔ یہ اور بھی زیادہ ناقابل فہم ہے۔ اسلامی ریاست قائم کرنے کا عمل انسان پر کیا جاتا ہے، نہ کسی زمینی ٹکڑے پر۔ پہلے لینڈ حاصل کرنا اور پھر وہاں اسلامستان بنانا عین وہی اٹیٰ مدیر ہے جس کو ایک انگریزی مثل میں گھوڑے کے آگے گاڑی باندھنا کہا گیا ہے۔ حقیقت یہ ہے کہ اس دنیا میں جس چیز کو اسلامی بنایا جاتا ہے وہ انسان ہے نہ کوئی جغرافی خطہ، اس لئے اسلامائزیشن آف لینڈ سرے سے کوئی نظریہ نہیں۔ اسلامائزیشن آف مین کا عمل ہر ملک میں کیا جا سکتا ہے، اس کے لئے یہ ضرورت نہیں کہ پہلے ایک تقسیم شدہ ملک حاصل کیا جائے، پھر اس کو اسلامی بنایا جائے۔

اصل یہ ہے کہ اقبال، اسلام کے نام سے جس چیز کو جانتے تھے وہ صرف اسلام کی پر فخر تاریخ

تحقیق نہ کہ حقیقتاً سلام۔ موجودہ زمانہ کے بہت سے دوسرے مسلمانوں کی طرح اقبال بھی بعد کو بننے والی مسلم تاریخ میں گم رہے، وہ اصل اسلام تک نہ پہنچ سکے۔ وہ اسلام کی تاریخی عظمت (historical glory) میں جیتے تھے۔ اقبال کا اردو اور فارسی کلام مسلم تاریخ کی عظمت اور فخر کے تذکروں سے بھرا ہوا ہے۔ شاید یہی وجہ تھی کہ قرطبه اور غرناطہ کے درود یا رتو انہیں قابل زیارت نظر آئے مگر مکہ کا حرم اور مدینہ کی مسجد ان کے لئے اتنی پرکشش ثابت نہ ہو سکی کہ وہ اس کی زیارت کے لئے شدّ رحال کریں۔ تاریخی عظمت کے ساتھ ان کی مسحوریت اتنی بڑھی ہوئی تھی کہ مسلم اپسین کے کھنڈروں کو دیکھ کر انہوں نے سمجھا کہ یہ صرف ایک سیاسی تاریخ کا مزار نہیں ہے بلکہ خدا نخواستہ و خود اسلام کا مزار ہے۔ چنانچہ انہوں نے کہا:

رو لے اب دل کھول کر اے دیدہ خون نابہ بار وہ نظر آتا ہے تہذیب حجازی کا مزار
پاکستان کے لئے اقبال کا خواب در اصل اسلام کی اسی تاریخی عظمت کی ایک تعبیر تھی۔ وہ پاکستان کی صورت میں ایک ایسی سرزی میں چاہتے تھے جہاں وہ مسلمانوں کے فخر اور عظمت کا سیاسی گنبد تعمیر کر سکیں۔ یہ الگ بات ہے کہ فخر اور عظمت کا سیاسی گنبد اس طرح نہیں بنتا جس طرح اقبال نے اپنے شاعرانہ تخیل کے تحت اس کو بنانا چاہا تھا۔

ایک مغربی پروفیسر نے ایک بار مجھ سے کہا کہ موجودہ زمانہ کے مسلمانوں کا کیس پیرانو یا (paranoia) کا کیس ہے۔ پیرانو یا کا لفظ اسی نفیسات کے لئے بولا جاتا ہے جس کو فارسی میں پدرم سلطان بود کہتے ہیں۔ یہ حقیقت ہے کہ موجودہ زمانہ کے مسلمانوں کی نفیسات کا یہ ایک صحیح ترین بیان ہے۔

میرے نزدیک اقبال کا واحد کارنامہ یہ ہے کہ انہوں نے مسلمانوں کو پدرم سلطان بود کی نفیسات میں بدل کر دیا۔ وہ مسلمانوں کو عظمتِ مااضی کی اور یاں دیتے رہے یہاں تک کہ پوری قوم جذباتیت کی حد تک فخرِ مااضی میں جیئے لگی۔ یہی غیر حقیقت پسندانہ نفیسات ہے جس نے تحریک پاکستان جیسی جذباتی تحریک کے لئے زمین فراہم کی۔ اگر بر صغیر ہند کے مسلمان اس بڑھی ہوئی جذباتیت کے شکار نہ ہوتے تو وہ کبھی بھی ایسا نہ کرتے کہ وہ پاکستان جیسی تحریک تقسیم کے گرد یو اونہ وار اکٹھا ہو جائیں۔

پاکستان اس لئے بنایا گیا تھا کہ مسلمان ہندوؤں کے خطرے سے محفوظ رہیں۔ اقبال کے اندر حقیقی معنوں میں بصیرت (vision) موجود ہوتی تو وہ جانتے کہ پاکستان ایک ایسی اسکیم ہے جو اپنے عملی نتیجے کے اعتبار سے کاوش پر وڈ کٹیو (counter productive) ثابت ہونے والی ہے۔ صاحب بصیرت آدمی پیشگی طور پر اس انجام کو دیکھ سکتا تھا۔ اب تو ہر اندھے آدمی کو معلوم ہے کہ پاکستان نے جو کارنامہ انجام دیا وہ صرف یہ تھا کہ اپنی 'حریف'، قوم (ہندو) کو ایک واحد ملک کی صورت دے کر اس کو قوی تر بنادیا اور دوسری طرف مسلمانوں کو چار حصوں (پاکستان، بُنگلہ دیش، ہندستانی مسلمان، کشمیر) میں تقسیم کر کے ان کو ضعیف سے ضعیف تر بنادیا۔ مزید یہ کہ انتہائی بے داشی کی بناء پر کشمیر کی صورت میں دونوں ریاستوں کے درمیان ہلاکت خیز حد تک ایک ایسا پیچیدہ مسئلہ رکھ دیا جس پر دونوں قومیں ہمیشہ لڑتی رہیں اور وہ کبھی ترقی نہ کر سکیں۔

قائد پاکستان

اب مسٹر محمد علی جناح کو لجھئے۔ مجھے جناح صاحب کی نیت یا ان کی دین داری سے کوئی بحث نہیں، لیکن یہ ایک حقیقت ہے کہ جناح صاحب نے تحریک پاکستان کا قائد بن کر ایک ایسی ذمہ داری کو سنبھالا جس کے لئے وہ ہرگز اہل (competent) نہ تھے۔ وہ زیادہ سے زیادہ ایک قانونی وکیل تھے، جب کہ بر صغیر ہند میں مسلمانوں کو باعزت مقام دینے کے لئے ایک دورانی دیش اور اعلیٰ بصیرت والے انسان کی ضرورت تھی، اس کے لئے قانونی نکتوں کا ماہر درکار تھا بلکہ وہ مدربانہ دماغ درکار تھا جو تاریخی حقائق پر نظر رکھتا ہے، جو مستقبل کو حال میں دیکھتا ہے۔ قوموں کی رہنمائی کا کام مستقبل بنی کا کام ہے نہ کہ قانونی نکتہ بنی کا کام۔

بدقسمی سے اس وقت کے مسلمان اپنی بڑھی ہوئی جذباتیت کی بناء پر وکیل اور مدد بر کے فرق کو سمجھنے سے قاصر تھے۔ وہ اس بات کا شعور نہیں رکھتے تھے کہ قانون داں کیا ہوتا ہے اور تاریخ داں کیا۔ مسلمانوں کی یہی حد سے بڑھی ہوئی بے شعوری تھی جس کا نتیجہ یہ ہوا کہ جناح صاحب جیسا آدمی ان کا قائد عظیم بن گیا۔ مسلمان اگر ان کو عدالت کے مقدمات کے لئے وکیل عظم بناتے تو ان کا ایسا کرنا

غلط نہ ہوتا مگر قومی مستقبل کی تشکیل کے لئے ان کو قائد اعظم بنانا بلاشبہ ایک ایسا غلط فیصلہ تھا جس کی بھاری قیمت مسلمان نصف صدی سے ادا کر رہے ہیں اور شاید ابھی مزید کئی صدیوں تک ادا کرتے رہیں گے۔

پاکستان کے قیام سے جو ملیٰ اور اسلامی فائدے بتائے جاتے تھے، ان میں سے کوئی بھی فائدہ حاصل نہیں ہوا۔ پاکستان کا قیام برصغیر ہند کے مسلمانوں کے مسائل میں صرف اضافہ کا سبب بنا۔ یہ ایک ایسی حقیقت ہے جس کو آج تمام لوگ حتیٰ کہ خود پاکستانی دانشور بھی تسلیم کرتے ہیں۔ البتہ یہ حضرات اس المیہ کا ذمہ دار ہندو لیڈر شپ کو قرار دیتے ہیں۔ ان کے نزدیک یہ تمام تر ہندوؤں کی سازش تھی جس نے پاکستان کے حسین خواب کو شمندہ تعبیر نہ ہونے دیا۔

میں سمجھتا ہوں کہ یہ توجیہہ انہائی حد تک بے بنیاد ہے۔ یہ عقل کے بھی خلاف ہے، نیز وہ قرآن کے تصور تاریخ کی تردید کے ہم معنی ہے۔ قرآن میں واضح طور پر یہ اعلان کیا گیا ہے کہ کسی گروہ کی قوی حالت اس وقت تک نہیں بدلتی جب تک کہ اس نے خود اپنی داخلی حالت کو نہ بدل ڈالا ہو (الرعد ۱۱)۔ اسی طرح قرآن میں مسلمانوں کو خطاب کرتے ہوئے فطرت کے اٹل قانون کا اعلان ان الفاظ میں کیا گیا ہے: *وَمَا أصَابُكُمْ مِنْ مُصِيبَةٍ فَبِمَا كَسِبْتُ أَيْدِيكُمْ* (الشوریٰ ۳۰) یعنی اور جو مصیبہ تم کو پہنچی ہے تو وہ تمہارے اپنے ہاتھوں کے کئے ہوئے کاموں ہی سے ہے۔

پاکستان کے لوگ اپنے ملک میں قرآن کی حکومت قائم کرنا چاہتے ہیں۔ میں سمجھتا ہوں کہ اس عمل کا آغاز انھیں سب سے پہلے یہاں سے کرنا چاہئے کہ وہ اعلان کریں کہ پاکستان کے مسائل کا ذمہ دار ہندو کو قرار دینا قرآن سے فرمی بغاوت کی حد تک غلط تھا۔ اب ہم اپنے ان الفاظ کو وہ اپس لیتے ہیں اور یہ اعتراف کرتے ہیں کہ خود پاکستانیوں کے سوا کوئی بھی نہیں جو پاکستان کے مسائل کا ذمہ دار ہو۔ جناح صاحب کے بارے میں یہاں ایک حوالہ قابل ذکر ہے، پاکستان کے ایک اردو ماہنامہ سے لے کر یہ حوالہ یہاں نقل کیا جاتا ہے:

”پیر سید جماعت علی شاہ“ کے کسی مرید نے ان سے کہا کہ حضرت آپ اتنی بڑی روحانی، علمی،

اور دینی شخصیت ہیں اور آپ نے ایک داڑھی منڈے کے ہاتھ پر بیعت کر لی ہے۔ انھوں نے جواب دیا کہ ان کے ہاتھ پر بیعت نہیں کی ہے۔ اصل میں میرا ایک مقدمہ ہے جس کی حیثیت قومی مقدمہ کی ہے۔ یہ ہندو قوم کے خلاف مسلمان قوم کا مقدمہ ہے، مجھے مسلمانوں کے اس قومی مقدمے کے لئے ایک وکیل چاہئے، لیکن وہ وکیل ایک ماہر قانون ہونا چاہئے۔ اس میں یہ صلاحیت ہونی چاہئے کہ اپنے دلائل کو وہ مؤثر طور پر پیش کر سکے، اور مجھے ایسی شخصیت قائد اعظم کی صورت میں ملی ہے، لہذا میں نے اپنا قومی مقدمہ ان کے حوالہ کر دیا ہے۔ ان کی حیثیت ہندستان کے مسلمانوں کے وکیل کی ہے۔

(ماہنامہ بیشاق، لاہور، ستمبر ۲۰۰۰ء، صفحہ ۳۹)

جماعت علی شاہ کا نذکورہ قول ایک غلط قسم کی ثناہیت (dichotomy) پر منی ہے۔ انھوں نے سمجھا کہ ان کے لئے جن دو کے درمیان انتخاب کا مسئلہ ہے وہ ماہر وکیل اور غیر ماہر وکیل کے درمیان کا مسئلہ ہے۔ چنانچہ انھوں نے اس دو قسمی ذہن کے تحت غیر ماہر وکیل کو چھوڑ کر ماہر وکیل کو لے لیا۔ مگر اس قومی معاملہ میں یہ ثناہیت بذات خود درست نہیں۔ اس معاملہ میں ان کے لئے جن دو کے درمیان انتخاب کا مسئلہ تھا وہ وکیل اور مدرس کے درمیان تھا نہ کہ ایک وکیل اور دوسرے وکیل کے درمیان۔

حقیقت یہ ہے کہ پاکستانی تحریک کی قیادت کے لئے مسلمانوں کو ایک مدرس کی ضرورت تھی، نہ کہ ایک وکیل کی۔ یہ کسی عدالت میں ایک قانونی مقدمہ جتنے کا معاملہ نہ تھا بلکہ وہ برصغیر ہند کے مسلمانوں کے مستقبل کی تعمیر کا معاملہ تھا۔ اس معاملہ میں کامیاب رہنمائی کے لئے صرف یہ لیاقت کافی نہ تھی کہ آدمی اسمبلیوں میں وضع کی ہوئی قانونی دفعات کا ماہر ہو۔ بلکہ اس کے لئے اس انسان کی ضرورت تھی جو تاریخ اور انسانی علوم میں گہری بصیرت رکھتا ہو۔ جو یہ جانتا ہو کہ حال میں اس کا اٹھایا ہوا قدم مستقبل میں کس قسم کے نتائج پیدا کرنے والا ثابت ہو گا۔

اس سلسلہ میں میں صرف ایک معاملہ کی مثال دوں گا جس کو پاکستان کا سب سے بڑا مسئلہ سمجھا جاتا ہے۔ یعنی کشمیر کا مسئلہ۔ پاکستان کے دانشور اپنے خیال کے مطابق، کشمیر کے مسئلہ کی ذمہ داری

تمام تر ”بھارت“ کے اوپر ڈالے ہوئے ہیں۔ لیکن غیر جانب دار تجویز میں اس کی ذمہ داری بر عکس طور پر پاکستان کے قائد اور معمار مسٹر محمد علی جناح پر عائد ہوتی ہے۔

آزادی ہند کے دستاویزات بتاتے ہیں کہ انگریزوں نے اس ملک کو دھوکوں میں بانٹ رکھا تھا۔ بریش انڈیا اور اسٹیٹ انڈیا۔ اس کے مطابق انھوں نے یہ کیا کہ بریش انڈیا کو آبادی کے اصول پر تقسیم کر دیا۔ لیکن ریاستوں کے معاملہ کو انھوں نے خود ریاستوں پر چھوڑ دیا کہ وہ اپنے مستقبل کے بارے میں جو فیصلہ چاہیں کریں۔

آزادی ہند کی دستاویزات بتاتی ہیں کہ اس معاملہ میں کانگریس کے لیڈروں کا یہ کہنا تھا کہ جس اصول پر بریش انڈیا کی تقسیم ہوئی، اسی اصول پر اسٹیٹ انڈیا کو بھی تقسیم کر دیا جائے۔ یعنی جس اسٹیٹ میں ہندوؤں کی آبادی زیادہ ہوا س کو انڈیا سے ملحظ کر دیا جائے اور جس ریاست کی آبادی میں مسلمان زیادہ ہوں وہ پاکستان کا حصہ قرار پائے۔ مگر یہ مسلم ایگ کی اعلیٰ قیادت تھی جس نے اس معاملہ میں کانگریس کی تجویز کو نہیں مانا۔ چنانچہ تقسیم کے وقت ریاستوں کے مستقبل کا معاملہ غیر واضح حالت میں پڑا رہا۔

مسلم ایگ کی قیادت عظمی کا یہ رویہ کیوں تھا۔ اس کا سبب غالباً یہ چیز تھی جس کو منکورہ پیر صاحب نے ”قانونی مہارت“ کہا ہے۔ اس قیادت کی ذہنی تربیت عدالتون کے ماحول میں ہوئی تھی جہاں قانونی نکتوں پر معاملات کا فیصلہ کیا جاتا ہے۔ اپنے اس ذہن کی بنابر اس نے سمجھا کہ وہ نکتوں کے زور پر اس معاملہ کا فیصلہ اپنے حق میں کر لیں گے۔

بر صغیر ہند میں ریاستوں کی تعداد تقریباً پانچ سو تھی۔ مگر یہ سب زیادہ تر چھوٹی ریاستیں تھیں جو اس حیثیت میں نہ تھیں کہ وہ کوئی حقیقی مسئلہ بن سکیں۔ اصل قابل لحاظ مسئلہ صرف دو بڑی ریاستوں کا تھا۔ کشمیر اور حیدر آباد۔ دونوں میں یہ فرق تھا کہ کشمیر میں مسلمانوں کی آبادی زیادہ تھی مگر وہاں کا حکمران ایک ہندو تھا۔ اس کے بر عکس حیدر آباد میں ہندوؤں کی آبادی زیادہ تھی، جب کہ وہاں کا حکمران ایک مسلمان تھا۔ وکیل کا ذہن اپنی مخصوص تربیت کی بنابر یہ بن جاتا ہے کہ وہ یہ نہیں دیکھتا کہ کسی معاملہ میں حق

کیا ہے اور ناقص کیا۔ اس کا ذہن یہ ہوتا ہے کہ کسی نہ کسی طرح وہ معاملہ کا فیصلہ اپنے موافق کرائے۔ اپنے اس مخصوص مزاج کی بنا پر مکمل کا ذہن ہمیشہ قانونی نکتوں پر چلتا ہے، نہ کہ حقائق واقعی پر مسلم لیگ کی قیادت نے اپنے اسی مخصوص مزاج کی بنا پر ایسا نکتہ دریافت کر لیا جس کے ذریعہ وہ بیک وقت دونوں کو پاکستان کے خانہ میں ڈال دے، کشمیر کو بھی اور حیدر آباد کو بھی۔

مگر مسلم لیگ کی قیادت اس اہم پہلو کو بھول گئی کہ اس طرح کے قومی معاملات کا فیصلہ لفظی نکتوں کی بنیاد پر نہیں ہوتا بلکہ حقائق اور واقعات کی بنیاد پر ہوتا ہے۔ چنانچہ لفظی نکتہ پر حقائق کی منطق غالب آئی اور مسلم لیگ کی قیادت کے ساتھ وہ واقعہ پیش آیا جو ایک جاپانی کہاوت میں اس طرح بیان کیا گیا ہے۔ جو آدمی دو خروش کے پیچھے دوڑے وہ ایک کو بھی نہیں پکڑ سکتا۔

یہ بات بھی دستاویز کے ذریعہ ثابت ہوتی ہے کہ تقسیم (۱۹۴۷) کے بعد بھی کانگریس کی لیڈر شپ اس معاملہ میں باہمی ایڈجٹمنٹ کے لئے تیار تھی۔ یعنی وہ اس پر راضی تھی کہ اس معاملہ کو دونوں ملکوں کے درمیان نزاع کا معاملہ نہ بننے دیا جائے بلکہ اس کو اس طرح حل کر لیا جائے کہ پاکستان حیدر آباد پر ہندستان کا حق تسلیم کر لے، اور اس طرح ہندستان کشمیر کے اوپر پاکستان کے حق کو مان لے۔ اس معاملہ میں یہاں میں خود پاکستان کی ایک ذمہ دار شخصیت کا حوالہ دینا چاہتا ہوں۔

چودھری محمد علی جو مسلم لیگ میں اعلیٰ عہدے پر تھے اور بعد کو وہ پاکستان کے وزیر اعظم (۱۹۵۵-۱۹۵۶) بنے۔ ان کی ایک انگریزی کتاب چھپی ہے جس کا نام ایم جن آف پاکستان (Emergence of Pakistan) ہے۔ اس کتاب میں ریاستوں کے الحاق کے بارے میں ایک تفصیلی باب ہے۔ جونا گڑھ ایک سرحدی ریاست تھی جس کا نواب مسلمان تھا مگر اس کی آبادی زیادہ تر ہندوؤں پر مشتمل تھی۔ آزادی کے بعد جونا گڑھ کے نواب نے غیر حکیمانہ طور پر پاکستان سے الحاق کر لیا، اور پاکستان کی حکومت نے بھی اس غیر حقیقت پسندانہ اقدام کی توثیق کرتے ہوئے اس الحاق کو تسلیم کر لیا۔ مگر ہندستان نے پوپس ایکشن کر کے اس کو انڈیا میں شامل کر لیا۔

اس کے بعد حکومت پاکستان کی درخواست پر ہلی میں اعلیٰ سطح کی میٹنگ ہوئی۔ اس میٹنگ میں

ہندستان کی طرف سے جواہر لال نہرو اور سردار پیل شریک تھے۔ اور پاکستان کی طرف سے نواب لیاقت علی خاں اور چودھری محمد علی نماہندگی کر رہے تھے۔ چودھری محمد علی نے اپنی مذکورہ کتاب میں لکھا ہے کہ جب میٹنگ منعقد ہوئی تو لیاقت علی خاں (وزیر اعظم پاکستان) نے اپنی بھی تقریر شروع کی۔ اس تقریر کا خلاصہ یہ تھا کہ جونا گڑھ نے جب پاکستان سے الحاق کر لیا تھا تو آپ نے وہاں پولیس ایکشن کیوں کیا۔ وہ یہ کہہ رہے تھے کہ انڈیا اگر کشمیر کے الحاق کو مانتا ہے تو وہ جونا گڑھ کے الحاق کو کیوں نہیں مانتا۔

چودھری محمد علی نے لکھا ہے کہ سردار پیل (وزیر داخلہ ہندستان) اگرچہ متعصب تھے، مگر وہ حقیقت پسند (realist) تھے۔ چنانچہ سردار پیل نے جونا گڑھ کی بحث کو نظر انداز کرتے ہوئے لیاقت علی خاں کی نہ ختم ہونے والی تقریر میں مداخلت کی اور کہا کہ آپ جونا گڑھ کا مقابلہ کشمیر سے کیوں کرتے ہیں۔ حیدر آباد اور کشمیر کی بات کرو اور ہم ایک تصفیہ تک پہنچ سکتے ہیں:

“Why do you compare Junagarh with Kashmir? Talk of Hyderabad and Kashmir, and we could reach an agreement”. (P 300)

چودھری محمد علی کا بیان ہے کہ وزیر اعظم پاکستان لیاقت علی خاں نے سردار پیل کی اس پیشکش کو کوئی اہمیت نہ دی۔ انھوں نے جونا گڑھ کے بارے میں اپنی تقریر کو بدستور جاری رکھا یہاں تک کہ نئی ولی کی اعلیٰ سلطھی میٹنگ کسی فیصلے تک پہنچے بغیر ختم ہو گئی۔ پاکستان کے سابق وزیر اعظم کے مطابق، ۱۹۷۸ء میں کشمیر کا مسئلہ پر امن بات چیت کے ذریعہ میز پر حل ہو رہا تھا مگر پاکستان کی قیادت کی ناقابل فہم دانشمندی کا یہ نتیجہ ہوا کہ وہ بدستور باقی رہا، یہاں تک کہ وہ اپنی موجودہ ٹیکنیکیں حالت تک پہنچ گیا۔ نہ ملنے والی چیز کی خاطر پاکستانی قیادت نے ملنے والی چیز کو بھی کھو دیا۔

ایسا کیوں ہوا۔ اس کا بنیادی سبب یہ تھا کہ برصغیر ہند کے مسلمانوں نے اپنے معاملہ کی قیادت کے لئے ایسے لوگوں پر بھروسہ کیا جو عدالتی قوانین کے تو مہر تھے مگر وہ تاریخی قوانین کی مہارت نہ رکھتے تھے۔ یہی واحد وجہ ہے جس کا نتیجہ یہ ہوا کہ پاکستان کے ساتھ اول روز ہی سے کشمیر کی صورت میں ایک ایسا الیہ شامل ہو گیا جس نے خود پاکستان کی نفی کر دی، پاکستان کا خواب منتشر ہو کر رہ گیا۔

پاکستان کی تعمیر

پاکستانی تحریک کے قائد اعلیٰ مسٹر محمد علی جناح بظاہر ایک سیکولر آدمی تھے۔ مگر انہوں نے پاکستان کی تحریک کو اسلام کے نعروں کی بنیاد پر چلا�ا تھا۔ اس سلسلہ میں یہاں ایک دلچسپ حوالہ (مطبوعہ بیشاق، ستمبر ۲۰۰۰ء صفحہ ۵۱) قابل ذکر ہے۔ تقسیم ہند سے پہلے ۱۹۴۶ء میں برٹش پارلیامنٹ کا ایک وفد انڈیا آیا۔ اس وفد میں برٹش پارلیامنٹ کے دس ممبر ان شامل تھے۔ اس وفد کے لیدر مسٹر رابرت رچرڈ (Robert Richard) تھے۔ اس وفد کے ایک ممبر مسٹر سورنسن (Sorenson) نے واپسی کے بعد ایک کتاب بھی لکھی جس کا نام تھا: انڈیا کے بارے میں میراتاشر (My Impression in India)۔ اس کے مصنف نے لکھا تھا کہ ۱۰ جنوری ۱۹۴۶ء کو میری ملاقات محمد علی جناح سے ہوئی۔ جناح صاحب کے بارے میں برٹش مصنف لکھتا ہے کہ وہ اسلام کی ایک تلوار ہیں جو کہ سیکولرزم کی میان میں رکھی جوئی ہے:

“He is a sword of Islam resting in a secular scabbard sheath”

مسٹر محمد علی جناح نے ۱۹۴۶ء میں مسلم لیگ کی قیادت سنچالی۔ انہوں نے پاکستان بننے تک اپنی پوری تحریک اسلام کے نام پر چلائی مگر جب پاکستان بن گیا اور وہ اس کے پہلے گورنر جنرل مقرر ہوئے تو انہوں نے ۱۱ اگست ۱۹۴۷ء کو پاکستان کی اسمبلی (کراچی) میں تقریر کرتے ہوئے کہا کہ پاکستان کا ریاستی نظام سیکولرزم کی بنیاد پر قائم ہوگا (نہ کہ اسلام کی بنیاد پر)۔ انہوں نے اپنی اس تقریر میں واضح طور پر کہا کہ پاکستان کی اس ریاست میں یہاں کے شہری کی حیثیت سے آپ اپنے مندر میں جانے کے لئے آزاد ہیں، آپ اپنی مسجد میں جانے کے لئے آزاد ہیں یا کسی اور عبادت گاہ میں۔ آپ پائیں گے کہ وقت گزرنے پر ہندو ہندو نہ رہیں گے اور مسلم مسلم نہ رہیں گے، مذہبی مفہوم میں نہیں، کیوں کہ وہ هر فرد کے ذاتی عقیدہ کی بات ہے، بلکہ سیاسی مفہوم میں:

You are free to go to your temples, you are free to go to your mosques or to any other places of worship in this state of Pakistan.....and you will find that in course of time Hindus would cease to be Hindus and Muslims would cease to be Muslims, not in

the religious sense , because that is the personal faith of each individual, but in the political sense as citizens of the state.

مسٹر محمد علی جناح کے عام نظریات سے مجھے اتفاق نہیں۔ ان کی ٹینشن تھیوری، ان کا تقسیم ملک کا نظریہ، ان کا یہ کہنا کہ اگر ہم پاکستان کے لئے اپنی جدوجہد میں کامیاب نہ ہوئے تو خود مسلمان اور اسلام کا نشان انڈیا سے مٹا دیا جائے گا:

If we do not succeed in our struggle for Pakistan the very trace of Muslims and Islam will be obliterated from the face of India.

یہ سب باتیں ایسی ہیں جن سے مجھے ایک فی صد بھی اتفاق نہیں۔ لیکن ۱۱ اگست ۱۹۴۷ کو پاکستان کی قومی اسمبلی میں انہوں نے جو تقریبی اس سے مجھے بنیادی طور پر اتفاق ہے۔

یہ ایک حقیقت ہے کہ اسلام کے نعرہ پر ایک خطہ رہ میں حاصل کرنے سے وہاں اسلام قائم نہیں ہو سکتا۔ اس قسم کا نظریہ کسی شاعر یا ادیب کے ذہن میں جگہ پاسکتا ہے، مگر حقیقت کی دنیا میں وہ کبھی واقعہ نہیں بن سکتا۔ اسلام ایک اسلامی معاشرہ میں قائم ہوتا ہے، نہ کہ اسلامی نعرہ پر حاصل کئے ہوئے کسی خطہ زمین میں۔

پاکستان بننے کے بعد جو صورت حال تھی وہ یہ تھی کہ وہاں کا معاشرہ اسلامی ریاست کے اعتبار سے کوئی تیار معاشرہ (prepared society) نہ تھا۔ اس لئے اسلامی ریاست کے قیام سے پہلے یہ ضروری تھا کہ وہاں بننے والے لوگوں میں اسلام کی حقیقی اسپرٹ کو جگایا جائے۔ ان کے اندر اسلامی احکام کی قویلیت کا مادہ پیدا کیا جائے۔ اس کے بغیر اسلامی ریاست کا قیام سرے سے ممکن ہی نہیں، نہ پاکستان میں اور نہ کسی غیر پاکستان میں۔ مزید یہ کہ فرد اور معاشرہ کی تیاری دعوت اور اصلاح جیسے پر امن ذرائع سے ہوتی ہے، نہ کہ حکومت اور قانون کے زور پر۔

ایسی حالت میں پاکستان میں صحیح طریق کاروہی تھا جس کا اشارہ مسٹر محمد علی جناح کی تقریب (۱۱ اگست ۱۹۴۷) میں ملتا ہے۔ میرے نزدیک وہ طریق کاروہی تھا کہ حکومت کے نظام کو سیکولرزم کی بنیاد پر قائم رکھا جائے، نظری اور اعتقد اور طور پر نہیں بلکہ وقتی اور عملی وقفعہ کے طور پر۔ اس کا مطلب یہ تھا کہ سیاستِ ملکی کے مشترک معاملات تو سیکولرزم (بالفاظ دیگر دنیاوی مصالح) کی بنیاد پر ہوں اور جہاں

تک مذہب کا تعلق ہے، لوگوں کو پوری آزادی دے دی جائے کہ وہ اپنے عقیدہ کے مطابق غیر سیاسی دائرہ میں اپنی زندگی کی تغیر کریں۔

سیکولرزم دراصل وقتی صورت حال اور ابدی تقاضے کے درمیان ہم آہنگی (ایڈ جسٹمنٹ) قائم کرنے کا دوسرا نام ہے۔ سیکولرزم نہ مذہب کی طرح مقدس ہے اور نہ کوئی کامل نظریہ۔ وہ صرف ایک مصالحانہ اسکیم ہے۔ اس کا مدعا صرف یہ ہے کہ جو معاشرہ ابھی اس کے لئے تیار نہ ہو کہ مذہب کے اصولوں پر اس کی ریاست کا نظام بنایا جائے وہاں ریاستی معاملات کو، غیر اختلافی قسم کے دنیاوی امور کو سیکولرزم کی بنیاد پر چلایا جاتا ہے، یہاں تک کہ وہ وقت آجائے کہ معاشرہ میں یہ مادہ قبولیت پیدا ہو جائے کہ وہ مذہب پر مبنی اجتماعی نظام کا تحمل کر سکے۔

پیغمبر اسلام ﷺ نے مکہ اور مدینہ میں عین اسی حکمت کو اختیار فرمایا تھا، یعنی صورت موجودہ کو قبول کرتے ہوئے دونوں کے اندر اجتماعی احکام کے حق میں آمادگی پیدا کرنا اور پھر اس کے بعد ان پر اسلامی احکام کو نافذ کرنا۔ اس پیغمبرانہ حکمت کو حضرت عائشہؓ کی ایک روایت میں دیکھا جا سکتا ہے جس کو البخاری نے اپنی کتاب میں نقل کیا ہے (صحیح البخاری، کتاب الفضائل، باب تالیف القرآن)

مسٹر محمد علی جناح کے ذکورہ سیکولر اصول کو اگر پاکستان میں اختیار کر لیا جاتا تو اس کے زبردست فائدے حاصل ہوتے۔ اس کے بعد یہ ہوتا کہ پاکستان کا حکمران طبقہ ملک کو سیاسی اور اقتصادی اور انتظامی اعتبار سے مستحکم کرنے میں لگ جاتا۔ اور دوسری طرف وہاں کا مذہبی طبقہ بیکوئی کے ساتھ اس جدوجہد میں مشغول ہو جاتا کہ قوم کو مذہبی، اخلاقی، تعلیمی اور معاشرتی اعتبار سے ترقی دے اور اس کو حقیقی معنوں میں ایک صالح معاشرہ بنائے۔ یہ گویا حالات کے اعتبار سے ایک قسم کا تقسیم عمل ہوتا جو آخر کار اس نوبت کو پہنچتا کہ دونوں طبقوں کے درمیان امتزاج پیدا ہو جائے اور دونوں ہم آہنگ ہو کر پاکستان میں ہمہ گیر معنوں میں دور جدید کا اسلامی نظام بنائیں۔

اسلام پسند طبقہ

اس کے بعد پاکستان میں دوسرا دور شروع ہوتا ہے۔ یہ دوران لوگوں نے شروع کیا جو عام

طور پر اسلام پسند کہے جاتے ہیں۔ اس گروہ کے رہنماؤں میں بہت سے علماء اور دانشوروں کے نام ہیں۔ مگر ہم موجودہ بحث میں عالمتی طور پر مولانا ابوالاعلیٰ مودودی کو شمار کریں گے۔

مولانا ابوالاعلیٰ مودودی پاکستان کے قیام کی تحریک میں براہ راست طور پر شریک نہ تھے۔ تاہم جب پاکستان وجود میں آگیا تو ان کو نظر آیا کہ یہ ایک ایسا ملک ہے جہاں وہ اپنے سیاسی نظریہ کو اپنے بنا سکتے ہیں۔ انھوں نے پاکستان کو اسلامی ریاست میں تبدیل کرنے کے لئے ایک سادہ فارمولا وضع کیا۔ پاکستان اسلام کے نام پر بنا، پاکستان اسلام کے نام الاث ہو چکا ہے، اس لئے پاکستان میں اسلامی حکومت کے سوا اور کوئی حکومت نہیں بن سکتی۔

اب انھوں نے پاکستان میں ایک پرشور تحریک شروع کر دی۔ غلاف کعبہ اور شوکت اسلام جیسے عنوانات پر جلوس نکال کر انھوں نے عوام کو موبائلز کرنا چاہا۔ انھوں نے تحریک قادیانیت اور تحریک جمہوری کے ذریعہ پاکستان کے سیکولر حکمرانوں کو زیر کرنے کی کوشش کی۔ اس طرح بہت سے سیاسی اور جذباتی ہنگاموں کے ذریعہ انھوں نے چاہا کہ سیکولر حکمرانوں کو بے دخل کر کے اپنی پسند کی حکومت ملک میں قائم کریں۔ انھوں نے کئی بار ملک کے انتخابات میں بھی حصہ لیا یہاں تک کہ اپنے مفروضہ شمند ذوالقدر علیٰ بھٹکو چھانی دلانے میں بھی وہ بالواسطہ طور پر شریک ہو گئے۔

مولانا ابوالاعلیٰ مودودی اور ان کے اسلام پسند گروپ کی اس اکھیڑ پچھاڑ کا یہ منفی نتیجہ تو ہوا کہ پاکستان میں تمام سماجی روایتیں ٹوٹ گئیں۔ مسلمان و مطہوون (حکمراں اور غیر حکمراں) میں بٹ کر ایک دوسرے کے خلاف برس پیکار ہو گئے۔ سیاسی ہنگامہ آرائیوں کی بنا پر وہ تعمیری کام درہم برہم ہو گیا جسے مذہب اور اخلاق اور تعلیم اور اصلاح معاشرہ کے میدان میں انجام پانا تھا۔

تمام ہنگامہ آرائیوں کے باوجود اس اسلام پسند گروہ کے لئے یہ تو ممکن نہ ہو سکا کہ وہ اپنے الفاظ میں ”اقتدار کی کنجیوں“ پر خود قبضہ حاصل کر لے، البتہ بعض اتفاقات کے نتیجہ میں اس کو یہ خوش قسمتی حاصل ہوئی کہ ان کی پسند کا ایک شخص اقتدار پر قابض ہو جائے۔ یہ جزو ضیاء الحق تھے جن کو پاکستان کے اسلام پسند گروہ کی نیز بر صیری کے مذہبی طبقہ بلکہ شاید پوری مسلم دنیا کی عمومی حمایت حاصل ہو گئی۔

جزل ضیاء الحق اس اعلان کے ساتھ اقتدار میں آئے تھے کہ وہ پاکستان میں اسلامی نظام قائم کریں گے۔ خوش قسمتی سے انھیں گیارہ سال تک پاکستان میں مکمل اقتدار حاصل رہا مگر وہ ایسا نہ کر سکے کہ پاکستان میں اپنے دعوے کے مطابق اسلامی نظام قائم کر دیں۔

کئی سال کے انتظار کے بعد پاکستان کے علماء اور اسلام پسند لوگوں کا ایک وفد جزل ضیاء الحق سے ملا اور ان کا وعدہ یاد دلاتے ہوئے ان سے کہا کہ آپ فوراً پاکستان میں اسلامی نظام قائم کر کے اپنا وعدہ پورا کریں۔ جزل ضیاء الحق نے سنجیدگی کے ساتھ جواب دیا کہ میں پاکستان میں اسلامی نظام قائم کرنے کے لئے تیار ہوں البتہ مجھے اس کام کے لئے دوسو قابل اعتماد افراد کی ضرورت ہے، آپ لوگ مجھے ایسے دوسو افراد دے دیں جن کے اخلاص و دیانت پر مکمل اعتماد کیا جا سکتا ہو تو میں فوراً اس کی کارروائی شروع کر دوں گا۔ مذکورہ اسلامی وفد نے جواب دیا کہ ایسے دوسو افراد تو ہمارے پاس بھی نہیں۔ اس کے بعد ایک مسکراہٹ کے ساتھ مجلس برخاست ہو گئی۔

اس واقعہ پر مجھے ایک پٹھان کا لطیفہ یاد آتا ہے۔ اس پٹھان نے ایک ”کافر“ کو پکڑا اور اس کو پٹخ کر اس کے سینہ پر چڑھ گیا اور حچھرا نکال کر بولا کلمہ پڑھ، ورنہ میں تجھ کو مارڈاں لوں گا۔ کافر بے چارا گھبرا گیا۔ اس نے کہا کہ ٹھیک ہے، تم کہتے ہو تو میں کلمہ پڑھ دوں گا۔ اب بتاؤ کہ کلمہ کیا ہے۔ پٹھان نے جواب دیا کہ وہ تو مجھے بھی معلوم نہیں۔

پاکستان کے نام نہاد اسلام پسند طبقہ نے اسی قسم کا ایک مضمون خیز کام زیادہ بڑے پیمانہ پر انجام دیا۔ انھوں نے پاکستان میں ”اسلامی نظام قائم کرو“ کا نعرہ لے کر سارے ملک میں ایک ہنگامہ برپا کر دیا۔ انھوں نے اپنے اس پر جوش عمل کے دوران تمام سماجی روایات کو توڑ ڈالا، انھوں نے اس ہنگامہ آرائی کے ذریعہ ملک کے امن کو درہم برہم کر دیا، اور جب سب کچھ بتاہ ہو چکا تو آخر میں یہ معلوم ہوا کہ پاکستان کا معاشرہ اسلامی نظام کو قبول کرنے کے لئے تیار ہی نہیں۔ یہاں کے افراد میں حقیقی اسلامی اسپرٹ موجود نہیں، یہاں کے مختلف گروہوں میں اتحاد کا مزاج نہیں، یہاں کے لوگوں میں یہ حوصلہ نہیں کہ وہ ذاتی مفاد پر ملی مفاد کو ترجیح دیں، یہاں کے لوگوں میں یہ شعور نہیں کہ وہ حقیقی رہنماء اور

استھانی رہنمائی کے فرق کو سمجھیں، یہاں تک کہ اس وسیع ملک میں چند سو ایسے دیانت دار افراد بھی نہیں جن کے ہاتھ میں پر اعتماد طور پر حکومت کا انتظام سونپا جاسکے۔ چنانچہ اسلام کے نام پر چلنے والی اس پُر شور تحریک نے پاکستان میں اسلام کے موقع کو بر باد تو ضرور کیا مگر وہاں اسلام کے موقع پیدا کرنے کے معاملہ میں وہ مجرمانہ حد تک ناکام رہے۔

ثبت نشانہ کی ضرورت

پاکستان کو اپنے قیام کے بعد کوئی ثبت نشانہ نہیں ملا۔ اس محرومی کا سب سے بڑا سبب پاکستانیوں کی انتقامی نفیسیات ہے۔ پاکستان کے لوگ ”بھارت“ کے خلاف انتقام کی نفیسیات میں ڈوبے ہوئے ہیں۔ پاکستان کی تمام مجالس، پاکستان کا پورا میڈیا یا حتیٰ کہ وہاں کی درسیات، براہ راست یا بالواسطہ طور پر سب اسی منفی جذبہ کا مظہر ہیں۔ اس سلسلہ میں یہاں ایک پاکستانی حوالہ نقل کیا جاتا ہے۔ ایک پاکستانی بزرگ لکھتے ہیں: ”ہندوؤں کے تعصب کا اندازہ کرنے کے لئے آپ ذرا یاد کیجئے۔ ۱۹۷۱ء میں جب سقوط ڈھا کہ ہوا ہے تو موتنی لال نہرو کی پوتی، جواہر لال نہرو کی بیٹی اندر را گاندھی کہہ رہی ہے کہ:

We have avenged our thousand years defeat.

”ہم نے اپنی ہزار سالہ شکست کا بدلہ چکا دیا۔“ اس سے ذرا اندازہ کریں کہ ہندو مہا سمجھا کے عزم کیا ہوں گے، آرائیں ایس کے عزم کیا ہوں گے۔ اور کانگریس کے اندر بھی جو ذرا کثر قدم کے ہندو تھے، مثلاً سردار ولہ بھائی پیلی وغیرہ، ان کے عزم کیا ہوں گے۔ (ماہانہ میثاق، لاہور، ستمبر ۲۰۰۰، صفحہ ۳۰)

پاکستان کے بارے میں یہ مقولہ پوری طرح صادق آتا ہے کہ: ”میری تعمیر میں مضمرا ہے اک صورت خرابی کی،“ حقیقت یہ ہے کہ پاکستانی تحریک کا آغاز اول دن سے منفی ذہن کے تحت ہوا، یعنی ہندوؤں کے مفروضہ خطرہ سے بچاؤ کرنا۔ پاکستان بننے کے بعد یہ ذہن مزید شدت کے ساتھ ابھر آیا۔ اب پاکستان کے تمام لکھنے اور بولنے والے لوگوں کا یہ نظریہ ہو گیا کہ پاکستانیوں کے اندر جتنا زیادہ

بھارت مخالف جذبہ ابھارا جائے گا اتنا ہی زیادہ پاکستان کی بنیاد مستحکم ہو گی۔ یہ منفی اور غیر واقعی نظریہ پاکستان کی تعمیر کے لئے ہلاکت خیز حد تک مضر ثابت ہوا، کیوں کہ کسی قوم کی تعمیر ہمیشہ ثبت تصور پر ہوتی ہے نہ کہ منفی تصور پر۔

انڈیا کی سابق وزیر اعظم اندراؤ گاندھی کی طرف مذکورہ قول کی نسبت اگر بالفرض درست ہو تو بھی میں کہوں گا کہ پاکستان کے علماء اور دانشور ثبت طرز فکر سے آشنا ہوتے تو وہ اندراؤ گاندھی یاد و سرے ہندو لیڈروں کے ان اقوال میں پاکستان کے لئے ایک عظیم امکان کو دریافت کر لیتے۔ میں ذاتی طور پر ہندوؤں کو اسلام کا یا پاکستان کا دشمن نہیں سمجھتا۔ تاہم جو لوگ ہندوؤں کو اسلام یا پاکستان کا دشمن سمجھتے ہیں ان کو تاریخ کے ایک عالمی قانون سے بے خبر نہ ہونا چاہئے۔ وہ یہ کہ دشمن جب یہ سمجھ لے کہ اس نے اپنے حریف سے انتقام لے لیا تو یہ بہترین وقت ہے کہ دشمن کے ساتھ ثبت معاملہ کر کے اس کو اپنا دوست بنالیا جائے۔ انتقامی نفسیات سے خالی ہونے کے بعد ہر مسٹر دشمن مسٹر نارمل بن جاتا ہے، اور جب کوئی فرد یا قوم اس طرح اعتدال کی سطح پر آجائے تو یہ موزوں ترین وقت ہوتا ہے کہ اس کے ساتھ اور ثبت معاملہ کر کے اس کو اپنا دوست بنالیا جائے۔ یہ فطرت کا ایک قانون ہے۔ اور فطرت کے اس قانون کو قرآن میں ان الفاظ میں بیان کیا گیا ہے: ”فَاذَا الَّذِي
بَيْنَكُ وَبَيْنَهُ عِدَاوَةً كَانَهُ وَلِيٌ حَمِيمٌ“ (حمد السجدة ۳۲)

فطرت کے اس انقلابی قانون کی متعدد مثالیں اسلام کی طویل تاریخ میں موجود ہیں۔ اس کی ایک مثال یہ ہے کہ خراسان کے مسلم حکمران خوارزم شاہ نے چنگیز خاں کے سفیر کو قتل کر دیا۔ اس کے بعد چنگیز خاں کے دل میں انتقام کی زبردست آگ بھڑک آٹھی۔ اس انتقامی جوش کے تحت اس نے وحشی قبائل کے افراد پر مشتمل ایک عظیم شکر تیار کیا اور اپنے تمام انتقامی جذبات کے ساتھ مسلم دنیا پر ٹوٹ پڑا۔ درمیان میں ایک حادثہ میں اس کی وفات ہوئی تو اس نے اپنی اولاد کو وصیت کی کہ تم میرے عہد کو پورا کئے بغیر نہ رہنا۔ چنانچہ اس کے پوتے ہلاکو خاں کی قیادت میں تاتاریوں نے سسرقند سے لے کر حلب تک مسلم سلطنت کو تباہ و بر باد کر دیا، مسجدوں کو ڈھایا، کتب خانوں کو جلایا، مسلمانوں کو

قتل کیا، مسلمانوں کے مردوں اور عورتوں کو غلام اور باندی پنالیا، وغیرہ۔

تیر ہوئیں صدی عیسوی میں یہ حادثہ ہندو لیڈروں کے جدید واقعہ سے ہزاروں گنا زیادہ بھیا نک تھا۔ مگر اس کے بعد کیا ہوا۔ انہوں نے جب مسلم دنیا کو تاریخ کر دیا اور آخری عباسی خلیفہ کو اپنے گھوڑے کی ٹاپوں کے نیچے روندہ لا تو اس کے بعد ان کا انتقامی جوش ٹھنڈا پڑ گیا۔ ان کے دل کے اندر بھر کتی ہوئی آگ بجھ گئی۔ اب یہی ہوا کہ ہرتاتاری جو پہلے مسٹر دشمن تھا، اب وہ مسٹر فطرت بن گیا۔

جو شق قسمتی سے اس وقت کے مسلمان اس پوزیشن میں نہ تھے کہ وہ دوبارہ اپنی طرف سے مخالفانہ کارروائیاں کر کے تاتاریوں کے انتقام کو زندہ رکھیں۔ چنانچہ انتقامی جوش کے ٹھنڈا ہوتے ہی مسلمانوں اور تاتاریوں کے درمیان ایک نیا عمل شروع ہو گیا، یہ پر امن دعوت کا عمل تھا۔ مسلمان اور تاتاری جو پہلے ایک دوسرے کے حریف بننے تھے، اب وہ ایک دوسرے کے لئے داعی اور مدعو بن گئے۔

یہ کسی سوچے سمجھے فیصلہ کے تحت نہ تھا۔ مگر جب وہاں عملًا ایسی صورت حال قائم ہو گئی تو خود فطری قانون کے تحت اس کے ثابت نتائج ظاہر ہونا شروع ہوئے۔ اسلام کی فطری تعلیمات تاتاریوں کو مسخر کرنے لگیں۔ یہاں تک کہ نصف صدی کے اندر یہ مجذہ پیش آیا کہ تاتاریوں کی اکثریت اسلام کے حلقہ میں داخل ہو گئی۔ جو لوگ بظاہر اسلام کے دشمن بننے ہوئے تھے، وہ اسلام کے خادم اور سپاہی بن گئے۔ اقبال نے اپنے ایک شعر میں اسی تاریخی واقعہ کی طرف اشارہ کیا ہے:

ہے عیاں فتنہ تاتار کے افسانے سے پاساں مل گئے کعبہ کو صنم خانے سے

اقبال نے ۱۹۳۰ء میں اپنے اللہ آباد کے خطبہ صدارت میں مسلمانوں کو جو رہنمائی دی تھی، اس کو تو میں ایک غلط رہنمائی سمجھتا ہوں، لیکن ان کے اس شعر میں اسلام کے جس تاریخی واقعہ کی طرف اشارہ کیا گیا ہے، اس میں بلاشبہ پاکستانی مسلمانوں کے لئے صحیح ترین رہنمائی ہے۔

جیسا کہ میں نے عرض کیا، میں اس مفروضہ کو نہیں مانتا کہ ہندو اسلام کا یا مسلمانوں کا دشمن ہے۔ تاہم بالفرض اگر وہ دشمن ہوتا بھی اپنے انتقامی جذبات کی تسلیم حاصل کر لینے کے بعد ہندو

پاکستانی مسلمانوں کے لئے بہترین مدعو کا درجہ حاصل کر چکا ہے۔ اگر پاکستانی مسلمان یہ کریں کہ وہ اپنی تمام سیاسی اور غیر سیاسی شکایتوں کو بھلا کر اپنے سینے کو ہندو نفرت سے پاک کر لیں اور پاکستان کا میڈیا یا بھارت مختلف پروپیگنڈہ کو مکسر ختم کر دے۔ حتیٰ کہ بھارت کے مختلف پاکستان پروپیگنڈے کا جواب بھی ”ادفع باللتی ہی احسن“ (المونون ۹۶) کے اصول پر ثابت انداز میں دے۔ وہ ماضی کی تنجیوں کو بھلا کر بھارت کے ساتھ اپنی تمام خارجہ پالیسیوں میں یک طرفہ طور پر اعتدال کا انداز اختیار کر لے۔

اسی کے ساتھ دوسرا عمل یہ کیا جائے کہ ہندستان اور پاکستان کی سرحدوں کو اسی طرح آزادانہ طور پر کھول دیا جائے جس طرح عرب ملکوں کی سرحدیں یا یورپی ملکوں کی سرحدیں عملًا کھلی ہوئی ہیں۔ اس کے بعد فطری طور پر یہ ہو گا کہ دونوں ملکوں کے لوگوں میں بڑے پیمانہ پر آزادانہ اختلاط ہو جائے گا۔ دونوں کے درمیان اخبارات، رسائل اور کتابیں آنے جانے لگیں گی۔ دونوں کے درمیان بڑے پیمانہ پر اجتماعات منعقد کئے جانے لگیں گے۔ دونوں کے درمیان ایک دوسرے کو از سر نو تجھنے اور جانے کا سلسہ شروع ہو جائے گا اور معتدل ماحول میں اسی قسم کے عمل کا نام دعوتی عمل ہے۔ اور تاریخ بتاتی ہے کہ جب بھی مسلمانوں اور غیر مسلموں کے درمیان معتدل حالات میں دعوتی عمل جاری ہوا تو اس کا عملی نتیجہ ہمیشہ اسلام کے حق میں تکلا۔ اور بھارت بہر حال اس عام تاریخی قانون سے مستثنی نہیں۔

ثبت فکر کی ضرورت

موجودہ زمانہ میں ہندستان میں اور مسلم ملکوں میں بے شمار ہنگاموں کے باوجود کوئی حقیقی ترقی نہ ہو سکی۔ اس کا واحد سبب یہ ہے کہ موجودہ زمانہ کے یہ ”انقلابی“ رہنمایاً ثبت فکر سے کم و بیش خالی تھے۔ نتیجہ یہ ہوا کہ انہوں نے اپنی قوموں کو منفی رہنمائی دی۔ ان کی اپنی فکر و عمل کے تحت بنی اور اسی پر انہوں نے اپنی قوموں کو دوڑا دیا۔

بر صغیر ہند میں رہنمائی کے اعتبار سے سب سے بڑا نام مہاتما گاندھی کا ہے۔ انہوں نے

اپنے بارہ میں لکھا ہے کہ قانون کی ڈگری لینے کے بعد میں ساؤ تھا افریقہ گیا تاکہ وہاں پیسہ کماوں۔ اُس وقت وہاں سفید فام انگریزوں کی حکومت تھی۔ (to make some money)

ساؤ تھا افریقہ میں گاندھی کے ساتھ یہ واقعہ ہوا کہ ایک بار وہ ٹرین کے فرست کلاس میں سفر کر رہے تھے۔ سفید فام گارڈ چینگ کے لئے آیا تو اس کو ناپسند ہوا کہ ایک بلیک آدمی فرست کلاس میں سفر کرے۔ اس نے گاندھی کو کمپارٹمنٹ سے نکال کر باہر کر دیا۔ گاندھی خود کہتے ہیں کہ اس واقعہ نے میری زندگی کا رخ بدل دیا:

This experience changed the course of my life.

ٹھیک یہی معاملہ موجودہ زمانہ کے مسلم رہنماؤں کے ساتھ پیش آیا ہے۔ سید جمال الدین افغانی، حسن البنا، سید قطب، آیت اللہ چمینی، سید ابوالاعلیٰ مودودی، وغیرہ ہر ایک کی یہی کہانی ہے۔ یہ دراصل مغربی استعمار کا مسلم دنیا پر حملہ تھا جس کے براہ راست یا بالواسطہ تجربہ نے موجودہ زمانہ کے مسلم رہنماؤں کی زندگی کا کورس متعین کیا۔ ان میں سے شاید کوئی بھی نہیں جس کا فکر حقوق کے مطالعہ سے بنا ہو۔ ہر ایک کا معاملہ یہ تھا کہ اس کا فکر اصلاً مغربی استعمار کے زیر اثر بنا۔ اور جب ان کے ذہن کا ایک خاص سانچہ بن گیا تو قرآن اور حدیث کی باتیں بھی ان کے ذہن میں اسی فکری سانچے کے مطابق ڈھلتی چل گئیں۔

مہاتما گاندھی کا اینٹی برٹش ذہن ساؤ تھا افریقہ کے مذکورہ واقعہ سے بنا تھا۔ اور اسی کے زیر اثر انہوں نے ہندستان میں اپنی سیاسی تحریک چلائی۔ مگر اس کو مذہبی رنگ دینے کے لئے انہوں نے کہا کہ بھاگوت گیتا میرا فکری ماخذ (intellectual mother) ہے۔ ٹھیک یہی معاملہ موجودہ زمانہ کے مسلم رہنماؤں کا ہوا۔ ان کا ”انقلابی“ ذہن اصلاً مغربی استعمار کے خلاف غم و غصہ کے تحت بنا تھا۔ مگر اس کے بعد انہوں نے کچھ آئیوں اور حدیثوں کی سیاسی تفسیر کر کے اپنے اس فکر کو اسلامائز کر لیا۔

منفی سوچ اور ثابت سوچ میں کیا فرق ہے۔ دونوں کے درمیان بنیادی فرق یہ ہے کہ منفی سوچ والا آدمی شعوری یا غیر شعوری طور پر اس واحد تجربہ کی روشنی میں سوچتا ہے، جو اس پر شخصی یا قومی اعتبار سے گزرا۔ یہ تجربہ عام طور پر کسی نہ کسی شکایت (grievance) یا محرومی کی بنیاد پر ہوتا

ہے۔ اس لئے متفقی سوچ والے آدمی کی ساری فکر اسی شکایت یا محرومی کے واقعہ پر مرتكز ہو جاتی ہے۔ وہ صرف یہ سوچتا ہے کہ مجھ سے کیا چھینا گیا ہے، وہ اس سے بے خبر رہتا ہے کہ چھنے کے بعد بھی اس کو کیا کچھ حاصل ہے۔ قرآن کے لفظوں میں، وہ صرف اپنے عسر کو جانتا ہے، وہ اپنے یہ سے بالکل بے خبر رہتا ہے۔

اس کا نتیجہ یہ ہوتا ہے کہ متفقی سوچ والے آدمی کی ساری مہم خارج رخی ہو جاتی ہے۔ وہ کسی خارجی طاقت کو تمام مسائل و مصائب کا ذمہ دار سمجھ لیتا ہے۔ اس کا نتیجہ یہ ہوتا ہے کہ اس کی ساری کوشش، قرآن کے لفظوں میں، جب اعمال کا شکار ہو جاتی ہے۔ اس دنیا میں نتیجہ خیز عمل صرف وہ ہے جو داخل رخی ہو۔ اسی کو ایک حدیث میں قلب پر مبنی عمل کہا گیا ہے۔

ثبت طرز فکر کی کامیابی کی مثال میرے ایک عزیز کی زندگی میں ملتی ہے۔ چند سال پہلے ان کے ایک تجارتی پارٹر نے ان کو لاکھوں روپے کا نقصان پہنچایا۔ اس کے بعد اگر ان کے اندر متفقی سوچ جاگتی تو وہ مذکورہ شخص کے خلاف مقدمہ بازی میں لگ جاتے یا اس کو جوابی نقصان پہنچانے کی کوشش کرتے۔ ان کی اس قسم کی کوشش ان کو کوئی مفید نتیجہ تو نہ دیتی، البتہ وہ ان کے نقصان میں مزید اضافہ کا سبب بن جاتی۔ مگر انھوں نے مذکورہ معاملہ کو نظر انداز کرتے ہوئے اپنے باقی ماندہ وسائل کے استعمال پر اپنی ساری توجہ لگادی۔ اس کا انجام یہ ہوا کہ ماشاء اللہ آج وہ پہلے سے بھی زیادہ بہتر اقتصادی حالت میں ہیں۔ یہ انفرادی سطح پر ثابت سوچ کی ایک مثال ہے۔

قومی سطح پر موجودہ زمانہ میں ثابت سوچ کی ایک مثال یہ ہے کہ دوسری عالمی جنگ کے زمانہ میں امریکا نے جاپان کے اوپر ایٹم بم گرا کیا۔ اس کے نتیجے میں اس کی صنعتی طاقت تباہ ہو گئی۔ اب جاپانیوں کے اندر سخت قسم کا انتقامی ذہن ابھرنا، انھوں نے کہا کہ ہم امریکا سے بدله لیں گے۔ مگر جاپان کے مدبرین نے اپنی قوم کو یہ کہہ کر ٹھنڈا کر دیا کہ امریکا نے اگر ۱۹۴۵ء میں ہمارے ہیر و شیما پر بم گرا کر اس کو تباہ کیا ہے تو اس سے پہلے ہم بھی ۱۹۳۱ء میں ان کے پرل ہار برکوم باری کر کے تباہ کر چکے تھے۔ اس لئے معاملہ برابر ہو گیا۔ اب تم لوگ نئے مستقبل کی تغیری میں لگ جاؤ۔ اسی ثابت سوچ کا نتیجہ ہے کہ

۱۹۳۵ میں بتاہ شدہ جاپان آج اقتصادی سپر پاور کے روپ میں ابھرا ہے۔

اس کے برعکس مثال پاکستان کی ہے۔ ۱۹۷۱ میں پاکستان سے ٹوٹ کر بنگلہ دیش بنا۔ اس عمل میں ہندستان نے بنگلہ دیش کی علیحدگی کی تحریک کا ساتھ دیا۔ اس واقعہ کے بعد پاکستانی لوگ ہندستان سے سخت برہم ہو گئے۔ انہوں نے ہندستان کے خلاف نفرت اور تشدد کی جنگ چھیڑ دی۔ اس انتقامی کارروائی کا نتیجہ یہ ہوا کہ خود پاکستان ایک بتاہ شدہ ملک بن گیا۔ اس کے برعکس اگر پاکستان کے رہنماء اپنی قوم کو یہ سبق دیتے کہ ہندستان نے اگر ۱۹۷۱ میں ہمارے ملک کو دوٹکڑے کیا ہے تو ہم بھی اس سے پہلے ۱۹۷۲ میں ان کے ملک کے دوٹکڑے کر چکے تھے، اس لئے معاملہ برابر ہو گیا۔ اب تم لوگ نئے مستقبل کی تعمیر میں لگ جاؤ۔ پاکستان کے رہنماء اگر انہی قوم کو اس قسم کی ثبت رہنمائی دیتے تو اس میں کوئی شک نہیں کہ آج پاکستان پورے ویسٹ ایشیا کا سب سے زیادہ اہم ملک ہوتا۔

موجودہ زمانہ کے مسلم رہنماؤں میں مغربی استعمار کی بنا پر جو منفی سوچ آئی اس کا سب سے بڑا نقصان یہ ہوا کہ انہوں نے ایک ”عسر“ کے غم میں بہت بڑے ”یسر“ کو کھو دیا، اور اس کی سادہ تی وجہ یہ تھی کہ منفی فکر کے غلبہ (obsession) کی بنا پر وہ اس ”یسر“ سے واقف ہی نہ ہو سکے۔ یہ واقعہ ہے کہ مغربی استعمار نے موجودہ زمانہ کے مسلمانوں کے لئے کچھ سیاسی اور تہذیبی مسئلے پیدا کئے مگر اس سے بھی زیادہ بڑا واقعہ یہ تھا کہ انھیں مغربی قوموں نے دنیا میں وہ جدید انقلاب برپا کیا جس نے مسلمانوں کے لئے اعلیٰ ترین دعویٰ م الواقع کھول دئے، ایسے موقع جو اس سے پہلے کبھی تاریخ میں موجود نہ تھے۔

مذہبی آزادی، کمیونی کیشن کے وسیع ذرائع، کھلے مطالعہ کار، مجان، بہت بڑے پیمانہ پر انسانوں کا اختلاط، قرآن کی تائید کرنے والی سائنسی دریافتیں، تلاش و جستجو کا عمومی ذہن، اقتصادی وسائل کی فراوانی، وغیرہ اس قسم کی بہت سی چیزیں ہیں جنہوں نے ہمارے لئے یہ امکان پیدا کر دیا تھا کہ ہم نئی طاقت اور نئی وسعت کے ساتھ اسلام کی اشاعت عالمی سطح پر کر سکیں، مگر اپنے منفی ذہن کی بنا پر تنام رہنماء مفروضہ سازشوں اور مفروضہ دشمنوں کے خلاف جنگ لڑتے رہے۔ کوئی لفظی جنگ کرتا رہا، کوئی سیاسی

جنگ اور کوئی تشدد ادا نہ جنگ۔ تمام لوگ بس اسی قسم کی بے نتیجہ سرگرمیوں میں مشغول رہے۔ اور جدید مواقع کو اسلامی دعوت کے لئے استعمال کرنے کا کام انجام نہ پاسکا۔

پازیٹیو ٹھنڈنگ کا معاملہ کوئی سادہ معاملہ نہیں۔ اس کا تعلق تمام انسانی خوبیوں سے ہے۔ اس سے صحت فکر پیدا ہوتی ہے۔ اس سے ذہنی ارتقاء ہوتا ہے۔ وہ صحیح منصوبہ بندی میں مددگار ہے۔ پازیٹیو ٹھنڈنگ آدمی کو اس قابل بناتی ہے کہ وہ اپنی محرومی کو یافت میں تبدیل کر سکے۔ وہ اپنے ماں شش کو اپنے لئے پلس بنالے۔

تعمیر ہند

ایک علمی اور تاریخی جائزہ

تاریخ کو انتظار ہے

ہندوؤں کا ایک طبقہ ہندستانی مسلمانوں کو ملک کے لئے اٹاٹہ (asset) کے روپ میں نہیں دیکھتا۔ اس کے بجائے وہ ان کو ایک بوجھ (liability) کے روپ میں دیکھتا ہے۔ یہ نظریہ قانون فطرت کے خلاف ہے۔ یہ کسی اقلیت کے اس فطری کردار کی نفی ہے جو اس کے لئے فطرت کے اُلّ قانون کے تحت مقدر ہے۔

انگریز مورخ آرنلڈ ٹاؤن بی نے اپنی مشہور کتاب استدی آف ہسٹری میں تاریخی شواہد کے ساتھ بتایا ہے کہ یہ قلیتیں ہی ہیں جو ہمیشہ کسی ملک میں کوئی انقلابی کردار ادا کرتی ہیں۔ اور ہندستان کی مسلم اقلیت بلاشبہ اس معاملہ میں کوئی استثناء نہیں۔

امام النسائی کی روایت کے مطابق، پیغمبر اسلام ﷺ نے اپنی ایک پیشین گوئی میں فرمایا کہ میری امت کے دو گروہ ایسے ہیں جن کو اللہ نے آگ کے عذاب سے محفوظ کر دیا ہے۔ ایک گروہ وہ جو ہند میں غزوہ کرے گا۔ اور دوسرا گروہ وہ جو عیسیٰ بن مریم کے ساتھ ہوگا: عصابتان من امتی احرز هما الله من النار: عصابة تغزو الہند و عصابة تكون مع عیسیٰ ابن مریم۔
(جامع الاصول فی احادیث الرسول ، جلد ۹، صفحہ ۲۰۲)۔

میرے نزدیک اس حدیث میں یہ پیشین گوئی کی گئی ہے کہ ایک زمانہ آئے گا جب کہ ہندستان کے مسلمان اس ملک میں ایک اہم تعمیری کردار ادا کریں گے۔ وہ اس ملک کو حقیقی عظمت اور ترقی کا مقام دلانے کا ذریعہ ثابت ہوں گے۔ میں سمجھتا ہوں کہ وہ وقت اب آخری طور پر آگیا ہے۔ اس پیغمبرانہ پیشین گوئی کی تکمیل کے لئے ہندستانی مسلمانوں کو کیا کرنا ہے۔ انھیں صرف یہ کرنا ہے کہ وہ اس ملک میں احتجاجی گروہ کے طور پر ہنے کا انداز چھوڑیں اور تخلیقی گروہ (creative group) بن کر رہنا سیکھیں۔ وہ لینے والے گروہ نہ رہیں بلکہ وہ اس ملک میں دینے والے گروہ بن جائیں۔ اور یہی اسلام کا تقاضا ہے۔ اس کے بعد ملک میں ایک نیا دور آجائے گا، جب کہ ہندستان

ایک ترقی یافتہ ملک کے روپ میں ابھرے گا اور دنیا کے نقشہ میں اپنا وہ مقام حاصل کر لے گا جو اس کے لئے مقدر ہے۔

سوامی دویکا نند نے ۱۸۹۸ میں کہا تھا کہ مستقبل کا ہندستان ایک پر عظمت ہندستان (glorious India) ہو گا اور اس پر عظمت ہندستان کی تعمیر ہندو اور مسلمان دونوں مل کر کریں گے۔ یہ بات بلاشبہ درست ہے مگر ہندو اور مسلمان دونوں کو یہ تاریخی کردار ادا کرنے کے لئے اپنے آپ کو اس کا اہل ثابت کرنا ہو گا۔ ضروری الہیت کے بغیر دونوں میں سے کسی کے لئے بھی اس تاریخی کردار کو انجام دینا ممکن نہیں۔

ہندوؤں میں سے کچھ لوگ یہ سمجھتے ہیں کہ یہ ملک ان کے نام الٹ کر دیا گیا ہے۔ یہ ایک خطرناک فتنہ کی غلط فہمی ہے۔ اس ذہن کے ساتھ ان کے لئے اپنا مطلوب کردار ادا کرنا ممکن نہیں۔ ہندو بلاشبہ اس ملک میں اکثریتی فرقہ کی حیثیت رکھتے ہیں۔ مگر ہر اکثریت آخر کار فطرت کے اٹل قانون کے تحت ہے نہ کہ اس سے آزاد۔ اس دنیا میں ہر اکثریت اسی طرح فطرت کے قانون کے تابع ہے جس طرح کوئی اقلیت۔

ہندوؤں کو یہ کرنا ہو گا کہ مسلمانوں کو وہ سادہ طور پر محض عددی تناسب کے نقطہ نظر سے نہ دیکھیں بلکہ وہ انھیں اپنا نظری شریک کا سمجھیں۔ وہ مسلمانوں کو ہندستانی گاڑی کے دوسرا پہیہ کی حیثیت سے قبول کریں۔ اس کے بغیر ملک میں کوئی حقیقی ترقیاتی عمل شروع نہیں ہو سکتا۔

اسی طرح مسلمانوں کو بھی چاہئے کہ وہ اس حقیقت کو سمجھیں کہ مذکورہ حدیث رسول کے مطابق، اس ملک میں انھیں جو تعمیری رول ادا کرنا ہے اس کی لازمی شرط بھی یہی الہیت ہے۔

مسلمان اس اہم کردار کی ادائیگی کے اہل صرف اس وقت بن سکتے ہیں جب کہ وہ اپنے آپ میں وہ ضروری لیاقت پیدا کریں جس تو خلائقیت (creativity) کہا جاتا ہے۔

تخلیقی گروہ وہ ہے جو منفی طرز فکر سے پاک ہو اور معاملات کو صرف ثبت انداز سے دیکھے۔ جو دوسروں کے ساتھ تعلقات میں بلند نظری کا طریقہ اختیار کرے نہ کہ نگ نظری کا طریقہ۔ جو اپنے

حقوق سے زیادہ اپنی ڈیوٹی پر نظر رکھتا ہو۔ جو اپنے جذبات سے زیادہ دوسروں کے جذبات کا احترام کرنا جانتا ہو۔ جو اشو اور نان اشو میں فرق کرے اور صرف ان چیزوں کو اپنی توجہ کا مرکز بنائے جو تعمیر و ترقی کے عمل کے لئے حقیقی اشو کی حیثیت رکھتی ہیں۔

تحلیقی گروہ وہ ہے جو گروہی ذہنیت سے پاک ہو اور معاملات کو انسانیت کے نقطہ نظر سے دیکھے، جس کے دل میں دوسروں کے لئے خیرخواہی ہونہ کے لفڑت و حقارت، جس کے تحمل کا مزاج اس کو اتنا اوپر اٹھا دے کہ وہ اشتغال انگیز چیزوں پر بھی مشتعل نہ ہو، جو اعلیٰ مقصد کے لئے جینے والا ہونہ کے محض ذاتی مفاد کے لئے جینے والا۔

تحلیقی گروہ وہ ہے جو اپنی اعلیٰ صفات کی بنابر اس پوزیشن میں ہوتا ہے کہ وہ مسلسل طور پر ذہنی اور فکری ترقی کرتا رہے۔ وہ اس قابل ہو کہ مسائل کا نیا اور برتر حل دریافت کر لے۔ وہ زندگی کے ہر بندروواز کو ہکھوتا ہوا آخری منزل تک پہنچ جائے۔ کوئی بھی چیز اس کے سفر کو روکنے والی ثابت نہ ہو۔ یہی وہ صفات ہیں جن کو قرآن میں خلق عظیم (القلم ۲) کہا گیا ہے۔ یعنی بلند نظری اور بلند کرداری۔ بلند نظر اور بلند کردار لوگ ہی اس دنیا میں کوئی بڑا کام کرتے ہیں۔ اس دنیا کے لئے فطرت کا قانون یہ ہے کہ چھوٹے کردار کے لوگ چھوٹا کام انجام دیں اور بڑے کردار کے لوگ بڑا کام۔ اہل اسلام کو دین کی صورت میں جو نعمت ملی ہے وہ کسی ایک گروہ کی وراثت نہیں۔ وہ ساری انسانیت کا مشترک سرمایہ ہے۔ دوسرے انسانوں تک اس سرمایہ کو پہنچانا ایک خدائی امانت کی ادائیگی کا معاملہ ہے۔ اور صرف اسی جذبے کے تحت اس کو صحیح طور پر انجام دیا جاسکتا ہے۔

تاریخ بتاتی ہے کہ قدیم زمانہ کا انسان ہزاروں سال تک کوئی بھی علمی یا تہذیبی یا تمدنی ترقی نہ کر سکا۔ تمام قابل ذکر ترقیاں اسلام کے ظہور کے بعد شروع ہوئیں۔

اس وقت کی دنیا مخلوقات کی پرستش میں پھنسی ہوئی تھی، اہل اسلام نے اس کو مخلوقات کی پرستش سے اوپر اٹھا کر خالق کی پرستش کا راستہ دکھایا۔ لوگ فطرت کے مظاہر کو مقدس مان کر اس کے سامنے صرف اظہار عقیدت کرنا جانتے تھے، اہل اسلام نے اس کے بجائے ان کے اوپر فطرت کی

تخيير کا دروازہ کھولا۔ لوگ دولت اور اقتدار کو معبود کا درجہ دے کر اسی کو اپناب سمجھے ہوئے تھے، اہل اسلام نے دولت اور اقتدار کو ضرورت اور خدمت کے خانے میں ڈال کر انسان کو عظمت کا درجہ عطا کیا۔ لوگ اپنے مفروضہ عقائد کی بنا پر طرح طرح کے توہمات (superstitions) میں بتلاتے ہیں، اہل اسلام نے ان کو مفروضات اور توہمات سے نکال کر حقائق کی سطح پر سچے والا بنایا۔ (تفصیل کے لئے ملاحظہ ہو راقم الحروف کی کتاب ”اسلام دور جدید کا خالق“)

فکر انسانی میں یہ انقلاب پہلی بار اہل اسلام یا اہل توحید کے ذریعہ وقوع میں آیا۔ اس فکری انقلاب نے انسانیت کے اوپر تعمیر و ترقی کا وہ دروازہ کھول دیا جو ہزاروں سال سے اس کے اوپر بند پڑا ہوا تھا۔

قدیم زمانہ کا انسان مشرکانہ افکار میں جیتا تھا۔ زندگی کا ہر شعبہ شرک کے ماتحت ہو گیا تھا۔ شرک اپنی حقیقت کے اعتبار سے تو ہم پرستی کا نام ہے۔ اور تو ہم پرستانہ مزاج، بالفاظ دیگر غیر سائنسی مزاج، کے ساتھ کبھی کوئی حقیقی ترقی نہیں ہو سکتی۔ اہل اسلام کی صورت میں دنیا کو پہلی بار ایک ایسا انسانی گروہ ملا جس کا فکر خالص توحید پر مبنی تھا، وہ شرک اور تو ہم پرستی سے پوری طرح آزاد تھا۔ چنانچہ مسلمانوں کے ذریعہ دنیا کو پہلی بار حقیقت پسندی کا سبق ملا۔ لوگوں کے لئے یہ ممکن ہوا کہ وہ توہمات سے آزاد ہو کر فطری قوانین کی بنیاد پر اپنی زندگی کی تشکیل کریں۔ اسلام کا یہی وہ خاص عطیہ ہے جس نے انسانیت کی تاریخ کو ترقی کے نئے دور میں داخل کر دیا۔

ہندستان کی جدید تاریخ بھی اہل اسلام کے اسی توحیدی رول کا انتظار کر رہی ہے۔ اس ملک کی ترقی ٹھیک اسی مقام پر کی ہوئی ہے جہاں بقیہ دنیا کی ترقی پاٹی میں رکی ہوئی تھی۔ اس ملک میں ترقی کا نیا عمل عین اسی مقام سے شروع ہو گا جہاں سے وہ بقیہ دنیا میں پچھلے ہزاروں سال کے دوران شروع ہوا تھا۔ ہندستان میں بھی بقیہ دنیا کی تاریخ کا اعادہ ہونا ہے۔ اس کے سوا کوئی بھی دوسری چیز اس ملک کو حقیقی ترقی کی طرف لے جانے والی نہیں۔

ہندو-مسلم اتحاد

ہندستان کی قومی جدوجہد کے دو دور ہیں۔ پہلا دور ۱۹۲۷ سے پہلے کا ہے اور دوسرا دور ۱۹۳۷ کے بعد کا۔ پہلے دور میں سیاسی آزادی کا نشانہ تھا جو ۱۵ اگست ۱۹۴۷ کو پورا ہوا۔ دوسرے دور میں ملک کی تعمیر نو کا نشانہ تھا جس کو سیاسی آزادی کے بعد انجام پانا تھا۔ عجیب بات ہے کہ پہلے دور کا نشانہ مکمل طور پر پورا ہوا لیکن دوسرے دور کا نشانہ اتنا زیادہ ناکام رہا کہ ۵۰ سال گزرنے کے بعد بھی اس کی منزل دکھائی نہیں دیتی۔

پہلے دور کا نشانہ ہندوؤں اور مسلمانوں کی مشترکہ جدوجہد کے ذریعہ پورا ہوا تھا۔ اسی طرح دوسرے دور کے نشانہ کی تکمیل کے لئے بھی ضروری تھا کہ ہندو اور مسلمان مل کر اس کے لئے جدوجہد کریں۔ اس معاملہ کی اہمیت کو مہاتما گاندھی پوری طرح سمجھتے تھے۔ یہی وجہ ہے کہ ۱۵ اگست ۱۹۴۷ کی رات کو تمام لیڈر دہلی میں اکٹھا ہو کر یہ انتظار کر رہے تھے کہ کب گھری کی سوئی ۱۲ پر پہنچے، کیونکہ ۱۲ نج کرایک منٹ پر انگریز و اسرائیل یو پر ہندستان کی آزادی کا اعلان کرنے والا تھا۔ لیکن گاندھی واحد لیڈر تھے جو اس وقت دہلی میں موجود تھے، وہ ہندو مسلم اتحاد کے لئے گاؤں گاؤں کا دورہ کر رہے تھے۔ گاندھی کی نظر مستقبل پڑھی، اور بقیہ لیڈروں کی نظر صرف آج پر۔

مہاتما گاندھی اس فرقہ دارانہ اتحاد کو اتنا زیادہ اہمیت دیتے تھے کہ لوئی فشر کے بیان کے مطابق، انہوں نے اعلان کیا کہ — ہندوؤں اور مسلمانوں دونوں کو یہ سیکھنا ہوگا کہ وہ کس طرح امن اور میل ملاپ کے ساتھ رہیں۔ ورنہ میں اسی کوشش میں اپنی جان دے دوں گا:

Hindus and Musalmans should learn to live together in peace and amity otherwise I should die in the attempt (p.449)

مہاتما گاندھی کا یہ مشن ابھی پورا نہیں ہوا تھا کہ آزادی کے بعد بہت جلد انھیں گولی مار کر ہلاک کر دیا گیا۔ یہ واقعہ ۳۰ جنوری ۱۹۴۸ کو ہوا۔ اس وقت میں اعظم گڑھ میں تھا۔ ہمارے گھر کے سامنے

مஸٹر کلڈ یپ سنگھ (پرنسپل ڈی اے وی کانٹ) رہتے تھے۔ اُنکی صحیح کو وہ ہمارے بیہاں آئئے اور کہا کہ آج میں نے بہت سے اخباروں میں مہاتما گاندھی کے قتل کی روپورٹ پڑھی۔ اس واقعہ کی سب سے بہتر سرخی وہ ہے جو امرت بازار پریکا (الله باد) نے لگائی ہے۔ اس کی سرخی یہ تھی۔ گاندھی مذہبی جنون کے ہاتھوں ہلاک:

Gandhi sacrificed by fanaticism.

جہاں تک میں سمجھتا ہوں یہی واقعہ ہندستانی تاریخ کے دونوں دوروں کے درمیان حدفاصل بن گیا۔ ۱۹۲۷ سے پہلے ملکی آزادی کی جدو جہد کو ہندوؤں اور مسلمانوں کی متحده کوشش نے کامیاب بنایا تھا۔ ہم دیکھتے ہیں کہ اس زمانہ میں ایک طرف مہاتما گاندھی اور جواہر لال نہرو جیسے بہت سے ہندو لیڈر ہیں جو آزادی کی تحریک میں بھر پور طور پر شامل ہیں۔ دوسری طرف مسلمانوں کی بڑی بڑی شخصیتیں بھی اس تحریک کی الگی صفت میں شریک ہیں۔ مثلاً ڈاکٹر مختار احمد انصاری، حکیم اجمل خاں، مولانا محمد علی جوہر، مولانا ابوالکلام آزاد، مولانا حسین احمد مدینی، خان عبدالغفار خاں، وغیرہ۔ آزادی کی پوری جدو جہد میں ہندو مسلمان دونوں اسی طرح مل کر قربانیاں دیتے رہے۔ بیہاں تک کہ یہ جدو جہد اپنی تیکیل تک پہنچ گئی۔

مگر آزادی (۱۹۲۷) کے بعد اچانک ایک بالکل مختلف منظر دکھائی دیتا ہے۔ اب ملک کے سامنے قومی تعمیر کے لئے جدو جہد کرنے کا مسئلہ تھا۔ مگر اس دوسرے مرحلے میں مسلمان اچانک الگ تھلک دکھائی دیتے ہیں۔ آزادی کے بعد ملکی تعمیر کے لئے دوبارہ ایک لمبی اور متحده کوشش درکار تھی مگر یہ متحده کوشش وجود میں نہ آسکی۔ آزادی سے پہلے جو ہندو اور مسلمان باہم مل کر کام کر رہے تھے وہ آزادی کے بعد نہ صرف الگ ہوئے بلکہ ان کے درمیان وہ تباہ کن سلسلہ شروع ہو گیا جس کو فرقہ وارانہ فساد کہا جاتا ہے۔

جہاں تک میں سمجھتا ہوں، ہماری قومی جدو جہد کے دوسرے مرحلہ کا ناکام رہنا سب سے زیادہ اسی بنا پر ہوا ہے۔ نئے دور کی تعمیری جدو جہد کے لئے دوبارہ متحده کوشش درکار تھی۔ چونکہ اس دوسرے

مرحلہ میں متحده کوشش وجود میں نہ آسکی اس لئے قدرتی طور پر وہ ناکام بھی رہی۔

یہ الیہ کیوں پیش آیا۔ اس کی سب سے بڑی وجہ غالباً یہ ہے کہ ۱۹۷۷ سے پہلے جو مشترک جدوجہد جاری ہوئی اس میں ہندوؤں کی طرف سے زیادہ تر سیکولر لوگ شریک تھے۔ یہ ہندوؤں پر مزاج کی بنا پر اپنے مذہب یا اپنے مخصوص مذہبی رسوم کو اجتماعی معاملات میں داخل نہیں کرتے تھے۔ اس بنا پر ہندوؤں اور مسلمانوں کے درمیان کوئی اجنیابت حائل نہیں ہوتی تھی۔ دونوں کھلے دل کے ساتھ ایک دوسرے سے ملتے تھے اور کسی توحش کے بغیر کر کام کرتے تھے۔ یہ ”سیکولر لپھر“ بنیادی طور پر دونوں فرقوں کے درمیان اتحاد کی طاقتور کڑی بنارہا۔

آزادی کے بعد جب مہاتما گاندھی کو قتل کر دیا گیا تو اس کے بعد ہندوؤں کا وہ طبقہ بھرنا شروع ہو گیا جو سیکولرزم کے بجائے ہندوتو میں یقین رکھتا تھا۔ یہ لوگ ابتداء میں اتنے محروم تھے کہ آزادی کے بعد جب پہلی پارلیمنٹ بی تو اس میں ان کے صرف دمابر شامل ہو سکے جو جن سنگھ کے لکھ پر کامیاب ہو کر آئے تھے۔ یہ تعداد دھیرے دھیرے بڑھتی رہی یہاں تک کہ ۱۹۹۸ میں وہ اس پوزیشن میں ہو گئے کہ نئی دہلی کی مرکزی حکومت پر قبضہ حاصل کر لیں۔ ابتداء میں یہ لوگ صرف محروم دارہ میں اپنا اثر رکھتے تھے مگر دھیرے دھیرے ان کے اثرات ہندوستان کے بڑے طبقے تک پھیل گئے۔

۱۹۷۷ سے پہلے جب ہندو اور مسلمان اجتماعی موقع پر ملتے تھے تو دونوں سیکولر آداب کے تحت ملتے تھے۔ اس بنا پر دونوں کے درمیان کوئی کشیدگی پیدا نہیں ہوتی تھی۔ اب دوسرے دور میں یہ ہوا کہ مسلمان اگر کسی اجتماعی پروگرام میں جاتے تو وہاں ان کو ملاقات کے وقت مصافحہ کرنے کے بجائے دونوں ہاتھ جوڑ کر پر نام کرنے کا ماحول ملتا تھا۔ پروگرام کا آغاز وندے ماترم کے گیت یا سرسوتی دیوی کی وندنے سے ہوتا تھا۔ اسی طرح پروگرام کے شروع میں ہندو رسم کے مطابق دیا جلا کر اس کا شہد آر بھر کیا جاتا تھا یا سنسکرت اشلوک پڑھے جاتے تھے۔ اس طرح کی بہت سی چیزیں ہیں جوئے دور کے اجتماعی موقع پر بھارتی یہ سنسکرتی کے نام پر شامل کر دی گئیں۔

اس قسم کی تمام چیزیں خواہ دھرم کے نام پر کی جائیں یا سنسکرتی کے نام پر، ہر حال میں وہ

مسلمانوں کے لئے صرف دوری کا سبب بن سکتی تھیں اور واقعہ میں ایسا ہی ہوا۔ اس فتح کے تمام رسوم یا اس طرح کے تمام کلمات قدیم مشرکانہ عقائد پر مبنی ہیں۔ خواہ ان کا کوئی بھی خوبصورت نام دیا جائے مگر ان کے مبنی برٹش ہونے سے انکار نہیں کیا جاسکتا۔ مسلمان چونکہ ایک خدا کو مانتے ہیں، اس لئے ان کا موحدانہ مزاج اس فتح کے پروگراموں میں شرکت کے لئے ایک مستقل روک بن گیا۔ ان کے لئے ناممکن ہو گیا کہ وہ ایسے اجتماعی موقع پر کھلے دل سے شریک ہو سکیں جن میں بھارتیہ سنکرتی کے نام پر ان مشرکانہ رسوم کو ادا کیا جا رہا ہے۔

اس کا نتیجہ یہ ہوا کہ آزادی سے پہلے قومی جدوجہد کی جو گاڑی اپنے دو پہیوں (ہندو اور مسلمان) کے ذریعہ چل رہی تھی، وہاب بڑی حد تک صرف ایک پہیہ (ہندو) کے ذریعہ چلنے لگی۔ مگر جیسا کہ معلوم ہے، کوئی گاڑی جس کے دو پہیوں میں سے ایک پہیہ زکال دیا جائے وہ کھڑی تو ہو سکتی ہے مگر اپنے راستہ پر تیز رفتاری کے ساتھ چل نہیں سکتی۔ چنانچہ قانون فطرت کے تحت ہماری قومی تعمیر کی گاڑی بھی چلتے چلتے اچانک ٹھہر گئی۔ قومی تعمیر کا سارا منصوبہ ناکام ہو کر رہ گیا۔

اب میسوں صدی کے خاتمه پر آخری طور پر وہ وقت آگیا ہے جب کہ ہندو لیڈر شپ یہ جان لے کہ دونوں فرقوں کی متحده کوشش کے بغیر ملک کی حقیقی تعمیر ممکن نہیں۔ ملکی تعمیر کے معاملہ میں ان حضرات کے سامنے جن دو کے درمیان انتخاب (option) ہے وہ یہ نہیں ہے کہ مسلمانوں کے ساتھ جدوجہد یا مسلمانوں کے بغیر جدوجہد۔ بلکہ ان کے لئے اصل انتخاب دوسری دو صورتوں کے درمیان ہے، اور وہ ہے۔ مسلمان کے ساتھ جدوجہد یا سرے سے جدوجہد ہی نہیں۔

اس پیچیدہ مسئلہ کا حل کیا ہے۔ وہ حل یہ ہے کہ برادران وطن کی ہندو لیڈر شپ بھی اسی طریقہ کو اختیار کرے جس کو اس سے پہلے ان کی سیکولر لیڈر شپ نے اختیار کیا تھا۔ یعنی وہ چیز جس کو وہ بھارتیہ سنکرتی کہتے ہیں، اس کو مکمل طور پر اجتماعی پروگراموں اور سرگرمیوں سے الگ کر دیا جائے۔ اگر وہ چاہیں تو اپنے ذاتی دائرہ میں اس کو اختیار کر سکتے ہیں مگر اجتماعی دائرة کے تمام موقع سے مکمل طور پر اس کو حذف کر دیا جائے۔ یہی واحد تدبیر ہے جس کے ذریعہ دوبارہ اس ہندو مسلم مشترک جدوجہد کو زندہ رکھا جائے۔

کیا جاسکتا ہے جس نے پہلے مرحلہ میں ہماری قومی جدوجہد کو کامیاب کیا تھا اور جدوسرے مرحلہ میں بھی ہماری قومی جدوجہد کی کامیابی کی واحد خصانت ہے۔

یہ ایک حقیقت ہے کہ کسی بھی سماج میں اتحاد ہی تمام ترقیوں کا واحد ضامن ہے۔ جب سماج کے تمام طبقات مل کر کام کرتے ہیں اسی وقت یہ ممکن ہوتا ہے کہ ان کے درمیان وہ متحده کوشش وجود میں آئے جو کسی بھی بڑے کام کے لئے ضروری ہے۔

یہ فطرت کا قانون ہے، یہ تاریخ کا فیصلہ ہے۔ اور ہم جتنی جلد اس حقیقت کو جان لیں اتنا ہی اچھا ہے۔ اس حقیقت سے بے خبری یا اس کا عدم اعتراف ایک ایسی تباہ کن غلطی ہوگی جس کو ہماری الگی نسلیں کبھی معاف نہیں کریں گی۔

اس بات کی وضاحت کے لئے یہاں میں ایک چھوٹی سی مثال دیتا ہوں۔ ڈبلی میں ایک اعلیٰ تعلیم یافتہ ہندو ہیں۔ وہ لمبی مدت تک ایک بڑی کمپنی میں بنس مینیجر کے طور پر کام کرتے رہے۔ اپنے پہچیں سالہ تجربہ اور مطالعہ کی بنیاد پر انہوں نے بنس مینیمنٹ کے موضوع پر ایک کتاب (۳۱۶ صفحات) انگریزی میں لکھی جس کا نام انتظامی افکار (Management Thoughts) تھا۔ میں نے یہ کتاب دیکھی ہے۔ وہ بلاشبہ ایک کامیاب کتاب ہے اور ہر قسم کے لوگوں کے لئے بہترین تجارتی گائڈ ہے، خواہ وہ کسی بھی مذہب یا فرقہ سے تعلق رکھتے ہوں۔

یہ کتاب پہلی بار ۱۹۹۱ء میں چھپی۔ مصنف نے اس کو ڈبلی کی بک فیر میں رکھا گرہاں وہ بہت کم تعداد میں فروخت ہو سکی۔ اتنی کامیاب اور قابل مطالعہ کتاب بک فیر میں ناکام کیوں رہی، اس کی وجہ صرف ایک تھی۔ وہ یہ کہ انہوں نے ٹائٹل پر کتاب کے نام کے نیچے ہندو دیوتا گنیش کی رنگی تصویر بنائی۔ یہ تصویر ٹائٹل کے تقریباً تین چوتھائی حصہ پر پھیلی ہوئی تھی۔ اس کا نتیجہ یہ ہوا کہ جو شخص بھی ان کے اشیا پر آتا وہ کتاب کا ٹائٹل دیکھ کر آگے بڑھ جاتا۔ گنیش جی کی تصویر کو دیکھ کر وہ یہ سمجھتا کہ یہ شاید ہندو ماننا لو جی سے متعلق کوئی کتاب ہے۔ اس بنا پر چند مذہبی ہندو ہی اس کتاب سے دچکی لے سکے، بقیہ لوگ اس کے ظاہر کو دیکھ کر ہی اس سے بے رغبت ہو گئے اور اس کو چھوڑ کر چلے گئے۔

اس واقعہ کا علم مذکورہ ہندو کے ایک مسلمان دوست کو ہوا۔ مسلمان نے اس مسئلہ پر غور کیا اور مذکورہ ہندو مصنف کو یہ مشورہ دیا کہ آپ مجھے اجازت دیں کہ میں کتاب کے اس ٹائشل (گردپوش) کو بدل دوں۔ ہندو مصنف نے اجازت دے دی۔ اس کے بعد مذکورہ مسلمان پشاشر نے صرف یہ کیا کہ اس مجلد کتاب کے لئے ایک نیا گرد پوش چھپوا یا۔ اس نے گردپوش پر صرف کتاب کا نام (Management Thoughts) جلی حروف میں لکھا ہوا تھا۔ اس کے نیچے حسب قاعدہ مصنف کا نام تھا۔ گردپوش کے بقیہ حصہ پر انہوں نے کچھ تجارتی اقوال لکھ دیئے جو اسی کتاب سے لئے گئے تھے۔ مثال کے طور پر:

Our attitude determines our altitude.

اگلے سال یہ کتاب دوبارہ دہلی کی بک فیئر میں رکھی گئی۔ کتاب وہی تھی، صرف اس کا ٹائشل بدل دیا گیا تھا۔ اس تبدیلی کا نتیجہ نہایت شاندار نکلا۔ لوگ آتے اور کتاب کو ہاتھ میں لے کر اس کو الٹتے پلٹتے اور پھر شوق کے ساتھ اس کو خرید لیتے۔ یہ بک فیئر ایک بین اقوامی نمائش تھی چنانچہ دوسرے ملکوں کے لوگ بھی یہاں آئے ہوئے تھے۔ مصنف نے بتایا کہ اب نہ صرف ہندستانیوں نے اس کتاب کو خریدا بلکہ پاکستان اور عرب اور دوسرے ملکوں سے آئے ہوئے لوگوں نے بھی نہایت شوق کے ساتھ اس کو حاصل کیا۔ بک فیئر کی مدت ختم ہونے سے پہلے ہی کتاب کا پورا اسٹاک ختم ہو چکا تھا۔

اب مذکورہ ہندو اور مسلمان دونوں نے مزید کتابیں چھاپی ہیں اور وہ مل کر یہ کام کر رہے ہیں۔ ان کا یہ کتابی برس پہلے کے مقابلہ میں بہت زیادہ بڑھ گیا ہے۔ وہ نہ صرف ملکی مارکیٹ میں کامیاب ہیں بلکہ وہ بیرونی ملکوں میں بھی اپنی کتابوں کو بڑی تعداد میں اسکپورٹ کر رہے ہیں۔

اس واقعہ پر غور کیجئے تو یہ اہم نکتہ معلوم ہو گا کہ اتحاد کس طرح ترقی کا ذریعہ بتتا ہے۔ اس واقعہ سے معلوم ہوتا ہے کہ ہندو مصنف کے پاس تجارتی معلومات کا ذخیرہ تھا مگر اپنے مخصوص مذہبی ذہن کی بناء پر وہ ایک محدودیت کا شکار ہو گئے۔ وہ اس راز کو سمجھنے سکے کہ وہ اپنے مخصوص ذہن کی بناء پر گنیش جی کو خود تو مشکل کشائی کا دیوتا سمجھتے ہیں مگر دوسری قوموں اور دنیا کے بیش تر لوگوں کے نزدیک گنیش جی

صرف ایک دیومالائی شخصیت ہیں، نہ کہ کوئی حقیقی شخصیت۔

مذکورہ مسلمان اپنے اسلامی ذہن کی بنابر اس نفسیاتی پیچیدگی سے خالی تھا۔ اس کے نزدیک مشکل کشائی یا تجارتی کا تعلق کسی دیوبی یاد یوتا سے نہ تھا۔ اس بنابر وہ اس پوزیشن میں تھا کہ معاملہ پر کھلے ذہن کے ساتھ سوچے، وہ اس کے بارے میں حقیقت پسند اندر ائے قائم کر سکے۔ چنانچہ اس نے ہندو مصنف کو ایک ایسا مشورہ دیا جو کمل طور پر حقیقت پر بنی تھا۔ اور اس دنیا کے لئے فطرت کا قانون یہ ہے کہ حقیقت پر بنی منصوبہ کامیاب ہو اور تجسسات پر بنی منصوبہ ناکام ہو کر رہ جائے۔

ضرورت ہے کہ اس انفرادی مثال کو پورے ملک میں قومی سطح پر دہرا یا جائے۔ یہاں کے ہر پروگرام اور ہر اجتماعی سرگرمی کو سیکولر بنا یادوں پر قائم کیا جائے۔ خواہ تعلیمی ادارے ہوں یا تجارتی ادارے، کوئی جلسہ ہو یا تقریب، کوئی سرکاری معاملہ ہو یا غیر سرکاری معاملہ، ہر جگہ سیکولرزم کے اصول کو اختیار کیا جائے۔ ہندتو یا بھارتیہ سنکرتی کو صرف ذاتی دائرہ میں محدود کر دیا جائے۔ اجتماعی عمل کے موقع سے اس کو مکمل طور پر دور کر کا جائے۔

موجودہ دنیا میں جس ملک نے بھی کوئی بڑی ترقی کی ہے، اس نے اسی سیکولر اصول کو اختیار کر کے ترقی کی ہے۔ ہندستان کے لئے بھی کامیابی کا یہی واحد راستہ ہے۔ یہ معاملہ اتنا زیادہ حتمی ہے کہ اگر ہماری موجودہ نسل نے اس کو خوشنی کے ساتھ قبول نہ کیا تو ہماری اگلی نسل بغاوت کر کے اس کو اختیار کرے گی۔ جو مذہب یا سنکرتی ترقی کے عمل میں عقب لشکر (rear-guard) کا کام انجام دے اس کو ماڈرن انسان کبھی قبول نہیں کر سکتا۔ اس عین حقیقت کو جس قدر جلد سمجھ لیا جائے اتنا ہی اچھا ہے۔

ہند تولید رشپ نے پہلے بھارتیہ سنکرتی کو آداب و رسوم کی سطح پر ملکی زندگی میں داخل کرنے کی کوشش کی۔ اس نے دیکھا کہ لوگ ان چیزوں میں زیادہ دلچسپی نہیں لے رہے ہیں حتیٰ کہ خود جدید تعلیم یافتہ ہندو بھی اس قسم کی رسوماتی چیزوں سے بیزار رہے۔ اس کے بعد ہند تولید رشپ نے ایک اور فیصلہ کیا جو پہلے سے بھی زیادہ تباہ کن تھا۔ وہ یہ کہ — لوگ اگر بھارتیہ سنکرتی سے دلچسپی نہیں لے رہے ہے

ہیں تو لوگوں کے ذہن کو بدل کر انھیں ایسا بنا�ا جائے جو ان حضرات کی پسند کے مطابق ہو۔ یعنی جو انھیں
کی طرح بھارتیہ سنکرتی کو پسند کرنے لگے۔

اس مقصد کے لئے انھوں نے ایک طویل ایجنسڈ بنا�ا ہے۔ ہر یوم خود وہ سمجھتے ہیں کہ یہ ایجنسڈ ا
ملک کو ترقی کی طرف لے جانے والا ہے۔ مگر حقیقت یہ ہے کہ اگر وہ وقوع میں آجائے تو وہ ملک کو پیچھے
دھکلینے کے سوا کوئی اور کارنامہ انجام دینے والا نہیں۔

یہ ہندو ایجنسڈ اب کھل کر سامنے آچکا ہے۔ وہ ہے ملک کے تعلیمی نظام کو بھارتیہ سنکرتی کے
مطابق تشكیل دینا، ریڈیو اور ٹی وی کے ذریعہ اس سنکرتی کا پر چار کرنا، دستور اور قانون کو بھارتیہ سنکرتی
پر ڈھانا، ملک کی تاریخ کو دوبارہ اپنی مرضی کے مطابق لکھنا، ملک سے ان تمام آثار کو مٹانا جو بھارتیہ
سنکرتی کی یاد نہ دلاتے ہوں، غرض پورے ملک پر اس عمل کو انجام دینا جس کو عام طور پر بھارتیہ کرن کہا
جاتا ہے۔

جو صاحبان اس قسم کا خواب دیکھ رہے ہیں انھیں جاننا چاہئے کہ وہ تاریخ کے پہیہ کو والٹا گھمانا
چاہتے ہیں۔ وہ فطرت کے قانون سے اڑ رہے ہیں۔ وہ گلوبل نیشنلزم کے زمانہ میں محدود نیشنلزم کا جزیرہ
بنانا چاہتے ہیں۔ اس قسم کی کسی کوشش کے لئے پیشگی طور پر یہ مقدر ہے کہ وہ سرے سے وقوع ہی میں نہ
آئے۔ اس قسم کا منصوبہ بلاشبہ حقائق کے خلاف ہے، اور حقائق کی چیزیں سرکلرا کر کوئی شخص اپنے
سر کو توڑ تو سکتا ہے مگر وہ حقائق کے رخ کو بدل نہیں سکتا۔

تباه کن ذہنیت

پندرہ سال پہلے ہندستانی ٹوی پر رامائن اور مہابھارت کے سیریل تفصیل سے دکھائے گئے تھے۔ اس زمانہ میں ایک ہندوتا جرنے مجھ سے کہا کہ یہ سیریل جو دکھائے جا رہے ہیں وہ کوئی معمولی چیز نہیں۔ اس کے بعد آپ دیکھیں گے کہ ہندستانی سماج میں ایک نیا تہذیبی انقلاب آگیا ہے۔

مگر نتیجہ بالکل برعکس تکلا۔ رامائن اور مہابھارت کے سیریل ختم ہونے کے بعد ہی عملی طور پر ایک بالکل مختلف منظر سامنے تھا۔ ملک کے قدیم کلچر کی طرف دعوت دینے والی اس نگین فلم کو ظاہر لوگوں نے دلچسپی کے ساتھ دیکھا۔ مگر اس کے بعد پورے ملک نے نہایت اطمینان کے ساتھ مغرب سے آنے والے جدید کلچر کو اختیار کر لیا۔ ہندی زبان کے بجائے انگریزی زبان لوگوں کے ذہنوں پر چھا گئی۔ نئی نسل نمٹتے اور نہ مسکار کے بجائے ہائیلو کہنے لگی۔ جل جیرہ کو چھوڑ کر لوگ کو کا کولا پر ٹوٹ پڑے۔ دور درشن سے زیادہ کیبل ٹوی دیکھا جانے لگا۔ ہر نوجوان یہ خواب دیکھنے لگا کہ وہ کسی نہ کسی طرح امریکا اور یورپ کے ملکوں میں پہنچ جائے، مغربی کمپنیوں کے لئے ملک کے دروازے کھول دئے گئے۔ بھارت کی روایتی تہذیب کی اہمیت لوگوں کی نظر میں گھٹ گئی۔ اس کے بجائے وہ جدید مغربی تہذیب کو زیادہ بڑی چیز سمجھنے لگے، وغیرہ۔

ایسا کیوں ہوا۔ اس کی وجہ خود میرے ساتھ پیش آنے والے ایک واقعہ سے معلوم ہوتی ہے۔ جس زمانہ میں رامائن سیریل دکھائے جا رہے تھے میرے ایک پڑوسی ہندو نے مجھے اس کو دیکھنے کی ترغیب دی۔ میں نے کہا کہ میرے پاس ٹوی وی نہیں ہے۔ انھوں نے دعوت دی کہ میں ان کے گھر پر آؤں اور کم از کم اس کا ایک سیریل دیکھوں۔

اس کے مطابق، میں ایک روز شام کو ان کے گھر پہنچا۔ ٹوی کھولا گیا اور ہم دونوں اس کے سامنے بیٹھ کر اس دن آنے والا سیریل دیکھنے لگے۔ میں نے دیکھا کہ اس میں عجیب و غریب قسم کے خارق عادت مناظر دکھائے جا رہے ہیں۔ مثلاً ایک شخص کو کھڑا کر کے اس کی کمر کے پاس تلوار ماری

جاتی ہے۔ تلوار اس کے جسم کو کاٹتی ہوئی دوسری طرف نکل جاتی ہے مگر اس کا جسم دوبارہ جڑ جاتا ہے اور وہ شخص بدستور زندہ کھڑا رہتا ہے۔

میرے ہندو میزبان جو ایک مغربی ملک سے اعلیٰ سائنسی تعلیم حاصل کر کے آئے تھے انھوں نے ان عجیب و غریب مناظر کی وضاحت کرتے ہوئے کسی قدر معذرت خواہانہ انداز میں کہا: مولانا صاحب، یہ مانتحا لو جی ہے۔ یہ کوئی واقعی تاریخ نہیں۔

کسی سماج کی ذہن سازی یا کردار سازی حقیقی کیریکٹر کے ذریعہ ہوتی ہے نہ کہ افسانوی کیریکٹر کے ذریعے۔ لوگ کسی افسانوی کہانی کو دلچسپی کے ساتھ پڑھ سکتے ہیں یا اسکرین پر دیکھ کر اس سے وقتی طور پر محظوظ ہو سکتے ہیں۔ مگر اس کا یہ اثر نہیں ہو سکتا کہ اس سے ان کی سوچ بدل جائے یا ان کے عمل میں انقلاب آجائے۔ افسانوی کیریکٹر ایک خیالی کیریکٹر ہوتا ہے اور ایک خیالی کیریکٹر کسی کے لئے عملی سبق کا ذریعہ نہیں بن سکتا۔

رامائش اور مہابھارت کے سیریل محض مانتحا لو جی پر مبنی تھے۔ اس کے برعکس مغرب سے آنے والا کلچر ایک حقیقی واقعہ کی حیثیت رکھتا تھا۔ چنانچہ لوگوں کے اوپر مانتحا لو جی پر مبنی فلمی کہانی کا کوئی اثر نہیں ہوا اور وہ حقیقت پر مبنی مغربی کلچر کی طرف ٹوٹ پڑے۔

ہندستان کے پہلے وزیر اعظم جواہر لال نہرو نے کہا تھا کہ ہمارے ملک کا سب سے بڑا مسئلہ یہ ہے کہ لوگوں میں سائنسی مزاج (scientific temper) نہیں۔ پنڈت نہرو نے اپنے اس قول میں شاید انھیں لوگوں کی طرف اشارہ کیا تھا جو سائنسی دور میں مانتحا لو جی کی بنیاد پر ملک کی تغیری کرنا چاہتے ہیں۔ پنڈت نہرو نے درست طور پر یہ سمجھا تھا کہ اس قسم کی کوشش ہمارے ملک کو صرف پیچھے کی طرف لے جائے گی، وہ آگے کی طرف لے جانے والی نہیں۔ اس قسم کی کوشش گویا ایک خلاف زمانہ حرکت (anachronism) ہے۔ اور خلاف زمانہ حرکت کبھی کسی کو فائدہ نہیں دے سکتی۔ ہمارے ملک میں ایک طبقہ ہے جس کو یہ اصرار ہے کہ تمام اسکولوں میں سرسوتی دیوی کی تصویر یہی لگائی جائیں اور سرسوتی کی وندنا کی جائے۔ ان کا خیال ہے کہ سرسوتی کو چونکہ علم کی دیوی مانا جاتا ہے اس لئے ایسا کرنے سے

اسکولوں اور کالجوں میں علم کو فروغ حاصل ہوگا۔ مگر یہ سراسر خوش نہیں ہے۔ اور اس کا ثبوت یہ ہے کہ ۵۰ سال سے بھی زیادہ مدت سے سرسوتی دیوی کو اس مقصد کے لئے استعمال کیا جا رہا ہے مگر ابھی تک ملک میں علمی ذوق یا سائنسی ذہن پیدا نہ ہوا۔ کوئی حقیقی ذوق صرف حقیقی کردار کے ذریعہ پیدا ہو سکتا ہے نہ کہ افسانوی کردار کے ذریعہ۔

اسی طرح اس طبقہ کے ہندوؤں نے سوچا کہ اگر اجودھیا میں با بُری مسجد کو ڈھا کر وہاں رام مندر بنادیا جائے تو ملک میں ایک انقلاب آجائے گا۔ ملک کی تاریخ صحیح رخ پر سفر کرنے لگے گی۔ مگر یہ بھی محض ایک خوش نہیں ہے۔ اس سے زیادہ اس کی کوئی حقیقت نہیں۔

اجودھیا میں با بُری مسجد کا بننا ایک تاریخی واقعہ ہے۔ ثابت شدہ تاریخ یہ بتاتی ہے کہ مغل بادشاہ بابر (وفات ۱۵۳۰) کے گورنر میر باقی نے ۱۵۲۸ میں اجودھیا کی یہ مسجد تعمیر کی۔ چونکہ وہ با بُر کے زمانہ میں بنی تھی اس لئے وہ با بُری مسجد کے نام سے مشہور ہو گئی۔ اس کے مقابلہ میں رام مسلمہ طور پر ایک افسانوی شخصیت ہیں۔ وہ کوئی تاریخی شخص (historical figure) نہیں۔ جب رام خود کوئی تاریخی شخصیت نہیں تو ان کی جنم بھومی بھی یقینی طور پر ایک غیر تاریخی قصہ ہے۔ ۶ دسمبر ۱۹۹۲ کو یہ واقعہ ہوا کہ مذکورہ ذہن رکھنے والے لوگوں نے با بُری مسجد کو ڈھا کر وہاں رام مندر کے نام پر ایک مندر بنادیا۔ خالص علمی طور پر دیکھا جائے تو یہ کہنا صحیح ہوگا کہ ۶ دسمبر ۱۹۹۲ کو ہندستان کی تاریخ کا وہ بد قسمت دن تھا جب کہ ایک افسانوی دلیل کے ذریعہ ایک تاریخی حقیقت کو رد کر دیا گیا۔

جن لوگوں نے ایسا کیا وہ اس کو تاریخ کی صحیح کا نام دیتے ہیں مگر زیادہ درست طور پر وہ تاریخ کا قتل تھا۔ ۶ دسمبر ۱۹۹۲ کو بظاہر پھر کا ایک ڈھانچہ ڈھایا گیا مگر حقیقت کے اعتبار سے دیکھتے تو اس دن تاریخی مزاج اور سائنسی ذہن کو ڈھا دیا گیا۔ اور کسی ملک کے لئے یقینی طور پر اس سے زیادہ تباہ کن بات اور کوئی نہیں ہو سکتی کہ اس کے عوام کے اندر سے تاریخی ذوق کا خاتمہ کر دیا جائے۔

اس معاملہ کا ایک اور پہلو ہے۔ یہ دوسرا پہلو مذکورہ پہلو سے کم اہم نہیں بلکہ اپنے نتائج کے اعتبار سے وہ غالباً مذکورہ پہلو سے بھی زیادہ غمین ہے۔

ہندستان کا دستور مکمل طور پر ایک سیکولر دستور ہے۔ اس کا مطلب یہ ہے کہ یہاں کی نیشنل لائف کو مذہب سے الگ رکھا جائے گا۔ نیشنل سرگرمیوں کو سیکولر بنیادوں پر قائم کیا جائے گا۔ جہاں تک مذہب کا تعلق ہے تو مذہب کے معاملہ میں ہر شخص یا گروہ کو آزادی ہو گی کہ وہ اپنے خجی دائرہ میں جس مذہب پر چاہے عمل کرے۔ ملک کے ابتدائی معماروں کا یہ فیصلہ نہایت درست تھا کہ ملک کے اجتماعی نظام کو سیکولر بنیادوں پر قائم کیا جائے۔ موجودہ حالات میں ہندستان کے لئے سیکولر نظام سے بہتر کوئی نظام نہیں ہو سکتا۔ مگر یہ دستور ہندی کی اسپرٹ کے سراسر خلاف ہو گا کہ ”افلیتوں“ کے مذہب کو تو ملک کی اجتماعی زندگی سے خارج کر دیا جائے لیکن اکثریتی فرقہ کے مذہب کو کسی ایک یا دوسرے نام پر اجتماعی زندگی میں شامل رکھا جائے۔ اس قسم کی دہری روشن ملک میں مناقشہ فضا پیدا کرے گی اور قانون کے احترام کا مزاج یکسر ختم کر دے گی۔ قومی زندگی کو صالح بنیاد پر قائم کرنے کے لئے ضروری ہے کہ دستور اور قانون میں جو طے کیا جائے اس پر جیسا ہے ویسا (as it is) عمل کیا جائے۔

ایک طرف سیکولرزم اور مساویانہ حقوق کا نام لینا اور دوسرا طرف کسی ایک فرقہ کے مذہب کو نیا نام دے کر اس کو دوسرے فرقوں پر مسلط کرنا دو عملی کی روشن ہے اور اس قسم کی روشن پورے ملک میں لا قانونیت (lawlessness) کی ذہنیت پیدا کر دے گی۔ ایسے حالات میں یہ ناممکن ہو جائے گا کہ ملک میں کوئی تغیری معاشرہ قائم کیا جاسکے۔

ملک کے تمام سنجیدہ لوگ یہ مانتے ہیں کہ اس وقت ہماری سب سے بڑی ضرورت یہ ہے کہ یہاں اقدار پر مبنی سماج (value based society) قائم ہو۔ اس قسم کے سماج کو بنانے کی پہلی شرط یہ ہے کہ ملک کے با اختیار لوگوں میں امانت داری (honesty) پائی جاتی ہو۔ دستور میں لفظی طور پر ایک بات لکھنا اور عملی زندگی میں بلا اعلان کسی اور بات کو رانج کرنا ایک کھلی ہوئی بد دیانتی (dishonesty) ہے۔ جس سماج کے با اختیار طبقے میں بد دیانتی کا مزاج ہو وہاں کبھی بھی اقدار پر مبنی سماج قائم نہیں کیا جاسکتا۔ اور جو سماج اخلاقی اقدار (moral values) سے خالی ہو وہ یقینی طور پر ہر دوسرا بھلائی سے بھی خالی ہو گا۔

سفر بے منزل

کیم جنوری ۲۰۰۰ کو دنیا کے تمام ملک ایکسویں صدی میں داخل ہو جائیں گے۔ تاہم یہ داخلہ ہر ملک کے لئے یکساں نہ ہوگا۔ کچھ ملکوں کے لئے ایکسویں صدی میں داخلہ ترقیاتی دور میں داخلہ کے ہم معنی ہوگا۔ اور کچھ ملک وہ ہوں گے جن کے لئے یہ داخلہ صرف کیلنڈر بد لئے کے ہم معنی ہوگا۔ کاغذی اعتبار سے وہ اپنے یہاں ایکسویں صدی کی گنتی لکھیں گے مگر حقیقت کے اعتبار سے ابھی وہ صرف بیسویں صدی میں ہوں گے یا اس سے بھی پیچھے۔

بدقسمتی سے ہندستان ان ملکوں میں شامل ہوگا جو صرف کیلنڈر کے معنوں میں ایکسویں صدی میں داخل ہوں گے۔ ترقیاتی معیار کے اعتبار سے وہ ایکسویں صدی کے معیار سے بہت پیچھے ہوں گے۔ ۵۰ سال پہلے ہندستان میں جو بڑے بڑے لیدرا بھرے انہوں نے کہا تھا کہ ہماری جدوجہد کا نشانہ ہندستانی کی آنکھ کے آنسو پوچھنا ہے۔ مگر پر شور ہنگاموں کے باوجود آج ہم دیکھتے ہیں کہ نتیجہ بالکل بر عکس نکلا۔ رونے والی آنکھوں میں اتنا زیادہ اضافہ ہو گیا ہے کہ اب ایسی آنکھ کو ڈھونڈ پانا مشکل ہے جو روئے سے پچھی ہوئی ہو۔

اس بھی انک ناکامی کا راز کیا ہے۔ اس کا راز ایک لفظ میں صحیح سمت میں سفر نہ کرنا ہے۔ پچھلے طویل دور میں ہمارے لیدر تعمیر و ترقی کے نام پر پُر شور ہنگامے کرتے رہے۔ مگر شاید وہ حرکت (motion) اور سمت (direction) کا فرق نہیں سمجھتے تھے۔ انہوں نے خوبصورت ناموں سے کچھ سرگرمیاں جاری کر کے یہ سمجھ لیا کہ وہ اپنی منزل مقصود کی طرف سفر کر رہے ہیں۔ حالانکہ منزل کی طرف سفر صرف وہ ہے جو منزل کی سمت میں ہو۔ صحیح رخ کے بغیر حرکت، وقت اور طاقت کا ضائع کرنا ہے نہ کہ منزل کی طرف سفر کرنا۔

اب آخری وقت آ گیا ہے کہ عمل کی صحیح سمت کا تعین کر کے صحیح رخ پر اپنی کوششوں کو جاری کیا جائے۔ اس کے بغیر کوئی کوشش نتیجہ خیز نہیں ہو سکتی۔

ہندستان کا سفر

ایک مسافر دہلی کے ریلوے اسٹیشن پر ہے۔ اس کو کلکتہ جانا ہے۔ وہ پلیٹ فارم پر ایک گاڑی دیکھتا ہے اور وہ بلا تحقیق اس پر بیٹھ جاتا ہے۔ ٹرین روانہ ہوتی ہے۔ مسافر خوش ہے کہ وہ اپنی منزل کی طرف جا رہا ہے۔ مگر جب ٹرین اپنے آخری اسٹیشن پر پہنچتی ہے تو معلوم ہوتا ہے کہ یہ امر تسری کی طرف جانے والی ٹرین تھی نہ کہ کلکتہ کی طرف جانے والی ٹرین۔ اب مسافر پھر یہی کرتا ہے کہ وہ ضروری تحقیق کے بغیر ایک اور ٹرین پر بیٹھ جاتا ہے۔ مگر دوبارہ یہی ہوتا ہے کہ وہ ایک اور غیر مطلوب منزل پر پہنچ جاتا ہے کیوں کہ یہ ٹرین بھائی کی طرف جا رہی تھی نہ کہ کلکتہ کی طرف۔

اس قسم کا سفر بظاہر سفر دکھائی دیتا ہے مگر اپنی حقیقت کے اعتبار سے وہ سفر بے منزل ہوتا ہے۔ جو مسافر اس طرح سفر کرے وہ بھی اپنی منزل پر نہیں پہنچ گا، خواہ وہ اپنی ساری عمر ٹرینوں میں گزارتا رہے۔

بد قسمی سے ہندستان میں یہی صورت پیش آئی ہے۔ ۱۵ اگست ۱۹۴۷ کو ہندستان آزاد ہوا۔ اب ہم اس پوزیشن میں ہو گئے کہ ہم خود اپنے فیصلہ کے تحت ہندستان کی اعلیٰ تغیر کر سکیں۔ مگر بد قسمی سے ہمارے لیڈر قوم کو غلط ٹرینوں پر بٹھاتے رہے۔ اس کا نتیجہ یہ ہوا کہ پچاس سال سے زیادہ مدت تک سفر کرنے کے باوجود ہندستان اپنی مطلوب منزل تک نہ پہنچ سکا۔

آزادی کے بعد ہمارے لیڈروں نے قوم کو جس ٹرین پر بھایا اس کو ایک لفظ میں سو شاست اکسپریس کہا جا سکتا ہے۔ اس مقصد کے لئے ملک کے پورے اقتصادی اور سماجی ڈھانچے کو بدل دیا گیا۔ ملک کی تمام سرگرمیاں حکومتی عہدہ داروں کے کنٹرول میں دے دی گئیں۔

انگریزوں نے اپنی دوسرا لئے حکومت کے درمیان صرف پانچ سو قانون بنائے تھے۔ مگر ملکی حکمرانوں نے چالیس سال کے اندر پانچ ہزار سے زیادہ قانون بناؤالے۔ اس کے نتیجے میں ملک میں وہ چیز قائم ہو گئی جس کو راج گوپاں آچاری نے لائسنس پر مست راج کھاتا۔

اس نئے نظام کے تحت ہماری آزادی ایک نئی اور شدید تر پابندی میں تبدیل ہو گئی۔ کسی کو ایک

کارخانے لگانا ہے تو ضروری ہو گیا کہ وہ پچاس سرکاری کھڑکیوں پر کھڑا ہوا اور کلیئرنس کے لئے برسوں اس دفتر سے اس دفتر تک دوڑتا رہے۔ نام نہاد لیبرتو این کا نتیجہ یہ ہوا کہ، جب آرڈی ٹھائی کے الفاظ میں، ایک صنعت کا راضی یوی کو طلاق دے سکتا ہے مگر وہ اپنے ایک درکار کو نکال نہیں سکتا۔

اس نام نہاد سو شلسٹ نظام کا نتیجہ یہ ہوا کہ ملک کی اقتصادی سرگرمیوں سے کامپیشنس ختم ہو گیا۔ ملک کے بازار غیر معیاری سامانوں سے بھر گئے۔ سرکاری اہل کاروں کے بڑھے ہوئے اختیارات کی بنا پر کرپشن اتنا بڑھا کہ کوئی بھی چھوٹا یا بڑا کام رشتہ کے بغیر انجام پانا ناممکن ہو گیا۔ نام نہاد نیشلاائزیشن کے نتیجے میں سرکاری ملازموں کی ایک عظیم فوج تیار ہو گئی جس کو یہ یقین تھا کہ وہ کام کرے یا نہ کرے، مہینے کے آخر میں بہر حال اس کو تخواہ مل جائے گی۔ اس مصنوعی نظام نے، ایک سینئر صحافی کے الفاظ میں، پوری ہندستانی قوم کو کاہل (lethargic) بنادیا، وغیرہ۔

آزادی کے بعد ہمارے لیڈروں نے قوم کو سو شلسٹ اکسپریس پر سوار کیا تھا۔ وہ اس خوش نہیں میں بتلا تھے کہ ملک تیزی سے اعلیٰ ترقی کی طرف جا رہا ہے۔ مگر چالیس سال کے بعد جب اس سفر کی منزل آئی تو یہ حالت ہوئی کہ ملک انگریزی دور سے بھی زیادہ بڑے حال میں بتلا ہو چکا تھا۔ ہندستان اپنی آبادی اور اپنے رقبہ کے اعتبار سے دنیا کا تیسرا ملک ہے۔ مگر ترقی کے جدید معیار کے مطابق، آج وہ دنیا کا ۱۳۸واں ملک شمار کیا جاتا ہے۔ جب کہ اسی مدت میں سنگاپور اور جنوبی کوریا جیسے چھوٹے چھوٹے ملک ہم سے بہت زیادہ آگے جا چکے ہیں۔

سو شلسٹ اکسپریس پر سفر کرنے کے بعد ہمارے لیڈروں کو محسوس ہوا کہ وہ غلط ٹرین پر بیٹھ گئے تھے۔ اب ملک میں ایک نئی لیڈرشپ زور پکڑنے لگی ہے۔ عرف عام کے مطابق، اس نئی لیڈرشپ کو ہندتو لیڈرشپ کہا جا سکتا ہے۔ انھوں نے زور دشور کے ساتھ یہ کہنا شروع کیا کہ آزادی کے بعد جن لیڈروں کے ہاتھ میں ملک کی قسمت آئی انھوں نے قوم کو غلط ٹرین پر بٹھا دیا۔ ہم کو ووٹ دوتا کہ ہم صحیح ٹرین کے ذریعہ تمہارے ترقیاتی سفر کو جاری کر سکیں۔ ان کے رتھ آندوں سے بہت سے لوگ متاثر ہو گئے۔ یہاں تک کہ ۱۹۹۸ کے آغاز میں انھیں یہ موقع ملا کہ وہ ملک کی سیاسی قیادت پر قبضہ کر لیں۔

ان نئے لیڈروں نے ہندستان کو جس نئی طریقہ پر سوار کیا اس کو ایک لفظ میں ہندتو اکسپر لیں کہا جاسکتا ہے۔ انھوں نے بڑے بڑے دعوؤں کے ساتھ قوم کو ہندتو اکسپر لیں پر بٹھایا اور اس کو فل اسپیڈ کے ساتھ چلا دیا۔ مگر صرف ایک سال کے تجربہ کے بعد معلوم ہوا کہ ہندتو اکسپر لیں کا سفر اس سے بھی زیادہ تباہ کن ہے جتنا کہ سو شلسٹ اکسپرس کا سفر ثابت ہوا تھا۔ سو شلسٹ اکسپر لیں کے سفر نے ملک کو اقتصادی اعتبار سے تباہ کیا تھا۔ ہندتو اکسپر لیں کے سفر میں مزید نقصان یہ ہوا کہ اعلیٰ انسانی قدریں بھی تباہ ہو کر رہ گئیں۔ (human values)

یہ ہندتو لیڈر شپ راہ رو پشت بہ منزل، کی ایک مثال ہے۔ وہ آگے کی طرف سفر کے نام پر قوم کو پیچھے کی طرف دوڑانا چاہتی ہے۔ ایسے ہی لوگوں کے بارے میں اقبال احمد سہیل مرحوم نے کہا تھا:

آگے ہے قدم پیچھے ہے نظر، جانہ کہاں جاتے ہیں کدھر

مہم ہے یہاں خود سمیت سفر، نیرنگ زمانہ کیا کہیے

ہندتو لیڈر شپ کی سب سے بڑی کمی یہ ہے کہ وہ اس کمزوری کی شکار ہے جس کو انگریزی میں کندھشناگ کہا جاتا ہے، یعنی لگے بند ہے ذہن کے تحت سوچنا۔ تقریباً سو سال پہلے شری گرو گلوالکر اور ڈاکٹر ہیڈ گواڑ جیسے ماضی پرست لوگوں نے اپنے محدود ذہن کے تحت انھیں جو سبق دیا تھا وہی ان کو معلوم ہے۔ ان کی سوچ بس اسی کے دائرہ میں چلتی ہے۔ ایسے لوگ صرف یہی کر سکتے ہیں کہ ترقی کے نام پر وہ ملک کو پیچھے دھکیل دیں۔ بدقتی سے انھوں نے اپنے محدود اقتدار کے زمانہ میں یہی کارنامہ انجام دیا ہے۔

نام نہاد ہندتو اجنبی ڈاکٹر کیا ہے، وہ ملک کو ماضی کے اندر ہیرے میں دھکلینے کا دوسرا نام ہے۔ وہ مفروضات یا توقعات کے ذریعہ ملک کے ان مسائل کو حل کرنا ہے جن کے لئے سائنسی سوچ اور حقیقت پسندانہ جدوجہد کی ضرورت ہوتی ہے۔

مثال کے طور پر یہ ہندتو لیڈر شپ عجیب و غریب طور پر یہ سمجھتی ہے کہ اسکوں کے بچے اگر وندے ماترم جیسے گیت روزانہ صح کو گائیں یا ریڈ یا اورٹی دی پر ایک پیشہ ور گلوکار اس کو گاکر سنائے تو ملک

میں نیشنل اسپرٹ پیدا ہو جائے گی۔ حالانکہ یہ تصور خوش فہمی کی حد تک بے بنیاد ہے۔ صرف یہ ایک حقیقت اس مفروضہ کی تردید کے لئے کافی ہے کہ کچھلی نصف صدی سے یہ گانے اتنی زیادہ بارگائے گئے ہیں کہ شاید ملک کا کوئی بھی شخص نہیں جس کے کانوں تک یہ آواز نہ پہنچی ہو۔ اس کے باوجود نیشنل اسپرٹ کے اعتبار سے ہماری قوم دیوالیہ پن کی حد تک خالی ہو چکی ہے۔ وندے ماتزم گانے والوں سے لے کر اس گیت کو سننے والوں تک تقریباً ہر ایک کی آج یہ حالت ہے کہ ذاتی مفاد اور ملک کے مفاد میں ٹکراؤ ہوتا وہ بلا تکلف ذاتی مفاد کی خاطر ملک کے مفاد کو نظر انداز کر دے گا۔ دلیش بھکتی کے ان گیتوں نے عملًا قوم کو صرف خوبیش بھکت بنایا ہے، نہ کہ دلیش بھکت۔

حقیقت یہ ہے کہ گیتوں اور بھاشنوں کے ذریعہ کبھی کسی قوم میں دلیش بھکتی یا نیشنل اسپرٹ پیدا نہیں ہوتی۔ اس معاملہ میں عربی کا یہ مثل صادق آتا ہے کہ: الناس علی دین ملوکهم۔ یعنی لیڈر لوگ جو روشن اپناتے ہیں اسی روشن کو عوام بھی اختیار کر لیتے ہیں۔ ہمارے تقریباً تمام لیڈر کرپشن کلچر کو اپنائے ہوئے ہیں۔ ایسی حالت میں یہ ممکن ہے کہ عوام محض گیتوں کی بنیاد پر اس کے علاوہ کسی اور کلچر کو اپنا میں۔ اس معاملہ میں سب سے پہلے خود مسٹر لیڈر کو حقیقی معنوں میں مسٹر کلین بننا پڑے گا۔ اس کے بعد ہی یہ ممکن ہے کہ ملک میں صحت مندرجہ ایات قائم ہوں۔ حقیقت یہ ہے کہ صاف ستر ایڈ مفسٹریشن ہی صاف ستر اسماج بناتا ہے۔ جو لیڈر خود بھر شنا چار میں ڈوبے ہوئے ہوں وہ بھر شنا چار سے آزاد سماج کبھی نہیں بناسکتے۔

اسی طرح ہند تو لیڈر شپ کے ایجنڈے میں اور جو چیزیں ہیں، وہ بھی ملکی تعمیر کے اصل مسئلہ سے غیر متعلق ہیں۔ انگریزی کی جگہ ہندی اور سنسکرت لانا، مسجد توڑنا اور مندر بنانا، دستور کی سیکولر دفاعات کو ختم کرنا، علیحدہ پرنسپل لاکی جگہ یکساں سول کوڑنا فذ کرنا، ہندستانیوں کے لئے انڈین کے بجائے ہندو کا لفظ راجح کرنا، وغیرہ۔ اس قسم کی تمام باتیں صرف کفر پن کی علامتیں ہیں۔ ان کا کوئی بھی تعلق ملک کے وسیع ترقوی مفاد سے نہیں۔

ہند تو ایجنڈے کے علم بردار ایک بے حد اہم حقیقت سے ناواقف ہیں۔ وہ یہ کہ ہند تو ایجنڈے

کے راستے کی رکاوٹ ملک کا کوئی فرقہ یا گروہ نہیں ہے۔ بلکہ اس ایجنسڈے کا اصل مخالف وقت کا عالمی سیلا ب ہے۔ آج پوری کی پوری دنیا ہندتو سے مختلف ایک اور سماج کی طرف جا رہی ہے۔ اس نئے عالمی سماج میں ہندتو کا کوئی مقام نہیں۔ حتیٰ کہ اگر نئے عالمی افکار کے نئے سیلا ب کو نظر انداز کر کے اپنے ملک میں ایک علیحدہ جزیرہ بنانا چاہیں تو گلوبل ولچ کے اس دور میں وہ کبھی بننے والا نہیں۔ ایسی کوئی کوشش ایک چلتے ہوئے ہاتھی کی دم میں پینگ باندھنے کے ہم معنی ہے۔ اور یہ ایک معلوم حقیقت ہے کہ ایسی پینگ کبھی ہاتھی کی دم میں نہیں بندھتی بلکہ وہ ہوا میں اڑ کر رہ جاتی ہے۔ اصل یہ ہے کہ سو شلاست اکسپر لیں یا ہندتو اکسپر لیں دونوں میں سے کوئی بھی ملک کو اس کی منزل پر پہنچانے والی نہیں۔ ہم کو ہماری منزل مقصود تک جوڑیں پہنچائے گی وہ صرف تعمیر اکسپر لیں ہے نہ کہ کوئی اور اکسپر لیں۔

تعمیر اکسپر لیں سے میری مراد یہ ہے کہ ملک میں تعلیم کو عام کیا جائے۔ فرقہ دارانہ نفرت کی باقیں ختم کی جائیں۔ سیاست میں ووٹ بینک بنانے کی پالیسی کو ترک کیا جائے۔ سرکاری دفتروں سے بھرپور چار کا خاتمه ہو۔ حکومت اپنی پوری طاقت کو استعمال کر کے ملک میں بہترین انفارسٹر کچرو جو دیں میں جس لائے۔ مذہب کو سیاست سے الگ رکھ کر لوگوں کو یہ موقع دیا جائے کہ وہ اپنے اپنے دائرہ میں جس مذہب کو چاہیں اختیار کریں، اور قومی پالیسی کو تمام تر سیکولرزم یا عمومی مفاد کی بنیاد پر قائم کیا جائے۔ دنیا کے جس ملک نے بھی ترقی کی ہے، اس نے اسی تعمیری منصوبہ کو اختیار کر کے ترقی کی ہے۔ ہندستان کو ایک ترقی یافتہ ملک بنانے کے لئے بھی اس کے سوا کوئی اور دوسرا طریقہ نہیں۔

تعمیر ہند

ہندستان اپنے رقبہ اور آبادی کے لحاظ سے دنیا کے ملکوں میں تیسرا سب سے بڑا ملک ہے۔ لیکن ترقی کے جدید معیار کے اعتبار سے وہ دنیا کے ملکوں میں ۱۳۸ ویں نمبر پر شمار کیا جاتا ہے۔ شہری سہولتوں کے اعتبار سے وہ دمئی اور سنگاپور جیسے انتہائی چھوٹے ملکوں سے بھی بہت پیچھے ہے۔ ہندستان کا یہ حال اس وقت ہے جب کہ اس کی آزادی پر ۵۰ سال سے بھی زیادہ مدت گزر چکی ہے۔

اس صورت حال کے بے شمار نقصانات ہیں۔ انھیں میں سے ایک بہت بڑا نقصان یہ ہے کہ ملک کے بہترین دماغ بڑی تعداد میں باہر چلے جا رہے ہیں۔ ہر نوجوان یہ چاہئے لگا ہے کہ وہ کسی نہ کسی طرح باہر کے ترقی یافتہ ملکوں میں پہنچ جائے کیوں کہ ہندستان میں رہ کر وہ ان ترقیاتی سہولتوں کو حاصل نہیں کر پاتا جو دور جدید کے ایک ترقی یافتہ ملک کے شہریوں کو حاصل ہیں۔

ترقی کی دوڑ میں ہندستان اس قدر پیچھے کیوں ہے۔ غالباً اس کی سب سے بڑی وجہ یہ ہے کہ ہندستان میں ابھی تک وہ چیز نہ آسکی جس کو جواہر لال نہرو نے نیشنل انٹریشنس کا نام دیا تھا۔ یعنی ملک کے مختلف گروہوں کے درمیان وہ اتحاد جو اس بات کو ممکن بناتا ہے کہ مختلف گروہ پیچھتی کے ساتھ باہم مل کر کام کریں۔

ہندستان کے مختلف گروہوں میں سے دو گروہ سب سے بڑے ہیں۔ ہندو اور مسلمان۔ انھیں دونوں گروہوں کے اتحاد پر ملک کے مجموعی اتحاد کا انحصار ہے۔ ہندوؤں اور مسلمانوں میں اتحاد ہوتا گویا کہ سارا ملک متحد ہو گیا۔ اور اگر ان دونوں گروہوں میں اتحاد نہ ہو تو اس کا لازمی نتیجہ یہ ہو گا کہ ملک اختلاف اور انتشار کا شکار رہے گا، اور جو ملک اس طرح داخلی بے اتحادی کا شکار رہے وہ کبھی ترقی کے اعلیٰ درجہ تک نہیں پہنچ سکتا۔

ہندوؤں اور مسلمانوں کے درمیان اتحاد کی اس اہمیت کو مہاتما گاندھی نے نہایت گہرائی کے ساتھ محسوس کیا تھا۔ چنانچہ ۱۹۴۷ء میں جب ملک آزاد ہوا تو انہوں نے اس کو اپنی زندگی کا واحد مشن بنا

لیا کہ ملک کے دونوں فرقے مل جل کر رہے گیں۔ اس وقت انہوں نے اپنے تاریخی الفاظ میں کہا تھا کہ اس ملک کے ہندوؤں اور مسلمانوں کو امن کے ساتھ اور مل جل کر رہنا ہو گا اور نہ میں اس کوشش میں اپنی جان دے دوں گا:

Hindus and Musalmans should learn to live together in peace and amity. Otherwise, I should die in the attempt. (p. 449)

ہندستان کے پہلے وزیر اعظم جواہر لال نہرو نے اسی خاص مقصد کے لئے نیشنل انگریش نولس بنائی۔ اس کے بعد اس مقصد کے لئے بے شمار کوششیں کی جاتی رہیں، جن کا سلسہ اب تک جاری ہے۔ مگر ۵۰ سال سے بھی زیادہ مدت گزرنے کے باوجود اس مقصد میں ابھی تک شاید ایک فی صد بھی کامیاب حاصل نہ ہو سکی۔ ہندو-مسلم تعلقات کا معاملہ بدستور ایک بعید خواب بنا ہوا ہے اور اسی کے ساتھ ملک کی مطلوب ترقی بھی ایک بعید ترین خواب ہے۔

کیا وجہ ہے کہ اتنا زیادہ ضروری مقصد لمبی کوشش کے باوجود وہ ابھی تک حاصل نہ کیا جاسکا۔ اس کی وجہ میرے نزد یک صرف ایک ہے، اور وہ ہے ایک ممکن چیز کو ناممکن طریقہ سے حاصل کرنے کی کوشش۔ ہوا سے آکسیجن کا حصول ہر آدمی کے لئے پوری طرح ممکن ہے۔ لیکن اگر کوئی شخص آکسیجن کو اپنی ناک کے بجائے کان کے ذریعہ لینا چاہے تو یہ انتہائی ممکن چیز بھی اس کے لئے ناممکن ہو جائے گی۔ کوئی سماج، خواہ وہ ایک کلپر کا سماج ہو یا کوئی کلپر کا سماج، اس میں ہمیشہ کچھ چیزیں لوگوں کے درمیان مشترک ہوتی ہیں اور کچھ چیزیں غیر مشترک۔ یہ فطرت کا ایک لازمی تقاضہ ہے۔ سماجی اتحاد در اصل انھیں دونوں تقاضوں کے درمیان ہم آہنگی کا فارمولہ تلاش کرنے کا نام ہے۔ اسی فارمولے کے حصول یا عدم حصول پر اس معاملہ کا انحصار ہے۔

۱۹۲۷ سے لے کر اب تک اس رخ پر کی جانے والی کوششوں کی ناکامی کا اصل سبب یہی ہے کہ حقیقی اتحاد کا کوئی فارمولہ ابھی تک دریافت نہ کیا جاسکا۔ اور جو فارمولہ دریافت کیا گیا وہ سرے سے قبل عمل ہی نہ تھا۔

۱۔ اس سلسہ میں سب سے پہلا فارمولہ وہ ہے جس کی پشت پر مہا تمگا نہیں، ڈاکٹر بھگوان داس،

ونو با بجاوے جیسے بڑے بڑے لوگوں کے نام ہیں۔ اس فارمولے کو مختصر الفاظ میں مہاتما گاندھی نے اس طرح بیان کیا تھا: رام رحیم ایک ہے۔ ان لوگوں نے یہ سمجھا کہ مذہبوں کا الگ الگ ہونا یہی علیحدگی کا ذہن پیدا کرتا ہے۔ اس لئے اگر تمام مذہبوں کو ایک ثابت کر دیا جائے تو یہ اختلاف اپنے آپ مٹ جائے گا۔ اور لوگوں کے اندر وہ جذباتی ہم آہنگی پیدا ہو جائے گی جو مطلوب ہے۔

مگر یہ نظریہ اصل مسئلہ کا معصومانہ حد تک کمتر اندازہ تھا۔ ان حضرات نے یہ کیا کہ مختلف مذاہب کی چند منتخب تعلیمات کو لے کر یہ سمجھ لیا کہ تمام مذاہب ایک ہیں۔ مگر مطالعہ کا یہ طریقہ یقینی طور پر غیر سائنٹیفک ہے۔ کسی مذہب کے بارے میں کوئی رائے اس کی مجموعی تعلیمات کی روشنی میں قائم کی جائے گی نہ کہ صرف منتخب تعلیمات کی روشنی میں۔ اور جب مجموعی تعلیمات کی روشنی میں دیکھا جائے تو معلوم ہو گا کہ ہندو اسلام اور اسلام میں کھلا ہوا اختلاف موجود ہے۔

مثلاً ہندو مذہب میں حقیقتِ اعلیٰ کے بارے میں وحدت وجود (monism) کا تصور ہے اور اسلام میں توحید (monotheism) کا۔ ہندو اسلام میں خدا کی تجسم یا اوتار کا تصور ہے اور اسلام میں خدا کے فرستادہ پیغمبر کا تصور۔ ہندو مذہب میں انسانی زندگی کے بارے میں آواگمن کا تصور ہے اور اسلام میں پہلی ہی موت کے بعد جزا اوسرا کا تصور، وغیرہ۔

اعتقادیات کا یہ فرق اتنا زیادہ بنیادی ہے کہ اگر مذکورہ فارمولے کو اتحاد کا وسیلہ سمجھا جائے تو مختلف مذہبی گروہوں کے درمیان کبھی بھی اتحاد ممکن نہ ہو گا۔ مہاتما گاندھی اور ان کے جیسے دوسرے لوگوں نے اتحاد کا جو فارمولہ وضع کیا اس کو ایک لفظ میں باہمی اعتراف (mutual recognition) کا فارمولہ کہا جاسکتا ہے۔ مگر یہ فارمولہ حقیقت پر مبنی نہیں، اس لئے وہ قابل عمل بھی نہیں۔

مذہب ایک مقدس عقیدہ کا نام ہے، مذہب میں ترمیم ممکن نہیں ہوتی۔ اس لئے ہمیں مذہب کو جیسا ہے ویسا (as it is) ہی مانتا ہو گا۔ ہمیں سماجی اتحاد کا ایک ایسا فارمولہ دریافت کرنا ہو گا جو مذہبی تبدیلی کے بغیر قابل عمل اور قابل اختیار ہو۔

خوش قسمتی سے یہ قابل عمل فارمولہ پیشگی طور پر ہمارے یہاں موجود ہے۔ اس دوسرے

فارموں کے مقتضی طور پر باہمی احترام (mutual respect) کا فارمولہ کہا جا سکتا ہے۔ جن ترقی یافتہ ملکوں (مثلاً امریکا اور کنادا) کے سماج میں اختلافات کے باوجود منہبی جھگڑے نہیں ہیں وہاں اسی دوسرے فارموں کے اختیار کر کے ان جھگڑوں کو ختم کیا گیا ہے۔ ان ملکوں میں بھی مختلف مذاہب کے لوگ موجود ہیں۔ مگر وہاں انہوں نے غیر ضروری طور پر یہ ثابت کرنے کی کوشش نہیں کی کہ میرا اور تمہارا مذہب ایک ہے۔ اس کے بجائے انہوں نے انگریزی مثل کے مطابق، اس اصول کو استعمال کیا کہ آؤ، ہم اس پر اتفاق کر لیں کہ ہمارے درمیان اختلاف ہے:

Let us agree to disagree

یہ فارمولہ کوئی انوکھا فارمولہ نہیں۔ یہ فطرت کے اٹل اصول پر مبنی ہے۔ وسیع تر مطالعہ بتاتا ہے کہ اس دنیا کے ہر شعبہ میں تعدد کا اصول ہے نہ کہ توحد کا۔ اسی حقیقت کا اعتراف شری گرو گولوا کرنے اپنے ایک انٹرو یو میں ان الفاظ میں کیا تھا کہ فطرت کیسا نیت سے نفرت کرتی ہے (Nature abhors uniformity)۔ سوامی وویکا نند نے بھی اس حقیقت کا اعتراف اس طرح کیا کہ انہوں نے کہا کہ مذہبوں کے اختلاف کو مٹانا ممکن نہیں اس لئے تم کو ایسا کرنا چاہئے کہ ایک کی پیروی کرو اور کسی سے نفرت نہ کرو (follow one, and hate none)۔

اسی فطری اصول کو اہل مغرب نے اختیار کیا۔ اس کا نتیجہ یہ ہوا کہ ان کے درمیان فوراً ہی سماجی اتحاد قائم ہو گیا اور وہ ترقی کی طرف تیزی سے سفر کرنے لگے۔ اگر وہ لوگوں کو یہ یقین دلانے کی کوشش کرتے کہ میرا اور تمہارا مذہب ایک ہے تو اس کے بعد ان کے یہاں جو چیز آتی وہ باہمی اتحاد نہ ہوتا بلکہ وہ باہمی جھگڑا ہوتا۔ اور پھر وہ بھی اسی طرح ایک پس ماندہ ملک بنے رہتے جیسا کہ ہمارا ملک ہندستان ہے۔ اختلاف فطرت کا ایک اٹل اصول ہے۔ اختلافات کو ختم کرنا کسی کے لئے بھی ممکن نہیں۔ اس لئے سماجی اتحاد کا قابل عمل فارمولہ صرف ایک ہے۔ اور وہ ہے اختلاف کے باوجود اتحاد۔ جو لوگ اختلاف کو مٹانا کر اتحاد قائم کرنا چاہتے ہیں وہ حقیقت سے ٹھر رہے ہیں۔ اور حقیقت سے ٹھر کر جیتنا کسی کے لئے بھی ممکن نہیں۔

۲۔ اس سلسلہ میں دوسرا فارمولاؤہ ہے جو گرو گولوا لکر اور ان کے ہم خیال لوگوں نے پیش کیا۔ انھوں نے کہا کہ ہندستان میں مختلف گروہوں کے درمیان اتحاد صرف اس وقت پیدا ہو سکتا ہے جب کہ ان کے اندر سچی حب الوطنی (patriotism) پیدا کی جائے۔ بجائے خود یہ بات درست ہے کہ حب الوطنی کا جذبہ کسی ملک کے باشندوں کے لئے اتحاد کا نہایت طاقتور ذریعہ ہے۔ لیکن حب الوطنی کا جذبہ پیدا کرنے کے لئے جو فارمولاؤگرو گولوا لکر اور ان کے جیسے لوگوں نے پیش کیا وہ دوبارہ ایک ناقابل عمل فارمولاتھا۔ یہی وجہ ہے کہ نصف صدی سے زیادہ مدت تک اس کی لفظی دھوم مچانے کے باوجود عملًا وہ کسی بھی درجہ میں کامیاب نہ ہو سکا۔

گرو گولوا لکر اور ان کے ہم خیال لوگوں کا کہنا ہے کہ سچا محبت وطن صرف وہ ہو سکتا ہے جو ملک (بھارت) کو مقدس سمجھے۔ ان کے نزدیک ہندو اس ملک کو مقدس سمجھتے ہیں اس لئے وہی سچے محبت وطن ہیں۔ مسلمان اپنے عقیدہ توحید کی بنا پر کسی ملک کو مقدس نہیں سمجھتے اس لئے وہ سچے محبت وطن نہیں بن سکتے۔ اس مسئلہ کا حل انھوں نے یہ بتایا کہ مسلمانوں کو بھی اسی معنی میں محبت وطن بنایا جائے جس معنی میں ہندو محبت وطن ہیں۔ اس کے بغیر ملک میں حب الوطنی کی صحیح فضاضا پیدا نہیں ہو سکتی۔

یہ نظریہ سراسر بے بنیاد ہے۔ وہ ایک خود ساختہ مفروضہ پر قائم ہے۔ یہ ایسا ہی ہے جیسے کوئی شخص کہے کہ اپنی ماں سے محبت صرف ہندو کر سکتا ہے۔ کیوں کہ وہ اپنی ماں کو ایک مقدس دیوی کے روپ میں دیکھتا ہے۔ مسلمان پوئنکہ اپنی ماں کو مقدس دیوی نہیں سمجھتا اس لئے وہ ماں سے محبت بھی نہیں کر سکتا۔ یہ بات بلاشبہ غلط ہے۔ اس لئے کہ ماں سے محبت ایک فطری جذبہ ہے جو ہر انسان کے اندر لازمی طور پر ہوتا ہے، خواہ وہ ایک مذہب کو مانے والا ہو یا دوسرے مذہب کو مانے والا۔ ماں سے محبت پیدا کرنے کے لئے اس کی ضرورت نہیں کہ کوئی شخص اس کے بیٹھے اور بیٹی کو یہ یقین دلانے کی کوشش کرے کہ تمہاری ماں ایک مقدس دیوی ہے۔ تم جب تک اس کو مقدس دیوی نہیں مانو گے، تم اس سے محبت بھی نہیں کر سکو گے۔

ٹھیک یہی معاملہ وطن کا ہے۔ وطن سے محبت ایک ایسا جذبہ ہے جو ہر انسان میں لازمی طور پر

ہوتا ہے۔ کسی آدمی کا نظریہ، یا مذہب خواہ کچھ بھی ہو وہ پیدائشی طور پر مجبور ہے کہ جہاں وہ پیدا ہوا اور جہاں وہ پلا بڑھا ہے، اس سے وہ محبت کرے۔ یہ محبت اپنے آپ آدمی کے دل میں ہوتی ہے، اس کے لئے کسی بیرونی کوشش کی ضرورت نہیں۔

دنیا میں تقریباً دو سو ملک پائے جاتے ہیں۔ ہر ملک کے لوگ اپنے ملک سے محبت کرتے ہیں۔ یہاں تک کہ جب ذاتی انٹرست اور ملکی انٹرست میں ٹکراؤ ہو تو وہ اپنے انٹرست کو پیچھے رکھتے ہیں اور ملکی انٹرست کو آگے۔ حالانکہ ان میں سے کسی بھی ملک کے باشندے اپنے ملک کو دیوبی دیوتا کا درجہ نہیں دیتے۔ یہی حبِ اولینی کا عالمی اصول ہے۔ ہمیں بھی اسی اصول کو اختیار کرنا چاہئے۔ ہندستان میں ہم حبِ اولینی کا کوئی الگ جزیرہ نہیں بناسکتے۔ اس قسم کی غیر حقیقی کوشش ملک کو تباہ تو کر سکتی ہے مگر ملک کی ترقی میں وہ ہرگز معاون نہیں ہو سکتی۔

۳۔ اسی نظریہ کو کچھ لوگوں نے ایک خوبصورت نام دیا ہے جس کو وہ کلچرل نیشنلزم کہتے ہیں۔ یہ لوگ ہندستان کے اکثریتی فرقہ کے کلچر کو ملکی کلچر بتاتے ہیں اور کہتے ہیں کہ ملک کے تمام باشندوں کے لئے ضروری ہے کہ اس کلچر کو اختیار کریں اور نہ ملک میں نیشنل اسپرٹ پیدا نہیں ہو سکے گی۔

یہ نظریہ بھی سراسر غیر علمی اور غیر فطری ہے۔ وہ دنیا میں کہیں بھی راجح نہیں اور نہ ہندستان میں اس کو قائم کیا جاسکتا ہے۔

قومیت یا نیشن ہڈ کا تعلق صرف ہندستان سے نہیں ہے بلکہ اس کا تعلق تمام ملکوں سے ہے۔ اس کا ایک متفقہ عالمی نظریہ ہے۔ ہمیں بھی اس معاملہ میں وہی اصول اختیار کرنا ہے جو عالمی سطح پر راجح ہے۔ اس معاملہ میں ہم خود ساختہ طور پر کوئی علیحدہ اصول اختیار نہیں کر سکتے۔

تمام قوموں کے متفقہ اصول کے مطابق، قومیت یا نیشن ہڈ کی بنیاد وطن (motherland) پر ہے۔ اسی اصول پر تمام دوسرے ملکوں میں قومیت کی تشکیل ہوتی ہے۔ ان ملکوں کے باشندوں میں نیشنل اسپرٹ پوری طرح موجود ہے۔ حتیٰ کہ شاید ہندستانیوں سے بہت زیادہ۔ گلوبل ولنج اور اقوام متحده کے اس دور میں ہم اپنا کوئی علیحدہ سیاسی گھروند نہیں بناسکتے۔ اور اگر بنانے کی کوشش کی گئی تو اس

کے لئے پیشگی طور پر مقدر ہے کہ وہ ناکام ہو کر رہ جائے۔ اس نظریہ کے مانے والوں کی کوشش یہ ہے کہ وہ ملک کے تمام باشندوں کو سرسوتی دیوی کی وندنا کرائیں اور اسکوں کے تمام طلباء کو وندے ماترم کے گیت میں شامل کریں۔ وہ سمجھتے ہیں کہ اس طرح اس کلچرل نیشنلزم کو لانے میں مدد ملے گی جس کے بغیر ان کے نزدیک ہندستان میں قومیت کی تشكیل ممکن نہیں۔

یہ بھی بلاشبہ ایک بے بنیاد مفروضہ ہے۔ مثال کے طور پر سرسوتی کو علم کی دیوی سمجھا جاتا ہے۔ چنانچہ کہا جاتا ہے کہ سرسوتی کی وندنا سے علم اور تعلیم کو فروغ حاصل ہوگا۔ مگر واقعات اس کی کامل تردید کرتے ہیں۔ ہندستان میں سرسوتی کا گیت پچاس سال سے بھی زیادہ مدت سے گایا جا رہا ہے۔ مگر یہاں ابھی تک کوئی قابلِ لحاظ علمی ترقی نہ ہو سکی۔ اس کے عکس دور جدید کے وہ ممالک جن کو ترقی یافتہ ممالک کہا جاتا ہے وہاں کے اسکولوں اور تعلیم گاہوں میں کسی علم کی دیوی کا گانا نہیں گایا جاتا۔ پھر بھی وہ ہم سے اتنا زیادہ آگے ہیں کہ ہم شاید ان کے پیچے بھی نہیں۔

حقیقت یہ ہے کہ سرسوتی یا وندے ماترم مذہبی عقیدہ کی چیزیں ہیں۔ ان کا دینیوی شعبوں سے کوئی تعلق نہیں۔ کوئی شخص یا گروہ ذاتی عقیدہ کے طور پر ان کو اختیار کر سکتا ہے مگر وسیع تراجمتائی زندگی میں ان کو داخل کرنا اور تمام لوگوں پر ان کو نافذ کرنے کی کوشش کرنا غیر فطری بھی ہے اور ناممکن بھی۔ اس طرح کی کوشش کا کوئی فائدہ تو نہیں ہوگا، البتہ جھگڑوں میں اضافہ کر کے اصل مطلوب مقصد کا حصول مزید دشوار ہو جائے گا۔

اگر ہم ہندستان کو ایک ترقی یافتہ ملک بنانا چاہتے ہیں تو اس کی واحد صورت یہ ہے کہ مذہبی عقیدہ کو لوگوں کا انفرادی معاملہ قرار دے کر ہر ایک کو اس کی آزادی دے دی جائے۔ اور جہاں تک اجتماعی معاملات کا تعلق ہے اس کو سیکولر بنیاد پر قائم کیا جائے۔ دوسرے ترقی یافتہ ملکوں نے اسی اصول کو اختیار کر کے ترقی کی ہے۔ ہندستان بھی اسی اصول کی بنیاد پر ترقی کر سکتا ہے۔ اس کے سوا دوسرے کوئی بھی راستہ مفید یا قابل عمل نہیں۔

وندے ماترم، سرسوتی کا گیت یا اس طرح کی اور چیزیں کسی مذہب کے خلاف ہوں یا نہ ہوں،

مگر یہ یقینی ہے کہ وہ ترقی کے خلاف ہیں۔ وہ مستقبل کی مطلوب تعمیر میں فیصلہ کرن رکاوٹ ہیں۔ ہمارے موجودہ لیڈروں کے لئے عقل مندی یہ ہے کہ وہ اس قسم کی چیزوں کو اپنے ذاتی عقیدہ تک محدود رکھیں۔ ان کو ملک کی قومی زندگی یا اجتماعی شعبوں میں داخل کرنے پر اصرار نہ کریں۔ اگر انہوں نے خود سے ایسا نہ کیا تو ملک کی اگلی نسلیں جبراں چیزوں کو پیچھے دھکیل دیں گی۔ وہ ان کو چھوڑ کر خالص سیکولر بنیاد پر ملک کی تعمیر کریں گی۔ کیونکہ ترقی اس ملک کے ہر انسان کا سب سے بڑا مطلوب ہے۔ اور ایسی مطلوب چیز کے بارے میں انسان کبھی سمجھوتہ کرنے پر راضی نہیں ہوتا۔

یہ واقعہ مغرب کے ترقی یافتہ ملکوں میں ہو چکا ہے۔ وہاں کامنہ ہی طبقہ پہلے اپنے مذہبی رسومات و عقائد کو سیکولر شعبوں سے جوڑے ہوئے تھا۔ اس کے نتیجے میں ان کی ترقی صدیوں تک روکی رہی یہاں تک کہ وہاں کے عوام نے بغاوت کر کے ان مذہبی زنجیروں کو توڑ دیا۔ اس کے بعد ترقی کی طرف ان کا سفر بے روک ٹوک شروع ہو گیا۔

یہ با غایہ تحریک ہندستان میں بھی شروع ہو چکی ہے۔ اس کی ایک علامتی مثال یہ ہے کہ ہماری نئی نسل جو اسکو لوں اور کالجوں میں پڑھ رہی ہے وہ نستے یا نمسکار کہنے کے بجائے ہائے اور ہیلو کہنے لگی ہے۔ ایسی حالت میں ہندستانی لیڈروں کو چاہیے کہ وہ اس تبدیلی کو اختیارانہ طور پر قبول کر لیں جس کو انھیں مستقبل میں مجبورانہ طور پر قبول کرنا پڑے گا، کیونکہ عوامی بغاوت کا مقابلہ کرنے کی طاقت کسی کے اندر بھی نہیں۔

آخری بات

۱۹۴۷ سے پہلے ہندستان کی سیاسی آزادی کی جو پر جوش تحریک اٹھی، اس کے ساتھ کس قسم کی بڑی بڑی امیدیں شامل تھیں اور کیسے رومانی خیالات کے سایہ میں وہ آگے بڑھ رہی تھی، اس کا اندازہ ایک شعر سے ہوتا ہے۔ ایک شاعر انقلاب کا یہ شعر اس زمانہ میں ہر گاؤں اور ہر شہر میں گونج رہا تھا:

آج ہماں کی چوٹی سے پھر تم نے لکھا رہے دور ہٹواے دنیا والو ہندستان ہمارا رہے
مگر آزادی ملنے کے بعد جلد ہی یہ سارا جوش و خروش جاتا رہا۔ آج ملک کے اہل فکر عام طور پر

یہ تسلیم کرتے ہیں کہ ہماری ہمالیائی تحریک نے ملک سے بیرونی قوم کے سیاسی غلبہ کو تو ختم کیا مگر اس کے بعد ہی میں اپنی تہذیبی برتری اور اقتصادی طاقت کی بنا پر دوبارہ ہندستان میں داخل ہو گئیں۔ آج ہر شعبہ میں دوبارہ انھیں کاغذی قائم ہو گیا ہے۔ دستوری اعتبار سے ملک کی قومی زبان ہندی ہے مگر عملی طور پر ملک میں جس زبان کا رواج ہے وہ ہندی نہیں ہے بلکہ انگریزی ہے۔

اسی طرح آج ہندستان کے سماج میں مغربی لپچر تیزی سے چھاتا جا رہا ہے۔ یہاں کی مارکیٹ پر بیرونی کمپنیاں اپنی برتر حیثیت کے ساتھ داخل ہو گئی ہیں۔ یہاں کا پر لیں اور یہاں کام میڈیا ان کا خادم بتا جا رہا ہے۔ حتیٰ کہ یہاں کی سیاست بھی بالواسطہ طور پر انھیں کے زیر اثر کام کرتی ہوئی نظر آتی ہے۔

یہ المناک واقعہ ہندستانی لیڈر شپ کی ایک عظیم کوتاہی کو بتاتا ہے۔ ۱۹۷۸ سے پہلے یہ لوگ ملک کے مسئلہ کو ہندستانی ورسس انگریز (ہندستانی بمقابلہ انگریز) کا مسئلہ سمجھ رہے تھے۔ وہ یہ سمجھے ہوئے تھے کہ انگریزوں کے سیاسی اقتدار کا خاتمہ ملک کی عظمت کو قائم کرنے کے ہم معنی ہو گا۔ مگر اصل حقیقت کے اعتبار سے یہ مسئلہ ہندستان ورسس بریش راج نہ تھا بلکہ وہ ہندستان ورسس عالمی سیلااب تھا۔ پہلے صور کے تحت یہ مسئلہ بظاہر طاقتوں ہندستان کے مقابلہ میں کمزور انگریز کا مسئلہ تھا۔ مگر دوسرے پہلو سے یہ مسئلہ کمزور ہندستان بمقابلہ طاقتوں عالمی سیلااب بن گیا۔ اسی کا یہ نتیجہ ہے کہ ۱۹۷۸ میں نشانہ کے مطابق، سیاسی آزادی حاصل کرنے کے باوجود ہندستان بدستور بیرونی طاقتوں کے مقابلہ میں مغلوب بنا ہوا ہے۔

یہی معاملہ اس مسئلہ کا بھی ہے جس کا ہم نے اوپر ذکر کیا۔ قدیم مسئلہ کو ایک لفظ میں آزادی سے تعبیر کیا گیا تھا، اب جدید مسئلہ کو ایک لفظ میں ہندتو سے تعبیر کیا جا سکتا ہے۔ مگر ہندتو آن دونوں کی لیڈر شپ دوبارہ وہی غلطی کر رہی ہے جو آزادی آن دونوں کی لیڈر شپ نے کی تھی۔

ہماری قدیم لیڈر شپ نے معاملہ کو دو ایسے فریقوں کے درمیان کا معاملہ فرض کر لیا تھا جس میں وہ بظاہر طاقتوں دکھائی دے رہے تھے اور فریق ثانی کمزور نظر آتا تھا، جب کہ معاملہ اس کے برکس

تھا۔ اسی طرح ہندتو لیڈر شپ اپنے معاملہ کو ہندو ورس مسلم معاملہ سمجھ رہی ہے۔

اس تقسیم میں اس کو یہ سارا معاملہ اکثریتی فرقہ اور اقلیتی فرقہ کے درمیان کا معاملہ نظر آتا ہے۔

اس تقسیم کے تحت وہ سمجھتے ہیں کہ ہم طائق تور پوزیشن میں ہیں اور ہماری کامیابی یقینی ہے۔ مگر اصل واقعہ یہ ہے کہ یہ مسئلہ دوبارہ ہندستان ورس عالمی زمانی سیلا ب کا ہے۔ یقینی یہ ہندستان کے قدیم کلچر اور جدید سائنس فک کلچر کے درمیان کا معاملہ ہے۔ اس معاملہ میں یقینی طور پر ہندتو آندولن فریق ثانی کے مقابلہ میں بے حد کمزور ہے۔ اس معاملہ میں عالمی دھارے کی حیثیت اگر سیلا ب کی ہے تو ہندتو دھارے کی حیثیت مغض ایک تنکے کی۔ یہ یقینی ہے کہ اس جدید مقابلہ میں ہندتو لیڈر شپ اس سے بھی زیادہ کمزور ثابت ہو گی جتنا کہ قدیم مقابلہ میں آزادی کی لیڈر شپ ثابت ہوئی تھی۔

یہ تاریخ کا فیصلہ ہے، اور تاریخ کے فیصلہ کو بدلتا کسی بھی شخص کے لئے ممکن نہیں، خواہ وہ کوئی

لیڈر ہو یا کوئی حکومت۔

پیغامِ عمل

آزادی کے بعد ہندستان میں جو نئے مسائل پیدا ہوئے ان میں سے غالباً سب سے زیادہ عگین مسئلہ یہ تھا کہ ہندوؤں اور مسلمانوں کے درمیان وہ انترا یکشن (مانا جانا) تقریباً ختم ہو گیا جو آزادی سے پہلے کے دور میں بڑے پیارے پر جاری تھا۔ اس کے نتیجے میں یہ ہوا کہ ملک کے دونوں بڑے فرقے ان موقع سے محروم ہو گئے جب دونوں کے درمیان نارمل فضائیں اختلاط ہوا اور دونوں ایک دوسرے سے فائدہ اٹھاتے ہوئے نئے ہندستان کی فضائیں تعمیر کے لئے متحده کوشش کر سکیں۔ یہ بلاشبہ بے حد عگین واقعہ تھا اور اس کے دور میں نتائج بچ آمد ہوئے۔

آزادی کے بعد ملک میں ایک نئی بات یہ ہوئی کہ ہندوؤں کے وہ انتہا پسند طبقے ابھر آئے جو اس سے پہلے بڑی حد تک دبے ہوئے تھے۔ یہ واقعہ ہندو مسلم اتحاد کی راہ میں فیصلہ کن رکاوٹ بن گیا۔ مسلمانوں اور ہندوؤں کے دھارے ایک دوسرے سے بڑی حد تک الگ ہو گئے۔ اس کا نقصان بیک وقت دونوں فرقوں کو پہنچا، ہندوؤں کو بھی اور مسلمانوں کو بھی۔

نئے ہندستان میں جب مسلمانوں کا معاملہ ہندوؤں سے پیش آیا تو انہوں نے محسوس کیا کہ یہاں دو قسم کے ہندو پائے جاتے ہیں۔ مسلمانوں کی نسبت سے ان دونوں قسم کے ہندوؤں کو الگ الگ نام دیا جائے تو وہ یہ ہو گا۔ نو پرابلم ہندو (بے مسئلہ ہندو) اور پر ابلم ہندو (با مسئلہ ہندو)۔ مسلمانوں نے محسوس کیا کہ نو پرابلم ہندوؤں سے تو وہ با آسانی ملنے جلنے کا سلسلہ قائم رکھ سکتے ہیں، مگر پر ابلم ہندو سے بظاہر اس قسم کا سلسلہ قائم رکھنا موجودہ حالت میں سخت مشکل ہے۔

آزادی کے بعد مسلمانوں کے درمیان جو قیادت ابھری اس نے اس مسئلہ کا حل یہ سمجھا کہ نو پرابلم ہندوؤں سے تعلقات بڑھائے جائیں اور ان کو لے کر پر ابلم ہندوؤں کا مقابلہ کیا جائے۔ اس نظریہ کے تحت مسلمانوں میں کئی قیادتیں ابھریں اور کئی تحریکیں اور تنظیمیں برپا ہوئیں۔ ان شخصیتوں اور تحریکوں کے پر شور عمل کا سلسلہ تقریباً چالیس سال تک جاری رہا۔ مگر نتیجہ بالکل بر عکس تکلا۔ بیسویں

صدی کے آخر میں پہنچ کر پر اب لمب ہندوؤں نے ۱۹۷۲ کے مقابلہ میں سو گنازیادہ طاقت حاصل کر لی۔ وہ ملک کے اکثر اجتماعی اداروں میں داخل ہو گئے۔ انہوں نے مرکزی اور ریاستی سطح پر اپنی حکومت بنائی، وغیرہ۔

نو پر اب لمب ہندوؤں کو لے کر پر اب لمب ہندوؤں کا مقابلہ کرنا، ایک غیر فطری اور غیر حکیمانہ نظر یہ تھا۔ یہ ایک منفی نقطہ نظر ہے، اور منفی نقطہ نظر کے تحت کی ہوئی کوئی بھی کوشش کبھی ثابت نہ تھی پیدا نہیں کر سکتی۔ ثبت نتیجہ ہمیشہ ثبت جدو جہد کے ذریعہ حاصل ہوتا ہے نہ کہ منفی جدو جہد کے ذریعہ۔

اس نقطہ نظر کا مزید نقشان یہ ہوا کہ ہندستان کے مسلمان عملاء اس ملک میں ایک احتجاجی گروہ بن کر رہ گئے۔ مذکورہ نقطہ نظر عین اپنی فطرت کے مطابق، احتجاج اور شکایت کا ذہن پیدا کرتا ہے۔ اور یہی مسلمانوں کے ساتھ ہوا۔ ان کا ہر اخبار ایک احتجاج نامہ بن گیا۔ ان کے جلسے احتجاجی جلسوں میں تبدیل ہو گئے۔ ان کے درمیان ایسے لوگ قائد بن کر ابھرنے لگے جو اپنے پرشور الفاظ کے ذریعہ مسلمانوں کی احتجاجی نفیسیات کو توسیع دے سکتے تھے۔

احتجاج یا شکایت، دل کی بھڑاس نکالنے کا دوسرا نام ہے۔ نئے ہندستان میں یہاں کے مسلمانوں کا اصل مسئلہ نہیں تھا کہ وہ کسی نہ کسی طرح اپنے دل کی بھڑاس نکالیں، وہ اپنے اندر پائے جانے والے غم و غصہ کے لئے ایک لفظی نکاس (outlet) پالیں۔ اس ملک میں مسلمانوں کو ایک تخلیقی کردار (creative role) ادا کرنا تھا۔ اور ملک کی قسمت بنانے میں اپنا وہ تاریخی حصہ ادا کرنا تھا جو قانون فطرت کے تحت کسی زندہ اقلیت کے لئے مقدر ہے۔

انگریز مورخ آرغلڈ ٹوانی بی نے اپنی کتاب (اسٹڈی آف ہسٹری) میں اقلیتوں کے اس رول کا تفصیل کے ساتھ ذکر کیا ہے۔ یہی بات قرآن میں اس طرح بتائی گئی ہے۔ کتنی ہی چھوٹی جماعتیں اللہ کے اذن سے بڑی جماعتوں پر غالب ہوئی ہیں۔ اور اللہ صبر کرنے والوں کے ساتھ ہے۔

(البقرہ ۲۴۹)

اس آیت میں اذن سے مراد قانون فطرت ہے جو اللہ نے اپنی حکومت کے تحت اس دنیا میں

قانون فرمایا ہے۔ وہ قانون یہ ہے کہ جب بھی کوئی اقلیتی گروہ کا مقابلہ کسی اکثریتی گروہ سے پیش آتا ہے تو اس کے بعد لازماً ایسا ہوتا ہے کہ اقلیتی گروہ کے اندر وہ اعلیٰ صفت پیدا ہوتی ہے جس کے مجموعہ کا نام قرآنی اصطلاح میں صبر ہے۔ یعنی چیخ کا بلند سطح پر جواب دینے کا جذبہ پیدا ہونا۔ اس طرح چیخ اور رسپانس کامیکا نزم اقلیتی گروہ کے اندر رئی اور تخلیقی صفات پیدا کرتا ہے۔ وہ مسائل کا برتعل دریافت کرتا ہے۔ یہ عمل جاری رہتا ہے یہاں تک کہ اقلیت خود بھی کامیاب ہوتی ہے اور پورے سماج کے لئے بھی زندگی کا نیا تحفہ دینے کا سبب بن جاتی ہے۔

پیش آمدہ مسائل کا جواب اگر منفی انداز میں دیا جائے تو اسی کا نام بے صبری ہے۔ اور اگر پیش آمدہ مسائل کا جواب ثابت انداز میں دیا جائے تو اسی کو قرآن کی اصطلاح میں صبر کہا گیا ہے۔ منفی عمل کا ثابت جواب دینا، یہی تحقیقیت کا اہم ترین عنصر ہے۔ اور یہی وہ خاص صفت ہے جو کسی اقلیتی گروہ کو اکثریتی گروہ سے بھی زیادہ بڑا کردار ادا کرنے کے قابل بنادیتی ہے۔

اب پہلا سوال یہ ہے کہ اس ملک کے مسلمان اس تاریخی کردار کو ادا کرنے کے لئے کیا کریں جوان کے لئے فطرت کے قانون کے تحت مقدر ہے۔ اس سلسلہ کا پہلا اور ضروری کام وہی ہے جس کا اوپر ذکر ہوا۔ یعنی مسلمان اپنی احتجاجی سیاست کو ختم کر دیں اور اس کے بجائے ثبت تعمیری سیاست کا طریقہ اختیار کریں۔

ہندستان کے مسلمان اس وقت جس مقام پر ہیں اس کو ایک لفظ میں فریاد اور شکایت کا مقام کہا جاسکتا ہے۔ پچاس سال سے زیادہ مدت تک اس طرز کی پالیسی کو اختیار کرنے کا نتیجہ یہ ہوا کہ انھیں مسلسل مدافعت کی زبان بولنی پڑی۔ ان کا کیس اس ملک میں ”مظلومان فریاد“ کا کیس بن گیا۔ جو گروہ اس قسم کی نفیات میں بنتا ہو وہ کبھی کوئی بڑا کارنامہ انجام نہیں دے سکتا۔ بڑا کارنامہ انجام دینے کے لئے اقدامی نفیات درکار ہوتی ہے نہ کہ مدافعانہ نفیات۔

خوش قسمتی سے اس ملک میں وہ اسباب اور موقع پوری طرح موجود ہیں جو مسلمانوں کو مدافعانہ مقام سے اٹھا کر اقدامی سطح پر پہنچا دیں۔ اس معاملہ میں مسلمانوں کو صرف یہ کرنا

ہے کہ وہ موقع کو جانیں اور ان کو بھر پور طور پر استعمال کریں۔

مسلمانوں کو مظلومانہ پوزیشن سے اٹھ کر اقدامی پوزیشن تک پہنچنے کے لئے کیا کرنا ہے۔ اس سلسلہ میں پہلا کام یہ ہے کہ اس رکاوٹ کو درمیان سے ہٹا دیا جائے جو ہندوؤں اور مسلمانوں کے لئے بڑے پیمانہ پر میل جوں میں حائل ہیں۔ وہ ہے ملک کی اجتماعی سرگرمیوں میں بھارتیہ سنکرتوں کو غیر ضروری طور پر داخل کرنا۔ مسلمانوں کو یہ کرنا ہے کہ وہ پُر امن اور حکیمانہ جدوجہد کے ذریعہ برادران وطن کو اس پر راضی کریں کہ وہ اپنی قدیم سنکرتوں کو صرف اپنے ذاتی دائرے میں محدود رکھیں، وہ اس کو اجتماعی پروگراموں یا سماجی سرگرمیوں میں دخیل نہ کریں۔ جس دن ایسا ہو گا اسی دن اپنے آپ ہندوؤں اور مسلمانوں کے درمیان انٹر ایکشن بڑھ جائے گا اور وہ مشترک جدوجہد وجود میں آجائے گی جس میں دونوں فرقے مل کر ہندستان کی تعمیر میں اپنا حصہ ادا کریں۔

جب یہ واقعہ پیش آئے گا تو اس کے بعد خود قانون فطرت کے تحت ایسا ہونے لگے گا کہ جو مسلمان کے پاس ہے وہ اس کو ہندوؤں تک پہنچائیں گے اور جو ہندوؤں کو حاصل ہے اس کے شریات مسلمانوں تک پہنچے لگیں گے۔ اس مشترک عمل کے نتیجہ میں اپنے آپ ایک نیا کلچر ابھرے گا، نئی زندگی تشكیل پائے گی۔ اس کے بعد اپنے آپ ایک نیا نظام بنے گا جو ہندو اور مسلمان دونوں کے لئے مفید ہو گا۔

اس تاریخی عمل کو ظہور میں لانے کے سلسلہ میں دونوں ہی فرقوں کی اہم ذمہ داریاں ہیں۔ ہندو فرقہ کو یہ جاننا ہو گا کہ وہ کسی انسانی گروہ سے توڑ سکتا ہے مگر وہ فطرت سے نہیں اڑ سکتا۔ بھارتیہ سنکرتوں کو ملک کی اجتماعی زندگی میں شامل کرنے کا منصوبہ اصلاح کسی انسانی گروہ کے خلاف نہیں۔ وہ فطرت اور تاریخ اور عالمی رہنمائی کے خلاف ہے۔ اس بنا پر وہ یقینی طور پر ناقابل عمل ہے۔

میں ایک بار مہارا شتر کے ایک شہر میں گیا۔ وہاں ایک ہندو اور ایک مسلمان سے ملاقات ہوئی۔ دونوں کے درمیان پہلے دوستی تھی، اس کے بعد دونوں میں ایک خاص مسئلہ میں نزاع ہو گئی۔ مہینوں کی کوشش کے باوجود جب یہ نزاع ختم نہ ہوئی تو ہندو نے مسلمان سے کہا کہ آؤ، ہم اپنے

اختلاف کو بازو میں رکھ دیں اور بقیہ امور میں مل جل کر کام کریں۔ اسی قسم کا ایک قصہ سببی میں پیش آیا۔ یہاں ایک مسلمان اور ایک یہودی کے درمیان تجارتی اشتراک ہوا۔ یہودی نے پہلے ہی دن اپنے مسلم پارٹنر سے کہا کہ دیکھو میرے اور تمہارے درمیان تجارتی معاملات میں کوئی اختلاف نہیں۔ البتہ ایک مسئلہ ایسا ہے جس میں میرے اور تمہارے درمیان اتفاق نہیں، وہ اسرائیل کا مسئلہ ہے۔ میں اور تم دونوں یہ طے کر لیں کہ ہم اسرائیل کے مسئلہ پر کبھی بات نہیں کریں گے۔ چنانچہ ایسا ہی ہوا اور یہودی اور مسلمان کا یہ تجارتی اشتراک نہایت کامیاب رہا۔

ہندستان کے ہندوؤں اور مسلمانوں کو وسیع تر اعتبار سے اسی فارمولے کو اختیار کرنا ہے۔ دونوں کے درمیان یہ امر مشترک ہے کہ ہندستان کو ایک ترقی یافتہ ملک بنایا جائے۔ اس کے بعد جو چیز اختلاف کی ہے وہ صرف یہ ہے کہ اس تعمیری عمل میں غیر ضروری طور پر بھارتیہ سنکرتی کو شامل کیا جائے۔ اب ہندو فرقہ کو یہ کرنا ہے کہ وہ بھارتیہ سنکرتی کو اپنے ذاتی دائرہ تک محدود رکھے۔ اس معاملہ میں ہندو فریق اگر اس تفریق پر راضی ہو جائے تو اس کے بعد متحده عمل کے لئے تماں دروازے پوری طرح کھل جائیں گے۔

ایسا ہونا بے حد ضروری ہے۔ اس کے بغیر ہندو مسلم تعلقات صرف نو پا بلم ہندوؤں تک محدود ہو کر رہ جائیں گے۔ وہ پا بلم ہندوؤں تک وسیع نہ ہو سکیں گے۔ جب کہ پا بلم ہندوؤں کو شریک کئے بغیر ملکی تعمیر کی کوئی بڑی جدوجہد زیر عمل نہیں لائی جاسکتی۔

جہاں تک مسلمانوں کا تعلق ہے، انھیں بھی صرف ایک کام کرنا ہے۔ وہ یہ کہ ہندستان میں ہندو فرقہ اکثریت میں ہے۔ اس بنا پر فطری طور پر ایسا ہوتا ہے کہ کچھ معاملات پیش آتے ہیں جن کو اب تک تعصب اور زیادتی کی اصطلاحوں میں بیان کیا جاتا رہا ہے۔ اس طرح کے واقعات ہر سماج میں اور ہمیشہ پائے جاتے ہیں۔ مسلمانوں کو یہ کرنا ہے کہ وہ ان واقعات کو چیخ کے روپ میں لیں۔ وہ ان کو کسی مخصوص فرقہ کی کارروائی سمجھنے کے بجائے فطرت کے نظام کے تحت پیش آنے والا واقعہ سمجھیں۔

مطالعہ بتاتا ہے کہ کسی واقعہ کو ظلم سمجھنے سے شکایت کا مزاج بنتا ہے۔ اس کے برعکس جب واقعہ کو چیلنج سمجھا جائے تو خود فطری قانون کے تحت ایسا ہوتا ہے کہ انسان کی صلاحیتیں بیدار ہو جاتی ہیں۔ اس کی خفیہ قابلیت (latent potential) ظہور میں آنے لگتی ہے۔ پہلے اگر وہ صرف ایک انسان تھا تو اب وہ سپر انسان (superman) بن جاتا ہے۔ اس طرح وہ اس قابل بن جاتا ہے کہ اپنی بڑھی ہوئی استعداد کے ساتھ چیلنج کا مقابلہ کر کے کامیابی سے دوچار ہو۔

یہی وہ مخصوص مقام ہے جہاں لمبے تاریخی عمل کے بعد ہندو اور مسلمان دونوں پہنچے ہیں۔ اب بہترین عقل مندی یہ ہے کہ میسویں صدی کے خاتمه کے ساتھ قدیم غیر فطری پالیسی کو ختم کر دیا جائے۔ تا کہ جب آنے والی صدی کا سورج طلوع ہو تو وہ ہمارے لئے ایک نئے اور بہتر ہندستان کی خوشخبری کے ہم معنی بن جائے۔

ایک سیاسی جائزہ

۱۹۲۷ سے پہلے ہندستان میں مسلم قائدین نے جو تحریکیں چلائیں وہ وسیع تر تقسیم میں دو تھیں۔ ایک کو عام فہم زبان میں اتحاد ہند کی تحریک اور دوسری کو تقسیم ہند کی تحریک کہہ سکتے ہیں۔ بظاہر یہ دونوں تحریکیں ایک دوسرے سے مختلف تھیں۔ مگر تجربہ بتاتا ہے کہ دونوں کے اندر ایک مشترک خامی موجود تھی۔ اور وہ تھی حقیقی حالات کا گھرائی کے ساتھ مطالعہ کرنا۔

جن قائدین نے اتحاد ہند کی تحریک چلائی وہ سارے معاملہ کو انگریز اور ہندستانی کا مسئلہ سمجھتے تھے۔ ان کا خیال تھا کہ سارے مسئلے کی جڑ انگریز ہے۔ ہندو اور مسلمان دونوں ایک جان دو قابل ہیں۔ ان کے درمیان جھگڑے کا کوئی امکان ہی نہیں۔ یہ صرف انگریز ہیں جنہوں نے ایک کو دو میں بانٹ کر لڑا رکھا ہے۔ اسی تصور کو اقبال احمد سہیل نے ۱۹۲۷ سے پہلے ان الفاظ میں نظم کیا تھا۔

یوں شیشہ و ساغر لکڑا میں منہ دیکھتے میکش رہ جائیں
اس فن کو جہاں میں اور کوئی جز ساقی دانا کیا جانے

یہ اصل صورت حال کا نہایت سرسری اندازہ تھا۔ بیسویں صدی کے آغاز ہی میں مختلف اسباب سے برادران وطن میں ہندو انتہا پسندی کی تحریک شروع ہو گئی تھی جو دون بدن طاقتوں ہوتی چل گئی۔ ۱۹۲۷ سے پہلے یہ بات واضح ہو چکی تھی کہ انگریزوں کے چلے جانے کے بعد یقینی طور پر مسلمانوں کو ایک شدید تر خطرہ پیش آئے گا۔ یہ ہندو قوم پرستی یا ہندو انتہا پسندی کا خطرہ تھا۔

مگر اتحاد پسند مسلم قائدین نے اس خطرہ کے مقابلہ کے لئے کوئی تیاری نہیں کی۔ حتیٰ کہ انہوں نے یہ بھی نہیں کیا کہ مسلمانوں کو پیشگی طور پر اس خطرہ سے آگاہ کر دیں۔ نتیجہ یہ ہوا کہ ۱۹۲۷ کے بعد جب مسلمانوں کو یہ خطرہ پیش آیا تو وہ صرف احتجاج یا منفی رو ہ عمل کے درجہ میں اپنی کارروائیاں کرتے رہے۔ انہوں نے اس خطرہ کے مقابلہ میں نہ تو کوئی گہری منصوبہ بندی کی اور نہ اس کے مقابلہ میں وہ کوئی حقیقی عملی مددیر کر سکے۔

ہندستان میں سماجی اتحاد کے لئے سیکولر فارمولہ استعمال کرنا تھا۔ مگر اصل صورت حال یہ تھی کہ یہاں مختلف مذہبی گروہ موجود تھے اور ہر گروہ کے لیڈروں نے ان کے اندر پر شور طور پر یہ مزاج بنایا تھا کہ — میں ہندو ہوں، میں مسلمان ہوں، میں سکھ ہوں، میں عیسائی ہوں، وغیرہ۔ اس طرح یہاں کامنہ بھی طبقہ شدت کی حد تک اس احساس میں بیٹلا تھا کہ ہم ایک الگ مذہبی گروہ ہیں اور یہ ضروری ہے کہ ہم اپنی علیحدہ شناخت (identity) کوختی کے ساتھ قائم رکھیں۔

اس طرح کے سماں میں سیکولرزم کا اتحادی فارمولہ کامیاب نہیں ہو سکتا تھا۔ اس کی کامیابی کی لازمی شرط یہ تھی کہ یا تو لوگوں کے اندر گروہی تفریق کے مزاج کو ختم کیا جائے یا ان کے اندر یہ ذہن بنایا جائے کہ اپنی علیحدہ مذہبی ہیئت کو باقی رکھتے ہوئے انھیں دوسروں کا بھی پورا احترام کرنا چاہئے۔ مگر ذہنی اور فکری تربیت کا یہ کام انجام نہیں دیا گیا۔ صرف نعروں اور تقریروں کے ذریعہ یہ امید کر لی گئی کہ لوگوں کے درمیان سیکولر اتحاد قائم ہو جائے گا۔ حقیقی حالات کے اعتبار سے یہ ناممکن تھا اس لئے وہ حاصل بھی نہ ہو سکا۔

یہی معاملہ نئے مسلم ملک (پاکستان) میں ایک اور شکل میں پیش آیا۔ جس خطہ میں پاکستان بنا وہاں مختلف بنیادوں پر زبردست گروہی احساسات موجود تھے۔ یہاں کے لوگ انھیں احساسات میں جی رہے تھے۔ میں بہگالی ہوں، میں پنجابی ہوں، میں سندھی ہوں، میں بلوچی ہوں، میں سنی ہوں، میں شیعہ ہوں، وغیرہ۔

ان تفریقی احساسات کو ختم کرنے یا ان کو غیر موثر بنانے کی کوئی کوشش نہیں کی گئی۔ البتہ یہ کوشش کی گئی کہ نعروں اور تقریروں کی دھوم کے ذریعہ اسلام کو پورے ملک کے لئے اتحاد کی اساس بنادیا جائے۔ عالم اسباب میں ایسا ہونا ممکن نہ تھا اس لئے وہ کامیاب بھی نہیں ہوا۔

اسلام بلاشبہ انسانوں کو متحد کرنے کی طاقت رکھتا ہے مگر اسلام کی یہ کرامت اسی وقت ظاہر ہو سکتی ہے جب کہ لوگوں کے دلوں اور دماغوں میں اسلام کو پوری طرح اتنا دیا جائے۔ خارجی نعروں اور اپری تقریروں کے ذریعہ یہ مقصد کبھی حاصل نہیں ہو سکتا۔

جہاں تک تقسیم ہند کے حامی قائدین کا تعلق ہے وہ بھی اسی طرح کے بھرم میں بتلار ہے۔ انھوں نے سمجھا کہ سارا معاملہ ہندو قوم اور مسلم قوم کے باہمی اختلاف کا ہے۔ اور اس کا آسان حل یہ ہے کہ ہندوؤں اور مسلمانوں کے درمیان جغرافی تقسیم کر دی جائے۔ جب ہندو الگ ہو گا اور مسلمان الگ تو اپنے آپ تمام جھگڑے ختم ہو جائیں گے۔

مگر یہ اصل صورت حال کا ایک غیر حقیقی اندازہ تھا۔ حقیقی حالات کے اعتبار سے اصل صورت حال یہ تھی کہ تقسیم کا نتیجہ صرف یہ نکلے کہ جو مسائل پہلے ہندو اور مسلمان کے درمیان تھے وہ تقسیم کے بعد نئے مسلم ملک میں مسلم اور مسلم کے درمیان مزید اضافہ کے ساتھ ابھر آئیں۔ ۱۹۴۷ کے بعد نئے مسلم ملک میں عملاً ایسا ہی پیش آیا۔ ہر وہ نزاں جس کا ذکر کر پہلے ہندو کی نسبت سے کیا جاتا تھا وہ نئے ملک میں خود مسلمانوں کی نسبت سے بہت بڑے پیمانے پر پیدا ہو گئی۔

۱۹۴۷ سے پہلے کچھ ایسے دانشور موجود تھے جو دونوں گروہوں کو آنے والے خطرے سے ڈراتے تھے۔ اتحاد ہند کے قائدین کو ہندو اتحاد پسندی کے خطرہ سے اور تقسیم ہند کے قائدین کو خود مسلمانوں کی نسل پسندی اور علاقہ پسندی کی ذہنیت سے۔ مگر دونوں گروہوں نے اس انتباہ کو نظر انداز کیا۔

اس کی وجہ تھی کہ دونوں اس بھرم میں بتلاتھے کہ ان کے پاس اتحاد کا ایسا فارمولہ موجود ہے جو ہر افتراق کی کاٹ کے لئے کافی ہے۔ اتحاد پسند قائدین سمجھتے تھے کہ ان کے پاس سیکولرزم کا تیر بہدف فارمولہ موجود ہے۔ اور سیکولرزم کے نظریہ کے تحت ہندستان میں ہندوؤں اور مسلمانوں کو ایک رشتہ میں جوڑ کر تحد کر سکتے ہیں۔ دوسری طرف تقسیم ہند کے قائدین یہ سمجھتے تھے کہ ان کے پاس اسلام کا معیاری نظریہ ہے جو مختلف مسلم گروہوں کو ایک رشتہ میں باندھنے کے لئے کافی ہے۔ مگر تجربات بتاتے ہیں کہ یہ دونوں ہی خوش فہمی بے بنیاد ثابت ہوئی۔ نہ ہندستان میں سیکولرزم یہاں کے ہندوؤں اور مسلمانوں کو ایک رشتہ میں تحد کر سکا اور نہ پاکستان میں اسلام کے نعرہ کا یہ فائدہ ہوا کہ وہاں کے مختلف مسلم گروہ باہم متحد ہو کر رہیں۔

اس تین انجام کا سبب کیا ہے۔ اس کا سبب یہ نہیں ہے کہ سیکولرزم یا اسلام میں لوگوں کو متعدد کرنے کی طاقت نہیں۔ سیکولرزم اور اسلام دونوں ہی کسی سماج میں اتحادی فورس بن سکتے ہیں۔ مگر وہ اتحادی طاقت اسی وقت نہیں گے جب کہ انھیں استعمال کیا جائے۔ ہندستان اور پاکستان کے اعتبار سے یہ کہنا صحیح ہوگا کہ دونوں میں سے کسی نظریہ کو صحیح طور پر استعمال نہیں کیا گیا۔

ہندستان۔ پاکستان دونوں ملکوں میں جو ہوا وہ یہ تھا کہ یہاں سیکولرزم کے نعرے لگائے گئے اور پاکستان میں اسلام کے نعرے۔ اور کسی نعرہ کو سماجی اتحاد کے لئے استعمال کرنا صرف اس وقت ممکن تھا جب کہ وہاں بھی مدت تک فکری تحریک کا کام کیا جائے، سماج کے افراد اس سے متاثر ہوں۔ اور سماج میں پیش نظر مصوبہ کے موافق ضروری ذہنی فضایاں تیار ہو جائے۔

یہ کام اس حد تک ہو کہ پورا سماج مطلوب انسکیم کو قبول کرنے کے لئے فکری اور مزاجی طور پر تیار ہو جائے۔ دوسرے لفظوں میں، فطرت کے مطابق، اصلاح کا اصول یہ ہے کہ۔۔۔ پہلے ایجوکیشن، اس کے بعد اقدام۔ یہی کسی اصلاح کی صحیح ترتیب ہے۔ مگر انڈیا اور پاکستان میں جو ہوا وہ انگریزی مشکل کے مطابق، گاڑی کو گھوڑے کے آگے باندھنے کے ہم معنی تھا۔ اور جو لوگ اپنی گاڑی کو گھوڑے کے آگے باندھیں۔ ان کی گاڑی اس عالم اسباب میں کبھی چلنے والی نہیں۔

ہند تو: حقیقت یا افسانہ

خطے دو قسم کے ہوتے ہیں۔ ایک حقیقی خطہ، اور دوسرا فرضی خطہ۔ اگر حقیقی خطہ درپیش ہو تو اس کا حل یہ ہے کہ آدمی اس کی نوعیت کو سمجھے اور اس کے مطابق بچاؤ کی ضروری تدبیر کرے۔ لیکن اگر خطہ مخفی فرضی ہو تو مسئلہ بالکل بدل جاتا ہے۔ اب اس سے بچاؤ کی تدبیر صرف یہ ہوتی ہے کہ اس کو سادہ طور پر نظر انداز کر دینا ہی اس سے بچاؤ کی سب سے زیادہ کامیاب تدبیر ہے۔

ہند تو کا خطہ راقم المخدوف کے نزدیک مخفی فرضی خطہ ہے، وہ کبھی واقعہ بننے والا نہیں۔ ایسی حالت میں اس کے لیے پریشان ہونے کی کیا ضرورت۔

یہ صحیح ہے کہ آج کل ہند تو کا کافی چرچا ہے۔ کچھ لوگ یہ کہنے لگے ہیں کہ مستقبل کا انڈیا ہند تو کی بنیاد پر تشكیل دیا جائے گا۔ مگر جہاں تک میرا مطالعہ ہے، خود ہند تو کے علم برداروں کے ذہن میں اس کا کوئی واضح نقشہ موجود نہیں ہے۔ اور جس چیز کا نقشہ ہی اب تک واضح طور پر متعین نہ ہوا ہوا مادہ انڈیا کے مستقبل کی تشكیل کرنے والا کس طرح بنے گا۔

مسٹر لال کرشن آڈوانی کے الفاظ میں، ہند تو سے مراد کچھ نئی نسل (cultural nationalism)

ہے۔ یعنی کچھ پرمبنی قومیت۔ وہ کون سا کچھ ہو گا جس پر یہ قومیت تشكیل دی جائے گی۔ اس کا جواب مسٹر جے دوباشی کے الفاظ میں یہ ہے کہ انڈیا میں قومی شخص صرف ہندو ہی ہو سکتا ہے:

In India, the national identity can only be Hindu. (The Illustrated Weekly of India, March 12, 1993)

اسی کے ساتھ مسٹر گری لال جین کے الفاظ ملا لیجئے تو بات مکمل ہو جائے گی۔ ٹائمز آف انڈیا (۱۱ مارچ ۱۹۹۳) میں خاص اسی موضوع پر مسٹر جین کا ایک مضمون چھپا ہے۔ اس کا عنوان ہے:

Apartheid in reverse — Dangers of minorityism

مضمون نگار کے نزدیک انڈیا کے مسلمانوں کے مسئلہ کا حل یہ ہے کہ وہ اکثریتی فرقہ کے کچھ کو اختیار کر لیں۔ وہ لکھتے ہیں کہ انڈیا کوئی انسانی چੋڑیا خانہ نہیں ہے جس میں مختلف انسانی انواع

ایک مقام پر الگ الگ خانوں میں رکھ دی گئی ہوں اور ان کو ایک نگیا جاسکتا ہو۔ اندیما ممتاز طور پر اور ہزاروں سال سے ایک یکساں کلچر کا ملک ہے اگرچہ وہ یک سنگی نہیں :

India is not a human zoo with different species of humanity put together in one physical location in separate enclosures and it cannot be turned into one. It embodies a remarkably homogenous, though not monolithic, culture going back thousands of years. (p.8)

غیر ہندو فرقے اگر ہندو کے علم برداروں کے اس مطالبہ کو بلا بحث مان لیں تب بھی اصل مسئلہ ختم نہیں ہوتا۔ کیوں کہ یکساں کلچر کو اختیار کرنے کے لیے اس کا ایک مادل ہونا ضروری ہے۔ حالانکہ ایسا کوئی مادل ہر سے ملک کے اندر موجود ہی نہیں۔ اور جب مادل موجود نہ ہو تو اس کی پیروی کس طرح کی جائے گی۔

وہ چیز جس کو یہ حضرات ہندو کلچر یا بھارتی کلچر کہتے ہیں، وہ بروقت کسی ایک چیز کا ہاں نہیں ہے۔ اس میں بیک وقت بے شمار خدا ہیں۔ با بربی مسجد کو ڈھانے والے بھارتی کلچر کے نمائندوں نے پروفیٹ علی پر اجودھیا میں یہ نعرہ لگایا تھا کہ : ایک طرف ۳۲ کروڑ، ایک طرف ایک اللہ۔ ای طرح ہندوؤں میں زبان، کھانا، کپڑا، رہن ہیں، ہر چیز میں اختلاف ہے۔ حتیٰ کہ ایک ہندو مبصر کے الفاظ میں، اس ملک میں جتنے ہندو ہیں، اتنی ہی ان کی قسمیں ہیں۔

جب ہندو کی اتنی زیادہ قسمیں ہیں تو سوال یہ ہے کہ وہ کون ہندو ہے جس کو پیروی کے لیے مادل سمجھا جائے۔ کیا وہ ہندو جو کوٹ اور پستون پہنتا ہے یا وہ ہندو جو دھوپی اور کڑتا پہنتا ہے۔ وہ ہندو جو مرتب پوچا کرتا ہے یا وہ ہندو جو مرتب پوچا کا کھنڈن کرتا ہے۔ وہ ہندو جو آنکھ ہے یا وہ ہندو جو ناتک ہے۔ وہ ہندو جو رامان اور ہمابھارت کو تاریخ لکھتا ہے یا وہ ہندو جو رامان اور ہمابھارت کو افساز (متح) سمجھتا ہے۔ وہ ہندو جو شاکھا ہماری ہے یا وہ ہندو جو نسا ہماری ہے۔ وہ ہندو جو ہندو ازام کو نہ ہب بتاتا ہے یا وہ ہندو جو ہندو ازام کو فلاسفی قرار دیتا ہے۔ وہ ہندو جو رام کو ہمیرہ و مانتا ہے یا وہ ہندو جو رام کو ہمیرہ و سمجھتا ہے۔ وہ ہندو جو اپنے ذات اور پیغمبر ذات میں یقین رکھتا ہے یا وہ ہندو جو ان باقوں کو ماننے سے انکار کرتا ہے۔

اس قسم کے بے شمار فرق ہیں جو ایک ہندو اور دوسرے ہندو کے درمیان پائے جاتے ہیں

اب سوال یہ ہے کہ ان میں سے کون سا ہندو ہے جو ہندو ازام یا ہندو پکھر کے لیے ماذل کی حیثیت رکھتا ہے۔ ایسی حالت میں ”ہند تو“ کے علم برداروں کو پہلے خود ہندوؤں کے اوپر اپنا بلڈوزر چلا کر انہیں ایک پکھر یا یکساں پکھر کا نمونہ بنانا ہوگا۔ اس کے بعد ہی وہ غیر ہندو فرقوں سے یہ مانگ کر سکتے ہیں کہ وہ اس ”ماذل ہندو“ کی پیروی کریں۔

اگر یہ حضرات سبحانی کے ساتھ غور کریں تو انہیں معلوم ہوگا کہ ان اختلافات کو بلڈوزر کے ہند تو کا کوئی ایک ماذل بنانا قابل عمل نہیں، اس لئے ہند تو کی بنیاد پر ملک کی تعمیر بھی یقینی طور پر قبل عمل نہیں۔ یہ صورت حال بتاتی ہے کہ ہندو سوسائٹی میں اختلافات اتنے زیادہ بنیادی ہیں جو کبھی ختم ہونے والے نہیں۔ حقیقت یہ ہے کہ موجودہ حالت میں منستر گری لال جین کے الفاظ خود ہندو فرقہ پر زیادہ بڑے پیمانے پر صادق آتے ہیں۔ ہندو فرقہ خود ایک بہت بڑا ہیومن زد ہے۔ اپنے موجودہ تنوعات کے ساتھ ہندو فرقہ کے لیے یکساں پکھر کا نمونہ بنانا ممکن نہیں۔ وہ متعدد پکھر (composite culture) کا ماذل یقیناً ہے مگر وہ یکساں پکھر کا ماذل ہرگز نہیں۔

ہند تو کی اس کمزوری کا اعتراف خود ہند تو کے علم برداروں کو بھی کرنا پڑا ہے۔ چنانچہ وہ یہ ہے کہ ہندو کی مشترک تعریف کے لیے کوئی واضح بنیاد موجودہ حالت میں موجود نہیں۔ کیوں کہ وہ دیکھتے ہیں کہ ایک ہندو، عمومی اعتبار سے، اس سے پہلے ایک ذات سے تعلق رکھتا ہے، اس کے بعد ہی وہ ہندو برادری کا حصہ بتتا ہے :

A Hindu, generally speaking, belongs to a caste before he belongs to the Hindu fraternity.

منستر گری لال جین (۱۹۹۲ء - ۱۹۹۳ء) نے اپنے ایک مفصل مضمون میں لکھا تھا کہ ہندو قومیت کی دو قسمیں ہیں، منفی اور ثابت۔ منفی ہندو قومیت درجات کے فرق کے ساتھ محض مسلم مختلف جذبہ پرست یا ممکن ہے۔ ثابت ہندو قومیت کا تعلق ایک ہندو شخص کے لیے اپیل کرنے پر ہے۔ مگر چوں کہ یہ شخص ہندوؤں کے درمیان داخلی یکسانیت نہ ہونے کی وجہ سے غیر واقعی ہے اس لیے ثابت ہندو قومیت وجود میں آنے کے قابل نہیں۔ اس طرح جو چیز مطلوب ہے وہ ممکن نہیں :

There are two types of Hindu communalism: negative and positive. Negative Hindu communalism consists in being merely anti-Muslim in varying degrees: positive Hindu communalism consists in appealing in the name of a Hindu identity. But since this identity is very shadowy due to Hindu's lack of internal homogeneity, positive Hindu communalism is not viable. Thus what is possible is not desirable and what is desirable is not possible. (The Times of India, New Delhi, July 4, 1987)

اس سے اندازہ ہوتا ہے کہ ہند تو خود اپنے اندر ورنی مسائل میں اتنا زیادہ مشغول ہے کہ اس کے لیے بیرونی خطرہ بناتقریب ناممکن ہے۔ ہند تو بیرونی خطرہ صرف اس وقت بن سکتا ہے جب کہ مسلمان جوش اور ہنگامہ والی سیاست سے اس کو اینٹی مسلم احساس پر کھڑے ہونے کا موقع دے دیں۔ اگر مسلمان ٹکراؤ سے اعراض کی پالیسی اختیار کر لیں تو ہند تو اپنے قیام کی واحد بنیاد سے محروم ہو جائے گا۔ اس کے بعد اس کا جوانجام ہو گا اس کو نظفوں میں بتانے کی ضرورت نہیں۔

زندگی کا ایک محکم اصول یہ ہے کہ اگر کچھ لوگ ایک بے معنی نظرہ لگا رہے ہوں تو ہمیں چاہیے کہ ہم ان نعروں کو نظر انداز کر کے یہ دیکھیں کہ تاریخ کی طاقتیں کس طرف جا رہی ہیں۔ کیوں کہ زندگی میں بالآخر جو چیز باقی رہتی ہے وہ تاریخ کی طاقتیں ہیں نہ کچھ غیر سنجیدہ لوگوں کے بوئے ہوئے الفاظ۔

اس سلسلہ میں امریکہ اور کنڑا کی مثال دوں گا۔ ان ملکوں میں بھی، اندیشیا کی طرح، مختلف پلچر پائے جاتے ہیں۔ دوسری عالمی جنگ کے بعد وہاں کچھ انتہا پسند یڈر اسٹھ۔ انہوں نے مختلف پلچر کو ختم کر کے ایک پلچر بنانے کی تحریک چلائی۔ اس تحریک کو عام طور پر یونی پلچرزم (uniculturalism) کہا جاتا ہے۔ مگر یہ تحریک کامیاب نہ ہو سکی۔ آخر کار انہیں ماننا پڑا کہ ان کے ملک کے لیے قابل عمل چیز صرف متتنوع پلچریت (multiculturalism) ہے نہ کہ واحد پلچر۔

یہی واقعیت یعنی طور پر اندیشیا میں بھی ہونے والا ہے۔ واحد پلچر کا نظرہ لگانے والے یہاں ناکام ہو گردے جائیں گے اور آخر کار جو چیز باقی رہے گی وہ مختلف اور متتنوع پلچر کا اصول ہے جو ہزاروں سال میں اس ملک میں موجود تھا اور آج بھی وہ پوری طرح موجود ہے۔ یہی تاریخ کا فیصلہ ہے۔

نئی دہلی میں ۲۵ جولائی ۱۹۹۳ کو ایک میٹنگ تھی۔ اس کی روپورٹ ٹائمز آف اندیشیا ۲۶ جولائی پہنچی ہے۔ یہاں مختلف ہندو دانش دروں نے تقریبیں کیں۔ ٹائمز آف اندیشیا کے ایڈیٹر

دیلپ پیدگاراونکر (Dileep Padgaonkar) نے تقریر کرتے ہوئے کہا کہ اس دنیا میں ہر آدمی کی مختلف چیزیت ہوتی ہے۔ آپ اس قانون قدرت کو بدل نہیں سکتے۔ اس معامل میں ہمیں تنگ نظری کے بجائے وسعت نظری کا طبقہ اختیار کرنا چاہیے۔

انھوں نے کہا کہ میں ہمارا اشتھر میں پیدا ہوا۔ اب میں دہلی میں رہتا ہوں۔ وطن، زبان، مذہب، ہدایت، تعلیم، ہر لحاظ سے میری مختلف چیزیں ہیں۔ اسی طرح تاریخ کے اعتبار سے میری مختلف چیزیت ہے۔ میری زندگی میں قدیم بھارتی عہد کا حصہ ہے۔ پھر میری زندگی پر مسلمانوں کے ہزار سال عہد کی چھاپ ہے۔ اس کے بعد برٹش عہد آیا۔ اس نے بھی میری زندگی پر اثرات ڈالے۔ اب میں آزاد اٹھیا کا ایک فرد ہوں۔ یہ ساری چیزیں میری زندگی کا حصہ ہیں۔ ان میں سے کسی کو بھی میں اپنے سے الگ نہیں کر سکتا۔

اس قسم کی تفصیلات بتاتے ہوئے انھوں نے مشہور انگلش رائٹر والٹ وٹھمن (Walt Whitman) کا قول دہرا�ا اور کہا کہ ہمیں ان تمام تضادات کے ساتھ جیانا ہے۔ میں اتنا زیادہ وسیع ہوں کہ ان تمام تضادات کو اپنی زندگی میں سماوکوں :

We all have to live with our contradictions. I am large enough to contain all these contradictions.

والٹ وٹھمن (۱۸۱۹-۱۸۹۲) کا یہ قول زندگی کی ایک حقیقت کو بتاتا ہے۔ انسان تضادات کا مجموع ہے اور تضادات سے نباہ کر کے ہی وہ کامیاب ہو سکتا ہے۔ انڈین پلچر اور انڈین ہستری کے مشہور عالم پنڈت بنی این پانڈے (۸۸ سال) کا ایک انزڑو یو ٹائمس آف انڈیا (۲۲ اگست ۱۹۹۳) میں چھاپا ہے۔ ان سے یہ انزڑو یو ہستری ایس کالی داس نے لیا ہے۔ ایک سوال کا جواب دیتے ہوئے انھوں نے کہا کہ مشکل یہ ہے کہ آج کا ہسٹری تو ہمارے دھرم کی مقدس کتابوں سے بہت کم مناسب رکھتا ہے۔ اخزو و یہاں ہے کہ یہ دلیش کی نہ ہوں، کی نسلوں، کی ذاتوں، کی زبانوں کا دلیش ہے۔ اس کے اندر مزید یہ کہا گیا ہے کہ اس دلیش کوں کمرہ ہنے کے لیے ایک اصول کو مان لینا چاہیے۔ وہ یہ کہ یہ سرزین ہماری مادر وطن ہے اور ہم سب اس کی سنتان ہیں۔ اس طرح پانچ ہزار سال پہلے ہم اس اصول پر متفق ہو چکے ہیں کہ اس دلیش میں زبان، عقیدہ اور کلچر کے اختلاف کے باوجود ہم پر امن طور پر ایک دوسرے کے ساتھ رہیں گے :

The trouble is that today's Hindutva has little in common with the Dharma of our scriptures. The Atharva Veda says: "This is a country of many religions, many ethnicities, many castes, many languages." It further says that to co-exist the people of this country must agree on one principle: "This land is our mother and all of us are her progeny." So even 5000 years ago we had agreed on the principles of peaceful co-existence in a clime of diversity in language, creed and culture.

انڈیا ماضی میں ملٹی چکر کے بارہ میں یہی صحیح نقطہ نظر ہے اور آخر کار ہمارے ملک میں یہی باقی رہنے والا ہے۔
انڈیا ماضی میں ملٹی چکر کا ملک تھا، حال میں وہ ملٹی چکر کا ملک ہے، اور مستقبل میں بھی وہ ملٹی چکر کا ملک
رہے گا۔ یہی تاریخ کا فیصلہ ہے۔ یہی عقل کا تقاضا ہے، اور اسی میں ملک کی ترقی کا راز چھپا ہوا ہے۔
اس کے سوا جو کچھ ہے وہ صرف نزدِ بازی ہے، اب کوئی واقعی نظریہ یا کوئی حقیقی سیاست۔

مستحکم سماجی نظام

یسوسی صدی عیسیٰ کے آخر میں ہندستان میں ایک خطرناک علامت ظاہر ہوئی ہے۔ بظاہر ایسا معلوم ہوتا ہے کہ مستقبل بعید تک کے لئے ملک میں مستحکم حکومت کا دور ختم ہو گیا ہے۔ حکومت کا اور پارلیمنٹ کا بار بار ٹوٹنا اب یہاں کا سالانہ معمول بنتا جا رہا ہے۔ ایسی حالت میں ملک کے لئے آخری امید صرف یہ باقی رہ گئی ہے کہ غیر مستحکم سیاسی نظام کے درمیان مستحکم سماجی نظام قائم کرنے کی کوشش کی جائے۔

۱۹۹۷ میں یورپ کے ایک سفر کے دوران مجھے دو دن کے لئے روم میں ڈھرنے کا موقع ملا۔ یہاں میری ملاقات ایک اٹیلین پروفیسر سے ہوئی۔ ان سے میں نے پوچھا کہ اٹلی میں عرصہ سے سیاسی استحکام نہیں ہے۔ حکومتیں ہر سال ٹوٹتی رہتی ہیں۔ اس کے باوجود حالیہ سروے کے مطابق، اٹلی میں اقتصادی شرح ترقی (rate of growth) پورے یورپ میں سب سے زیادہ ہے۔ سیاسی عدم استحکام کے باوجود اس اقتصادی ترقی کا راز کیا ہے۔ انھوں نے جواب دیا کہ لب عمل کے بعد ہمارے یہاں غیر سیاسی سطح پر سسٹم بہت مضبوط ہو گیا ہے جو سیاسی تبدیلیوں کے باوجود بدستور قائم رہتا ہے۔ یہی وجہ ہے کہ سیاسی انتشار کی حالت میں بھی قومی ترقی کے عمل میں خلل واقع نہیں ہوتا۔

میرا حساس یہ ہے کہ موجودہ حالات میں انڈیا میں بھی اسی ماذل کو اختیار کیا جانا چاہئے۔ خوش قسمتی سے یہ نظام آج بھی ہمارے ملک میں تقریباً چھاس فیصد تک موجود ہے۔ اب صرف تھوڑی سی محنت کے ذریعہ اس کو ایک مکمل سسٹم کے درجہ تک پہنچایا جا سکتا ہے۔

یہاں میں کچھ مثالیں دوں گا۔ ۱۹۷۷ کے بعد انڈیا کی قسمت جن بڑے سیاسی لیڈروں کے ہاتھ میں آئی وہ تقریباً سب کے سب سو شلسٹ ذہن رکھنے والے لوگ تھے۔ انھوں نے انڈیا کی تعمیر نو کے لئے مقلدانہ طور پر روئی ماذل کو اختیار کر لیا۔ اس میں صرف اتنا فرق تھا کہ ملکی حالات کی بنابرودہ یہاں اشتراکی ڈیکٹیٹری شپ قائم کرنے کی پوزیشن میں نہیں تھے۔ اس لئے انھوں نے نامنہاد پلک سکٹر

کے ساتھ پرائیویٹ سکٹر کو بھی جینے کی اجازت دے دی۔

یہاں یہ سوال پیدا ہوتا ہے کہ 1991 میں جب سوویت یونین ٹوٹا تو ہاں کی اقتصادیات کامل دیوالیہ پن کی شکار ہو گئیں۔ لیکن انڈیا میں ہم پاتے ہیں کہ اگرچہ ہمارے یہاں سوشنلست حکمرانوں کا قائم کردہ پیک سکٹر سوویت یونین ہی کی طرح مکمل طور پر ناکام ہو گیا، اس کے باوجود ملک کی اقتصادیات دیوالیہ پن کا شکار ہونے سے بچی ہوئی ہے۔ اس کا کریڈٹ کسی بھی درجہ میں ہمارے حکمرانوں کو نہیں جاتا۔ یہ تمام تر اسی پرائیویٹ سکٹر کا کارنامہ ہے جس کو آزادی کے بعد ہمارے سوشنلست حکمرانوں نے صرف ایک ناگزیر برائی کے طور پر باقی رکھا تھا۔

ہندستان میں بچھلے کئی سو سال سے ایک مضبوط تجارتی طبقہ موجود تھا۔ وہ اس پوزیشن میں تھا کہ شہنشاہ اور نگ زیب اور ایسٹ انڈیا کمپنی کو قرض دے سکے۔ یہ بنس کمیونٹی مسلسل قائم رہی۔ آزادی کے دور میں اس کی نئی نسل نے بڑے پیمانہ پر جدید تعلیم حاصل کر لی اور اس طرح اپنے تجارتی ڈھانچے کو جدید معیار کے مطابق بنانے کا پ کو مزید مستحکم کر لیا۔

دور آزادی کے حکمرانوں نے اس معاملہ میں کوئی بھی ثبت کام نہیں کیا۔ اس مدت میں ان کا واحد کارنامہ یہ ہے کہ فلاں عامہ کے نام پر انہوں نے بے شمار مصنوعی قوانین بنائے اور اس طرح سوشنلست جنون کے تحت تجارتی طبقہ کا گلاں گھوٹنے کی کوشش کی۔ مگر یہ طبقہ اپنی سخت جانی کا ثبوت دیتے ہوئے پھر بھی زندہ رہا۔ دراصل ملک کا یہی تجارتی طبقہ (private sector) وہ سب سے بڑا عامل ہے جس نے حکمرانوں کی بدترین نا اہلی کے باوجود ملک کو اقتصادی دیوالیہ پن سے بچایا ہے۔

اس سلسلہ میں دوسرا مددگار عامل وہ ہے جس کو زرعی سکٹر کہا جاتا ہے۔ ہندستان میں سیکڑوں سال سے مضبوط زرعی نظام قائم تھا۔ اسے گاؤں کے کسانوں نے اپنی ذاتی محنت سے قائم کیا تھا۔ سابق سوویت یونین نے وہاں کے زرعی سکٹر کو بے در دانہ طور پر نہاد سرکاری کنٹرول میں لے لیا تھا۔ ہندستان کے سوشنلست حکمران اس پوزیشن میں نہ تھے کہ وہ ملک کی اسی فیصد کسان آبادی پر اپنا سوشنلست بلڈوزر چلا سکیں۔ چنانچہ یہ زرعی سکٹر حکمرانوں کی مدد کے بغیر خود اپنی طاقت پر قائم رہا۔

ہندستان سوویت یونین جیسی اقتصادی تباہی سے بچا ہوا ہے۔ اس کا دوسرا بڑا سبب اسی زرعی سکٹر کا زندہ رہنا ہے۔ اس زرعی سکٹر نے صرف ملک کو غذائی اعتبار سے خود کفیل بنایا بلکہ برآمدات کی صورت میں وہ ملک کے لئے قبیلی زر مبادلہ حاصل کرنے کا ذریعہ بنارہ۔ حقیقت یہ ہے کہ اگر ہمارے حکمران سو شلسٹ ریفارم کے نام پر اس زرعی سکٹر کو ساری سکٹر بنانے میں کامیاب ہو جاتے تو یقین طور پر ملک کا وہی اقتصادی انعام ہوتا جو سوویت یونین کے ساتھ پیش آیا ہے۔

تیسرا شعبہ جو نسبتاً کمزور حالت میں قائم ہوا وہ تعلیم کا شعبہ ہے۔ تعلیم کا رواج ہندستان میں اگرچہ قدیم زمانہ سے تھا مگر وہ صرف خاص طبقوں تک محدود تھا۔ مسلمان جب ہندستان میں آئے تو انھوں نے ہر مسجد کو مدرسہ کی صورت دے کر تعلیم کو کافی پھیلا دیا۔ بہت سے ہندو مثلاً اکٹھ راجندر پرساد نے اسی نظام کے تحت اپنی ابتدائی تعلیم حاصل کی۔ اس کے بعد انگریز ملک میں جدید تعلیم لے آئے۔ آزادی (۱۹۴۷ء) کے بعد ملک میں ہزاروں کی تعداد میں نئے تعلیمی ادارے قائم ہو گئے۔ انھیں مختلف کوششوں کا نتیجہ ہے کہ آج ملک میں پچاس فیصد لوگ کم یا زیادہ تعلیم یافتہ دکھائی دیتے ہیں۔ یہ تعلیمی ڈھانچہ ملک کو آخری تباہی سے بچانے میں بہت کامیاب ثابت ہوا ہے۔

چوتھا نظام، اقدار کے نظام (value system) کا ہے۔ آزادی کے بعد ہمارے لیڈروں نے پویش کر پیش کا جو طوفان برپا کیا، اس کے بعد ملک کا یہ حال ہونا چاہئے تھا کہ وہ آخری حد تک اخلاقی دیوالیہ پن کا شکار ہو جائے۔ مگر ایسا نہ ہوا۔ آج بھی ملک میں اخلاقی اقدار کی روایات کسی نہ کسی درجہ میں زندہ اور قائم ہیں۔ اگر ایسا نہ ہوتا تو قومی اور سماجی زندگی کے تمام شعبے اس حد تک تباہ ہو چکے ہوتے کہ بازار میں چلناؤ رہنیوں میں سفر کرنا بھی عام انسان کے لئے سخت مشکل ہو جاتا۔

ناموفق سیاسی حالات کے باوجود ملک میں اخلاقی روایت کے باقی رہنے کا سبب کیا ہے۔ اس کا سبب دوبارہ اخلاقی تعلیم کا وہ خاموش نظام ہے جو غیر سیاسی سطح پر قائم چلا آ رہا ہے۔ سوال پہلے کے دور میں یہ نظام زیادہ تر صوفیوں کے ذریعہ قائم تھا۔ اب اس نظام کا تسلسل اس طرح قائم ہے کہ ایک طرف ہندوؤں کے اندر بہت بڑی تعداد میں گرو اور سادھوست موجود ہیں جو ہر دن اپنی

قوم کو امن اور پیار اور سہن شیلتا کا اپدیش دیتے رہتے ہیں۔ یہ کام بہت بڑے پیانہ پر پورے ملک میں ہو رہا ہے۔

دوسری طرف مسلمانوں میں لاکھوں کی تعداد میں مسجد اور مدرسے اور دینی حلقے قائم ہیں۔ مسلمانوں کی بیش تر تعداد کسی نہ کسی طور پر ان اداروں اور حلقوں سے جڑی ہوئی ہے۔ یہاں ان کو مسلسل طور پر اخلاق اور شرافت اور انسانیت کا سبق دیا جاتا ہے۔ یہ کام ہر شہر اور گاؤں میں ہو رہا ہے، جب کہ سیاست اور حکومت سے اس کا کوئی تعلق نہیں۔

یہ ایک غیر سیاسی نظام ہے جس کے چار بڑے بڑے شعبے ہیں۔ تجارت، زراعت، تعلیم اور اخلاقیات۔ موجودہ حالت میں جب کہ ہمارے نااہل لیڈروں نے ملک کو سیاسی دیوالیہ پن کی حد تک پہنچا دیا ہے، یہی غیر سیاسی نظام ہے جو ملک کو آخری تباہی سے بچائے ہوئے ہے۔

لاڑکانہ ایکشن نے کہا تھا کہ اقتدار بگاڑتا ہے (power corrupts)۔ یہ مقولہ ہمارے ملک میں اپنی بدترین صورت میں صحیح ثابت ہوا ہے۔ بظاہر ایسا معلوم ہوتا ہے کہ بگاڑ کا یہ مسئلہ صرف موجودہ سیاسی لیڈروں تک نہیں رکے گا بلکہ جو شخص بھی سیاست کے میدان میں داخل ہوگا وہ اسی مقولہ کا شکار ہوتا رہے گا۔ اس لئے کم از کم موجودہ حالت میں عقلمندی یہی ہے کہ ہم سیاسی لیڈروں سے زیادہ امید رکھنا چھوڑ دیں اور نہ کوہرہ غیر سیاسی نظام کو مزید مکمل اور تکمیل بنانے میں لگ جائیں۔

ہمارے لئے اب امید کا مقام ملک کا سیاسی ادارہ نہیں ہے بلکہ وہ غیر سیاسی ادارے ہیں جن کا اوپر ذکر ہوا۔ جو شخص بھی ملک کی تعمیر میں اپنا کچھ حصہ ادا کرنا چاہتا ہے اس کو اسی غیر سیاسی نظام کی تعمیر و تکمیل میں مصروف ہو جانا چاہئے۔

اس کا مطلب نہیں ہے کہ ہم صرف غیر سیاسی شعبوں میں مشغول ہو جائیں اور سیاسی شعبے کو اس کی بگڑی ہوئی حالت پر چھوڑ دیں۔ حقیقت یہ ہے کہ غیر سیاسی شعبے کو بہتر بنانا بالواسطہ طور پر خود سیاسی شعبے کو بہتر بنانے کا ذریعہ ہے۔

ملک کے سیاسی شعبے کے بگاڑ کو درست کرنے کی کوشش پچھلے پچاس سال سے جاری رہی ہے۔

اس میں ڈاکٹر رام منوہر لوہیا اور بے پکاش نرائن جیسے بہت سے لوگوں کے نام شامل ہیں۔ مگر لمبی کوشش کے باوجود اس معاملے میں کوئی کامیابی حاصل نہ ہو سکی۔ ایسی حالت میں اس تجربہ کو مزید جاری رکھنا کوئی معقول بات نہیں۔ حقیقت یہ ہے کہ سیاسی اصلاح کی براہ راست کوشش پوری طرح ناکام ہو چکی ہے۔ اب ہمارے لئے جو صورت باقی ہے وہ یہی ہے کہ اس معاملے میں بالواسطہ اصلاح کے آزمودہ طریقہ کو اختیار کر لیا جائے۔

پیغمبر اسلام نے فرمایا کہ جیسے تم ہو گے ویسے ہی تمہارے حکمران ہوں گے (کما تکونون، كذلك یؤمر علیکم ، مشکوہة المصاصیح، کتاب الامارة والقضاء) اس کا مطلب یہ ہے کہ سیاست ہمیشہ سماجی حالات کے تابع ہوتی ہے۔ اگر سیاسی شعبہ میں تبدیلی لانا ہے تو سب سے پہلے سماجی نظام میں تبدیلی لانا چاہئے۔ یہ دراصل سماج ہے جو سیاسی شعبہ کی تشکیل کرتا ہے، نہ کہ اس کے برعکس۔

خلاصہ یہ کہ موجودہ حالات میں ملک کے مستقبل کے لئے اگر کوئی امید ہے تو وہ ایکشن ہنگاموں اور سیاسی اکھیر پچھاڑ میں نہیں ہے بلکہ سماجی شعبوں کی خاموش تغیریں ہیں۔ جو لوگ بھی ملک کا سچا درد رکھتے ہیں انھیں اسی ایک کام میں مشغول ہو جانا چاہئے۔ اگر ملک میں مستحکم سماجی نظام قائم ہو جائے تو وہ غیر مستحکم سیاسی نظام کے باوجود ترقی کرتا رہے گا۔ اس کے بعد ملک کی ترقی کو کوئی روکنے والا نہیں۔

کشمیر گاہ

کشمیر گاہ

زیر نظر مجموعہ کشمیر گاہ کے طور پر شائع کیا جا رہا ہے۔ میں تحریری اعتبار سے ۱۹۶۸ سے کشمیر سے وابستہ رہا ہوں۔ اول دن سے میری یہ رائے ہے کہ کشمیر کو غیر حقیقت پسندانہ سیاست نے تباہ کیا ہے، اور اب حقیقت پسندانہ سیاست کے ذریعہ اس کو دوبارہ ایک ترقی یافتہ کشمیر بنایا جاسکتا ہے۔

کشمیری مسلمانوں کی موجودہ نفیات یہ ہے کہ وہ ہر ایک سے پیزار ہو چکے ہیں۔ وہ بے اعتمادی کی فضائیں جی رہے ہیں۔ زیر نظر مجموعہ کا مقصد یہ ہے کہ ان کو اس بے اعتمادی کی فضائے نکالا جائے اور انھیں حوصلہ اور اعتماد پر کھڑا کرنے کی کوشش کی جائے۔

کشمیریوں کے لئے اس نئی زندگی کا آغاز ہر لمحہ ممکن ہے۔ مگر اس کی دولازی شرطیں ہیں۔ اول یہ کہ آج وہ جس ناخوش گوار صورت حال سے دوچار ہیں، اس کا ذمہ دار وہ خود اپنے آپ کو ٹھہرائیں۔ جب تک وہ اس کا ذمہ دار و دوسروں کو ٹھہراتے رہیں گے، ان کے لئے نئی زندگی کا آغاز ممکن نہیں۔

دوسری ضروری بات یہ ہے کہ وہ مفروضات کی دنیا سے نکلیں اور عملی حقائق کی دنیا میں جینا شروع کریں۔ دوسرے لفظوں میں یہ کہ ان کے ناہل لیڈروں نے انھیں جن خوش فہمیوں میں بتا کیا تھا ان سے وہ باہر آئیں۔ وہ حالات موجودہ سے ہم آہنگی کا طریقہ اختیار کرتے ہوئے اپنی تعمیر کا نیا منصوبہ بنائیں۔

حالات کا فیصلہ ہے کہ وہ آزادانہ طور پر، نہ کہ مجبورانہ طور پر، یہ جرأت مندانہ فیصلہ کریں کہ تقدیر نے ان کو انڈیا کا ایک حصہ بنادیا ہے اور اب ان کے لیے اس کے سوا کوئی ممکن صورت نہیں کہ وہ خوش دلی کے ساتھ تقدیر کے اس فیصلہ کو قبول کر لیں۔

مزید یہ کہ یہ ان کے لیے کوئی برائی نہیں، وہ یقینی طور پر ان کے لیے ہر اعتبار سے خیر کی حیثیت رکھتی ہے۔ انڈیا ایک بڑا ملک ہے۔ یہاں آزادی اور جمہوریت ہے۔ یہاں تقریباً میں کروڑ کی تعداد میں ان کے ہم مذہب مسلمان رہتے ہیں۔ برصغیر ہند کے تمام بڑے اسلامی ادارے انڈیا میں قائم

ہیں۔ انڈیا میں اس علاقے کے مسلمانوں کی ہزار سالہ تاریخ کے نقش موجود ہیں جو اس علاقے کے مسلمانوں کو زندگی کا حوصلہ دیتے ہیں۔ ان سب سے بڑھ کر یہ کہ ہند میں دعوتِ دین کے وہ عظیم موقع موجود ہیں جن کی انجام دہی پر حدیث میں نجاتِ آخرت کی خوشخبری دی گئی ہے۔ (النسائی، احمد)

ایک بار میں چند دن کے لئے کراچی میں تھا۔ وہاں میری ملاقات ایک مسلم صنعت کار سے ہوئی۔ انھوں نے کہا کہ آپ لوگ انڈیا میں ہم سے زیادہ بہتر پوزیشن میں ہیں۔ میں نے اس کا سبب پوچھا تو انھوں نے کہا کہ دیکھئے، پاکستان ایک چھوٹا ملک ہے۔ اگر ہم کوئی پروڈکٹ تیار کریں تو اس کو مارکیٹ کرنے کے لیے ہمارے پاس بہت محدود دنیا ہوتی ہے۔ اس کے برعکس انڈیا بہت بڑا ملک ہے۔ انڈیا میں اگر آپ کوئی پروڈکٹ تیار کریں تو اس کو مارکیٹ کرنے کے لیے آپ کے پاس ایک نہایت وسیع دنیا موجود ہوتی ہے۔

مذکورہ مسلم تاجر کی یہ بات اب ایک واقعہ بن چکی ہے۔ یہ ایک حقیقت ہے کہ ایکسوں صدی میں پہنچ کر انڈیا کے مسلمان پورے بر صغیر ہند کے سب سے زیادہ ترقی یافتہ مسلمان بن چکے ہیں۔ یہ بات بلا مبالغہ درست ہے اور کسی بھی شہر کا تقابلی سروے کر کے اس کی تصدیق کی جاسکتی ہے۔ اس واقعہ کی ایک علامتی مثال یہ ہے کہ آج نہ صرف بر صغیر ہند بلکہ پوری مسلم دنیا کا سب سے زیادہ دولت مندر آدمی ہندستان میں پایا جاتا ہے، یعنی بنگلور کے مسٹر عظیم ہاشم پریم جی۔

کشمیر کے مسلمان اگر دل کی آمادگی سے انڈیا کے ساتھ مل جائیں تو ان کے لئے ہر قسم کی ترقی کے شاندار موقع کھل جائیں گے۔ تعلیم، اقتصادیات اور دوسرے تمام ترقیاتی شعبوں میں یہاں ان کے لئے ترقی کے جو امکانات ہیں وہ کسی بھی دوسرے نقشہ میں نہیں۔

مزید یہ کہ سیاست کے اعتبار سے انڈیا میں ان کے لئے ترقی کے عظیم موقع موجود ہیں۔ کچھ عرصہ پہلے میرا ایک مضمون اردو اور ہندی اور انگریزی اخباروں میں چھپا تھا۔ اس میں میں نے لکھا تھا کہ کشمیر کے مسلمان اگر نکلا اوکی پالیسی چھوڑ دیں اور ہندستان کو دول سے قبول کرتے ہوئے اس کا حصہ بن جائیں تو آئندہ جمہوری ہندستان میں جو پہلا مسلم وزیر اعظم بنے گا وہ ایک کشمیری مسلمان ہو گا۔ یہ

ایک ایسا واقعہ ہے جس کے بارے میں مجھے کوئی شہہر نہیں۔ اگلے صفحات میں جو کچھ لکھا جا رہا ہے وہ مختلف پہلوؤں سے اسی حقیقت کی تفصیل و تشریح ہے۔

کشمیری قیادت

کشمیر کے مسئلہ پر میں اس کے آغاز ہی سے سوچتا رہا ہوں۔ اللہ کی توفیق سے میں نے ابتداء میں اس معاملہ میں جو رائے قائم کی تھی وہی رائے آج بھی مجھ کو درست نظر آتی ہے۔ اس معاملہ میں مجھے بھی اپنی رائے بد لئے کی ضرورت پیش نہیں آئی۔ مطبوعہ ریکارڈ کے مطابق، اس موضوع پر میں ۱۹۶۸ سے لکھتا رہا ہوں۔ اس کے بارے میں غالباً میری پہلی تحریر وہ ہے جو الجمیعہ ویکلی میں چھپی تھی۔

یہاں یہ تحریر الجمیعہ کے صفات سے لے کر نقل کی جا رہی ہے:

”اپنا حق وصول کرنے کا وقت وہ ہوتا ہے جب کہ فیصلے کا سرا اپنے ہاتھ میں ہو۔ مگر ہمارے لیڈر اس وقت ہوش میں آتے ہیں جب کہ ان کا کیس اخلاقی کیس بن چکا ہو۔“ یہ احساس مجھے اکثر اس وقت ہوتا ہے جب کہ میں کشمیری لیڈر شیخ عبداللہ کی تقریر پڑھتا ہوں۔ شیخ صاحب ایک مخلص کشمیری ہیں۔ اپنی جرأت اور قربانیوں کی وجہ سے وہ بجا طور پر شیر کشمیر کھلانے کے مستحق ہیں۔ مگر ان کی موجودہ کشمیری ہم مجھے مشتبہ بعد از جنگ سے زیادہ نظر نہیں آتی۔

۱۹۶۷ میں وہ اس پوزیشن میں تھے کہ اگر وہ حقیقت پسندی اختیار کرتے تو اپنا فیصلہ خود اپنی مرضی کے مطابق کر سکتے تھے۔ مگر انہوں نے فیصلے کے وقت کو غیر حقیقت پسندانہ خوابوں میں کھو دیا۔ اب جب کہ فیصلہ کا سرا ان کے ہاتھ سے نکل چکا ہے تو وہ چیخ و پکار کر رہے ہیں۔ حالانکہ اب ان کی چیخ و پکار کی حیثیت مغض اخلاقی دہائی کی ہے، اور اخلاقی دہائی اس دنیا میں کوئی وزن نہیں رکھتی۔

ایک نوجوان نے ایک مرتبہ دکان کھولی۔ ابھی انہوں نے زندگی میں پہلی بار قدم رکھا تھا اور انہیں اندازہ نہ تھا کہ دنیا میں کس قسم کے تحفظات کی ضرورت ہوتی ہے۔ چنانچہ دکان میں نہایت معمولی تالا لگانا شروع کیا۔ ایک روز وہ دکان سے اداں حالت میں لوٹے۔ یہ دیکھ کر ایک بزرگ نے پوچھا: ”کیا بات ہے، آج اداں نظر آ رہے ہو؟“

”دکان میں چوری ہو گئی“ نوجوان نے کہا۔

”کیسے“

”تالا معمولی تھا۔ کوئی شخص رات میں کھول کر سامان نکال لے گیا“۔

”یہ تو تمہاری غلطی تھی“۔

”جی ہاں۔ اب تجربہ ہوا کہ دکان میں تالا اچھے قسم کا لگانا چاہئے“۔

یہ سن کر بزرگ نے فرمایا۔ ”یہ بھی کوئی تجربہ کے بعد معلوم ہونے کی چیز ہے۔ جب تم دکانداری کی لائسنس میں داخل ہوئے تو تمھیں اول دن سے جاننا چاہئے تھا کہ دکان میں تالا مضبوط لگایا جاتا ہے۔“

دکان اور اس طرح کے دوسرا شخصی معاملات میں تو اس کا بھی امکان ہے کہ آدمی ایک بار ٹھوکر کھا کر دوبارہ سنبھل جائے۔ مگر قومی فیصلوں کی نوعیت بالکل جدا گانہ ہے۔ شخصی معاملات میں ایک بار نقصان اٹھانے کے بعد یہ بھی امکان رہتا ہے کہ محنت کر کے آدمی دوبارہ حالات کو اپنے موافق بنالے۔ مگر قومی معاملات میں جب فیصلہ کا سرا ایک بار ہاتھ سے نکل گیا تو مسئلہ بے حد پیچیدہ ہو جاتا ہے۔ پھر تو زمین و آسمان کی نئی کروڑیں ہی اس کو بدل سکتی ہیں۔

قویٰ قیادت ایک ایسا کام ہے جو ان لوگوں کے کرنے کا ہے جو حال کے اندر مستقبل کو دیکھ سکیں۔ باقی وہ لوگ جن کی نگاہیں صرف ماضی اور حال تک جاتی ہوں اور مستقبل انھیں صرف اس وقت نظر آئے جب وہ واقعہ بن کر ان کے اوپر ٹوٹ پڑا ہو۔ ایسے لوگ قوموں کی قیادت نہیں کر سکتے۔ البتہ اپنے غیر دانش مندانہ اقدامات سے قوموں کو مسائل میں الجھانے کا فرض ضرور انجام دے سکتے ہیں۔“
(الجمعیۃ و یکلی، نئی دہلی، ۱۳ جون، ۱۹۶۸، صفحہ ۲)

اس کے بعد میں اسی انداز سے مسلسل کشمیر کے بارہ میں لکھتا رہا ہوں۔ پچھلے ۳۵ سال میں کشمیر کے موضوع پر میں نے جو کچھ لکھا ہے ان کو اگر کیجا کیا جائے تو ایک ضخیم کتاب بن جائے گی۔

یہ اللہ کا شکر ہے کہ میری اس طویل کوشش سے ہزاروں کشمیریوں کو فائدہ پہنچا ہے۔ ہزاروں لوگ جنگجوی کا مزاج ختم کر کے تعلیم و ترقی کے میدان میں ثابت طور پر سرگرم ہیں۔ اس سلسلہ میں مجھے

کشمیریوں کی طرف مسلسل خطوط اور ٹیلیفون، وغیرہ ملتے رہتے ہیں جن کی تفصیل یہاں بتانے کی ضرورت نہیں۔

کوئی بھی تحریک بظاہر عوام کی طرف منسوب ہوتی ہے، مگر حقیقتاً وہ لیڈر کی تحریک ہوتی ہے۔ ایک یا چند لیڈر اپنی تقریروں اور تحریروں کے ذریعہ عوام کو باجھارتے ہیں اور پھر عوام کے نام سے اپنی لیڈری کی قیمت وصول کرتے ہیں۔ یہ صورت حال لیڈر کی ذمہ داری کو بہت زیادہ بڑھادیتی ہے۔ ایسی حالت میں صرف اسی شخص کو لیڈر شپ کے میدان میں داخل ہونا چاہئے جس نے وہ ضروری تیاری کی ہو جو اس کو لیڈر شپ کی ذمہ داریوں کو ادا کرنے کے قابل بناتی ہے۔ ضروری تیاری کے بغیر جو شخص لیڈر شپ کے میدان میں سرگرم ہو وہ اللہ کے نزدیک سخت مجرم ہے، خواہ بے شعور عوام کے درمیان اس نے کتنی ہی زیادہ مقبولیت حاصل کر لی ہو۔

کشمیریوں کے لئے آخری وقت آگیا ہے کہ وہ اپنے لیڈروں سے اوپر اٹھ کر پورے معاملہ پر از سر نوغور کریں۔ لیڈروں کے الفاظ کی روشنی میں نہیں بلکہ حقائق کی روشنی میں وہ اپنی زندگی کا نقشہ بنائیں۔ اس کے سوا ان کے لیے کامیابی کی اور کوئی صورت نہیں۔

فطرت کا سبق

دریا کا سامنا چٹان سے ہو تو وہ اپناراستہ بدل کر آگے بڑھ جاتا ہے مگر نادان انسان چاہتا ہے کہ وہ چٹان کو توڑ کر اپناراستہ بنائے، خواہ اس کا نتیجہ یہ ہو کہ اس کا سفر ہی ہمیشہ کے لئے رک جائے۔ کشمیر میں اٹھیا کے خلاف مسلح تحریک اکتوبر ۱۹۸۹ میں شروع ہوئی۔ اس سے صرف ایک مہینہ پہلے میں نے کشمیر کا سفر کیا تھا۔ وہاں سری نگر کے ٹیگور ہال میں میرا خطاب تھا۔ اس کے علاوہ، اس قیام کے دوران بہت سے لوگوں سے میری ملاقاتیں ہوئیں۔ اس کا سفرنامہ میں نے اسی وقت لکھا تھا مگر وہ کسی وجہ سے الرسالہ میں شائع نہ ہو سکا۔

ایک دن میں کچھ کشمیری مسلمانوں کے ساتھ سری نگر کے باہر کھلی وادی میں گیا۔ ہر طرف فطرت کے خوبصورت مناظر تھے۔ پہاڑ کے اوپر سے پانی کے چشمے بہتے ہوئے میدان میں آرہے

تھے۔ کشمیری مسلمانوں کو لے کر میں ایک چشمہ کے پاس بیٹھ گیا۔ وہاں یہ منظر تھا کہ چشمہ کا پانی بہتا ہوا ایک جگہ پہنچتا ہے جہاں اس کے سامنے ایک پتھر ہے۔ پانی نہیں کرتا کہ وہ پتھر کو توڑ کر آگے جانے کی کوشش کرے۔ اس کے برعکس وہ پتھر کے دائیں اور بائیں سے مُڑ کر آگے نکل جاتا ہے اور اپنا سفر جاری رکھتا ہے۔

میں نے کشمیری مسلمانوں سے کہا کہ اس کو دیکھئے، یہ آپ کے نام قدرت کا ایک پیغام ہے۔ اس فطری واقعہ کے ذریعہ آپ کو یہ خاموش پیغام دیا جا رہا ہے کہ تمہاری زندگی کے سفر میں کوئی رکاوٹ کی چیز آجائے تو تھیس ایسا نہیں کرنا چاہئے کہ رکاوٹ سے نکلا جاؤ، اور رکاوٹ کی چیز کو توڑ کر اپنے لئے سیدھا راستہ بناؤ۔ اس کے بجائے تم کو یہ کرنا چاہئے کہ رکاوٹ سے اعراض کرتے ہوئے اپنی منزل کی طرف اپنے سفر کو جاری رکھو۔

یہی زندگی میں کامیابی کا راز ہے۔ فرد کا معاملہ ہو یا کسی قوم کا معاملہ، ہر ایک کے لئے تعمیر و ترقی کی واحد تدبیر یہ ہے کہ وہ راستے کے پتھروں کو نظر انداز کر کے آگے بڑھے، وہ مسائل سے اعراض کرے اور موقع کو استعمال کر کے اپنی زندگی کی تعمیر کرے۔

جہاں تک رقم الحروف کا تعلق ہے، میں کشمیر میں انڈیا کی فوجی یا سیاسی موجودگی کو کشمیریوں کے لیے کوئی رکاوٹ نہیں سمجھتا۔ موجودہ جمہوری زمانہ میں سیاست صرف ایک در در ہے۔ اور فوج صرف سرحدوں کی چوکیدار 1989 سے پہلے انڈیا کی فوج کشمیر کی سرحدوں پر ہتی تھی، وہ کشمیر کی بستیوں میں داخل نہیں ہوئی تھی۔ مگر جب اکتوبر 1989 میں کشمیری تحریک کے لوگوں نے اسلحہ اٹھایا اور تشدد کا طریقہ اختیار کیا تو اس وقت انڈیا کی فوج اس سے مقابلہ کے لیے بستیوں میں داخل ہوئی۔ کیوں کہ جنگجو لوگ بستیوں میں رہ کر اپنی مسلح کارروائیاں کرتے تھے۔

تاہم بالفرض اگر کشمیری مسلمان ہندستانی فوج کی کشمیر میں موجودگی کو اپنے لئے راستے کا پتھر سمجھیں تب بھی ان کے لیے کامیابی اور ترقی کا راز وہی ہے جو نظرت کی زبان سے انھیں بتایا جا رہا ہے۔ یعنی۔۔۔ مسائل کو نظر انداز کرو اور موقع کو استعمال کرو:

Ignore the problems, avail the opportunities.

یہ کوئی مجبورانہ اصول نہیں جس کا تعلق صرف موجودہ کشمیر سے ہو۔ یہ ایک عالمی اصول ہے۔ اس کا تعلق ہر انسانی آبادی سے ہے۔ مزید یہ کہ زندگی کا یہی اصول فرد کے لئے بھی ہے اور قوم کے لئے بھی، یہی اصول مسلم ملک کے لیے بھی ہے اور غیر مسلم ملک کے لئے بھی۔

غیر حکیمانہ طریقہ

موجودہ دنیا میں کامیاب زندگی کا ایک اصول یہ ہے کہ جب کسی سے کسی مسئلہ میں نزاع پیدا ہو تو پہلے ہی مرحلہ میں یہ کیا جائے کہ جو کچھ مل رہا ہے اس کو رضامندی کے ساتھ قبول کر لیا جائے۔ اگر پہلے مرحلہ میں ایسا نہیں کیا گیا اور زیادہ حاصل کرنے کی خاطر مسئلہ کے تصفیہ کو لمبا کیا گیا تو مسئلہ اور پیچیدہ ہو جائے گا، اور پہلے مرحلہ میں جو کچھ مل رہا تھا اس کا مانا بھی ناممکن ہو جائے گا۔

اس کی ایک مثال فلسطین کا موجودہ مسئلہ ہے۔ ۱۹۶۷ کا واقعہ ہے۔ برٹش امپائر نے فلسطین کی تقسیم کا ایک فارمولہ بنایا۔ یہ عام طور پر بالفور ڈیکریشن کے نام سے مشہور ہے۔ یہ تقسیم واضح طور پر عربوں کے حق میں تھی۔ اس تقسیم میں فلسطین کا ایک تھائی سے کم حصہ اسرائیل کو دیا گیا تھا اور اس کا دو تھائی سے زیادہ حصہ عربوں کے لیے خاص کیا گیا تھا۔ اس کے مطابق، یروشلم کا پورا شہر اور بیت المقدس کا پورا اعلاء عربوں کو ملا تھا۔ مگر اس وقت کی مسلم قیادت نے اس کو قبول کرنے سے انکار کر دیا۔ ایک عرب عالم نے حقیقت پسندی کا طریقہ اختیار کرتے ہوئے اس کو قبول کر لینے کی بات کی تو اس پر عرب مفاد سے غداری کا الزام لگایا گیا۔ وہ شخص یہ شعر کہہ کر مر گیا:

سیعلم قومی اُنی لا أغشهم ومهما استطال اللیل فالصبح واصل
یعنی عنقریب میری قوم جان لے گی کہ میں نے اس کو دھوکہ نہیں دیا ہے۔ اور رات خواہ کتنی ہی لمبی ہو جائے صحیح بہر حال آ کر رہتی ہے۔

اس وقت کی مسلم قیادت یا عرب قیادت اگر حقیقت پسندی کا طریقہ اختیار کرتی اور ابتدائی مرحلہ میں جو کچھ اس کو مل رہا تھا اس کو لے کر وہ اپنی ساری کوشش تعمیر و ترقی کے کام میں لگا دیتی تو آج فلسطین کے عرب مسلمانوں کی حالت وہاں کے یہود سے بدر جہاز یادہ بہتر ہوتی۔ مگر غیر حقیقت پسندانہ

انداز اختیار کرنے کا نتیجہ یہ ہوا کہ فلسطینیوں کے حصہ میں تباہی کے سوا کچھ نہ آیا۔ ٹھیک یہی معاملہ جموں اور کشمیر میں بھی پیش آیا ہے۔ کشمیری قیادت اور پاکستانی قیادت دونوں اس معاملہ میں بدترین نااہلی کا شکار ہوئی ہیں۔ واقعات بتاتے ہیں کہ کشمیر کا موجودہ مسئلہ خود اس کے قائدین کی نادانیوں کے نتیجہ میں پیش آیا ہے کہ کسی اور کے ظلم یا سازش کے نتیجہ میں۔

اس معاملہ میں مسلم قائدین کی نادانیوں کی فہرست بہت لمبی ہے۔ یہاں میں اس کے صرف ایک پہلو کا ذکر کروں گا۔ ۱۹۷۷ء میں جب ملک تقسیم ہوا تو پاکستان کی قیادت ناقابل فہم طور پر دو مختلف ریاستوں کی دعویدار بن گئی۔ جونا گلڈھ اور حیدر آباد۔ اگر پاکستان کی قیادت حقیقت پسندانہ روایہ اختیار کرتے ہوئے جونا گلڈھ اور حیدر آباد کی مدعا نہ بنتی جو پاکستان کوسرے سے ملنے والا ہی نہ تھا تو کشمیر کا معاملہ کبھی نتیجے نہ بنتا۔ اس کا فیصلہ نہایت آسانی کے ساتھ پاکستان کے حق میں ہو جاتا۔ مگر پاکستانی قائدین کی دو طرفہ دوڑ کا نتیجہ یہ ہوا کہ دونوں میں سے کوئی ایک بھی ان کے حصہ میں نہ آیا۔ یہاں میں اس سلسلے میں خود پاکستان کے دو حوالے نقش کروں گا۔

اس سلسلہ میں پہلا حوالہ چودھری محمد علی کا ہے۔ وہ ۱۹۵۵ء میں پاکستان کے پرائم منستر تھے۔ اس سے پہلے وہ لیاقت علی خاں کی حکومت میں منظر کی حیثیت سے شریک تھے۔ پاکستان کے حالات پر ان کی ایک ضخیم انگریزی کتاب چھپی ہے جس کا نام ایر جنس آف پاکستان (Emergence of Pakistan) ہے۔

اس کتاب میں وہ لکھتے ہیں کہ تقسیم کے بعد جونا گلڈھ کے مسلم نواب نے پاکستان کے ساتھ اپنی ریاست کا الحاق کر لیا جب کہ جونا گلڈھ میں ہندوؤں کی اکثریت تھی۔ انڈیا نے اس الحاق کو نہیں مانا اور پولیس ایکشن کے ذریعہ ریاست جونا گلڈھ پر قبضہ کر لیا۔ اس کے بعد وہاں میں ایک مینگ ہوئی۔ اس مینگ میں ہندستان کی طرف سے جواہر لال نہر اور سردار پیل شریک تھے۔ اور پاکستان کی طرف سے نواب زادہ لیاقت علی خاں اور چودھری محمد علی نے شرکت کی۔

مصنف لکھتے ہیں کہ سردار پیل اگرچہ پاکستان کے سخت دشمن تھے مگر وہ نہر و سے زیادہ حقیقت

پسند تھے۔ دونوں ملکوں کے وزیر اعظم کے درمیان ایک گفتگو میں، جس میں پہلی اور میں دونوں موجود تھے، لیاقت علی خاں نے کشمیر اور جونا گڑھ کے معاملہ میں انڈیا کے متصادرو یہ پرتفصیلی کلام کیا۔ انہوں نے کہا کہ جونا گڑھ کے حکمراء کے پاکستان سے الماق کے باوجود وہ انڈیا کا حصہ ہے۔ کیوں کہ وہاں کی اکثریت ہندو ہے تو کشمیر اپنی مسلم اکثریت کے ساتھ کیوں کر انڈیا کا حصہ بن سکتا ہے، صرف اس لیے کہ وہاں کے ہندو حکمراء نے انڈیا کے ساتھ ایک مشروط الماق کے کاغذات پر دستخط کر دئے۔ اگر جونا گڑھ کے الماق کی دستاویز جس پر وہاں کے مسلم حکمراء نے دستخط کئے ہیں اپنے اندر کوئی جواز نہیں رکھتی تو اس دستاویز کا بھی کوئی جواز نہیں جس پر کشمیر کے ہندو حکمراء نے دستخط کئے ہیں۔ اگر جونا گڑھ میں وہاں کے عوام کی خواہش اہمیت رکھتی ہے تو یہی اصول کشمیر کے لیے بھی ہونا چاہئے۔ انڈیا کشمیر اور جونا گڑھ دونوں کا دعویٰ نہیں کر سکتا۔

جب لیاقت علی خاں نے یہ بات کہی تو پہلی اپنے آپ پر قابو نہ رکھ سکے اور پھٹ پڑے، انہوں نے کہا کہ تم جونا گڑھ کا موازنہ کشمیر سے کیوں کرتے ہو، حیدر آباد اور کشمیر کی بات کرو، اور ہم ابھی ایک تصفیہ تک پہنچ سکتے ہیں۔

پہلی کا نظر یہ اس موقع پر اور بعد کو بھی یہ تھا کہ مسلم اکثریت کے علاقے کو ان کی مرضی کے خلاف اپنے قبضہ میں رکھنا انڈیا کے لیے کمزوری کا ذریعہ ہو گا نہ کہ طاقت کا ذریعہ۔ ان کا احساس تھا کہ انڈیا اور پاکستان اگر اس پر راضی ہو جائیں کہ حیدر آباد انڈیا کے ساتھ ہو اور کشمیر پاکستان کے ساتھ، تو کشمیر اور حیدر آباد کا مسئلہ پُر امن طور پر حل کیا جا سکتا ہے۔ اس میں مشترک طور پر دونوں ہی کا فائدہ ہو گا:

Sardar Patel, although a bitter enemy of Pakistan, was a greater realist than Nehru. In one of the discussions between the two Prime Ministers, at which Patel and I were also present, Liaquat Ali Khan dwelt at length on the inconsistency of the Indian stand with regard to Junagadh and Kashmir. If Junagadh, despite its Muslim ruler's accession to Pakistan belonged to India because of its Hindu majority, how could Kashmir, with its Muslim majority, be a part of India simply by virtue of its Hindu ruler having signed a

conditional instrument of accession to India? If the instrument of accession signed by the Muslim ruler of Junagarh was of no validity, the instrument of accession signed by Hindu ruler of Kashmir was also invalid. If the will of the people was to prevail in Junagadh, it must prevail in Kashmir as well. India could not claim both Junagadh and Kashmir. When Liaqut Ali Khan made these incontrovertible points, Patel could not contain himself and burst out: "Why do you compare Junagadh with Kashmir? Talk of Hyderabad and Kashmir, and we could reach an agreement." Patel's view at this time and even later was that India's effort to retain Muslim majority areas against the will of the people was a source not of strength but of weakness to India. He felt that if India and Pakistan agreed to let Kashmir go to Pakistan and Hyderabad to India, the problems of Kashmir and of Hyderabad could be solved peacefully and to the mutual advantage of India and Pakistan.

Chaudhry Muhammad Ali, *Emergence of Pakistan*, pp. 299-300

اگر پاکستانی لیڈر کا یہ بیان درست ہے تو یہ اس بات کا ناقابل تردید ثبوت ہے کہ کشمیر کا مسئلہ خود پاکستانی لیڈروں کا پیدا کردہ ہے، نہ کہ ہندستانی لیڈروں کا پیدا کردہ۔
 اس سلسلہ میں دوسری مثال وہ ہے جو پاکستان کے ایک معروف لیڈر سردار شوکت حیات خاں کی کتاب میں ملتی ہے۔ ان کی یہ کتاب لاہور سے اردو میں ”گم گشۂ قوم“ کے نام سے ۲۶۰ صفحات پرچھپی ہے۔ اس کتاب کا انگریزی نام یہ ہے:

The Nation that Lost its Soul.

یہاں اس کتاب کا ایک اقتباس نقل کیا جاتا ہے:
 ”بعد میں کشمیر پر حملہ کے دوران جب ماڈنٹ بیٹن لاہور آیا۔ ایک ڈنجر جس میں لیاقت، گورنر مودی اور پنجاب کے چار وزیر موجود تھے لارڈ ماڈنٹ بیٹن نے پیل کا پیغام پہنچایا۔ پیل جو

ہندستان کی ایک طاقتور شخصیت تھا اس کا پیغام تھا کہ اس اصول کی پابندی کی جائے جو کانگریس اور مسلم لیگ کے مابین ریاستوں کے مستقبل کے بارے میں طے پایا تھا۔ وہ یہ کہ ریاست اپنے باشندوں کی اکثریت اور سرحدوں کے ساتھ ملأ کی بناء پر پاکستان یا ہندستان کے ساتھ الحاق کریں گی۔ پیل نے کہلا�ا کہ پاکستان کشمیر لے لے اور حیدر آباد دکن کا مطالبہ چھوڑ دے۔ جہاں پر ہندو آبادی کی اکثریت تھی اور جس کا پاکستان کے ساتھ زمینی یا سمندری ذریعے سے کوئی اتصال بھی نہ تھا۔ یہ پیغام دینے کے بعد ماونٹ بیٹن گورنمنٹ ہاؤس میں آرام کرنے چلا گیا۔

میں کشمیر آپریشن کا مکمل گمراہ تھا۔ میں نے لیاقت علی کے پاس جا کر انھیں تجویز دی کہ ہندستان کی فوج کشمیر میں داخل ہو چکی ہے۔ ہم قبائلوں کی مدد سے اس کو باہر نکالنے اور کشمیر کو اپنے ساتھ ملانے میں کامیاب نہیں ہو سکیں گے۔ یہاں تک کہ ہماری اس وقت کی فوج بھی اس کامیابی کے حصول میں شاید مددگار ثابت نہ ہو سکے گی۔ لہذا ہمیں پیل کی پیش کش کو ٹھکرانا نہیں چاہئے۔ نوابزادہ نے میری جانب مڑ کر کہا ”سردار صاحب کیا میں پاگل ہو گیا ہوں کہ میں کشمیر کے پہاڑوں اور ٹیلوں کے بدلتے ریاست حیدر آباد دکن کو چھوڑ دوں جو پنجاب سے بھی بڑی ریاست ہے۔“

لیاقت علی خاں کے اس رو عمل کو دیکھ کر میں تو سن ہو گیا کہ ہمارا وزیر اعظم ملکی جغرافیہ سے اتنا بے خبر تھا۔ اس کی ذہانت کا یہ معیار کہ وہ حیدر آباد دکن کو کشمیر پر ترجیح دے رہا ہے۔ یہ تواحقوں کی جنت میں رہنے والی بات تھی۔ حیدر آباد کا حصول ایک سراپ تھا جب کہ کشمیر مل رہا تھا۔ کشمیر کی پاکستان کے ساتھ اہمیت سے وہ قطعی واقف نہیں تھے۔ چنانچہ احتجاج کے طور پر میں نے کشمیر آپریشن کی گرانی سے استعفی دے دیا۔ (صفحہ ۳۲-۳۳)

پاکستانی لیڈر کے مذکورہ بیان کو اگر درست مان لیا جائے تو یہ اس بات کا ثبوت ہے کہ کشمیر کا مسئلہ مکمل طور پر ایک طرفہ طور پر خود مسلم قیادت کا پیدا کیا ہوا ہے، کسی اور کا نہیں۔ یہاں میں صرف یہ

اضافہ کروں گا کہ فطرت کے مسلمہ قانون کے مطابق، کسی شخص یا قوم کے لیے ممکن نہیں کہ وہ اپنی غلطی کی قیمت دوسرے سے وصول کر سکے۔ اپنی غلطی کی قیمت آدمی کو بہر حال خود ادا کرنا پڑتا ہے، اور یقینی طور پر پاکستان کا اس میں کوئی استثناء نہیں۔

حقیقت پسند نہیں

اپریل ۱۹۸۶ء کے آخری ہفتہ میں امر تسریں کچھ سکھوں نے بطور خود آزاد خالصتان کے قیام کا اعلان کر دیا۔ عین اسی زمانہ میں میں نے دہلی کے انگریزی اخبار ہندستان نائمس میں ایک مضمون شائع کیا جس کا عنوان یہ تھا۔ حقیقت کا اعتراف:

Acceptance of Reality.

میرا یہ مضمون پنجاب اور کشمیر دونوں کے بارے میں تھا۔ میں نے پنجابیوں اور کشمیریوں دونوں کو مخاطب کرتے ہوئے یہ کہا تھا کہ علیحدہ پنجاب اور علیحدہ کشمیر کی تحریکیں بھی کامیاب نہیں ہو سکتیں۔ وہ حقیقت کی چٹان سے مکرانے کے ہم معنی ہیں۔ اس قسم کی کوشش سے کچھ لوگ اپنا سر تو توڑ سکتے ہیں مگر وہ صورت حال کو بدل نہیں سکتے۔ میں نے دونوں جگہ کے لوگوں کو یہ مشورہ دیا تھا کہ وہ حقیقت پسندی سے کام لیں اور صورت موجودہ (status quo) کو مان کر ثابت انداز میں اپنی زندگی کی تغیری کریں۔

سکھ لوگ جلد ہی معاملہ کو سمجھ گئے۔ اور انہوں نے اس مسئلہ پر اپنی متشددانہ تحریک ختم کر دی۔ کشمیر کے لوگ بھی یقینی طور پر آخر کار یہی راستہ اختیار کریں گے مگر اس وقت جب کہ ان پر فارسی کا یہ شعر صادق آچکا ہو گا:

آں چہ دانا کند کند نا داں لیک بعد از خرابی بسیار

اس فرق کا سبب غالباً یہ ہے کہ سکھ لوگوں کے پاس اپنی تباہی کو جائز ثابت (justify) کرنے کے لئے کوئی شاندار نظریہ موجود نہ تھا۔ جب کہ دوسرے گروہ کے پاس ایسے شاندار نظریات موجود ہیں جن کے ذریعہ وہ خود کشی کے عمل کو اسلامی شہادت جیسا خوبصورت عنوان دے سکے۔ اس سلسلہ کا ایک تجربہ یہاں قابل ذکر ہے۔ ۷۲ جنوری ۱۹۹۲ کا واقعہ ہے۔ کشمیر کے دو

تعلیم یا فتنہ مسلمان دہلی آئے اور مجھ سے ملاقات کی۔ یہ لوگ خود تو کسی جنگجو تنظیم کے باضابطہ ممبر نہیں تھے مگر وہ کشمیر کی جنگجو تحریک کے پوری طرح حامی تھے۔ وہ عملی جنگجو نہ ہوتے ہوئے بھی پورے معنی میں فکری جنگجو تھے۔

گفتگو کے دوران میں نے کہا کہ آپ لوگوں کی نام نہاد تحریک کشمیر کسی بھی اعتبار سے درست نہیں۔ وہ نہ جہاد ہے اور نہ اس سے اسلامی نظام قائم ہونے والا ہے۔ اور نہ علیحدگی کی کوئی معنویت ہے۔ اس کا نتیجہ بربادی کے سوا اور کچھ نہیں۔ انہوں نے پر جوش طور پر اپنی موجودہ تحریک کی حمایت کی اور دعویٰ کیا کہ ہم جلد ہی ایک عظیم کامیابی حاصل کرنے والے ہیں۔ پھر انہوں نے میرے کہنے پر اپنے دستخط کے ساتھ حسب ذیل الفاظ میری ڈائری میں لکھے:

”ہندستان سے علیحدگی کے بعد جو کشمیر بنے گا، انشاء اللہ وہ کشمیر اسلامی کشمیر ہوگا۔“

اس کے بعد میں نے کہا کہ آپ لوگوں کی یہ بات بے نیا دخوش فہمی کے سوا اور کچھ نہیں۔ آپ لوگوں کو بہت جلد معلوم ہو جائے گا کہ آپ کے اندازے کتنے زیادہ بے حقیقت تھے۔ پھر میں نے اپنی ڈائری میں ان کے سامنے یہ الفاظ لکھے:

بالفرض اگر کشمیر ہندستان سے علیحدہ ہو تو اس کے بعد جو آزاد کشمیر یا پاکستانی کشمیر بنے گا وہ ایک برباد کشمیر ہوگا۔ کشمیر یوں کے لئے چوائیں (choice) ہندستانی کشمیر یا پاکستانی کشمیر میں نہیں ہے۔ بلکہ ہندستانی کشمیر یا برباد کشمیر میں ہے۔

اس واقعہ پر اب دس سال پورے ہو رہے ہیں۔ اس دس سالہ تجربہ نے آخری طور پر یہ ثابت کیا ہے کہ مذکورہ کشمیری مجاہد کے الفاظ فرضی خوش فہمی کے سوا اور کچھ نہ تھے۔ اس کے عکس، میں نے جو کچھ اللہ کی توفیق سے کہا وہ آج ایک ناقابل انکار حقیقت بن چکا ہے۔ واقعات نے یہ ثابت کیا ہے کہ موجودہ حالات میں کشمیر کا فائدہ نہ آزاد کشمیر بننے میں ہے اور نہ پاکستانی کشمیر بننے میں۔ کشمیر کا فائدہ ہر اعتبار سے یہ ہے کہ وہ ہندستان کا حصہ بن جائے اور ٹکراؤ کی پالیسی کو چھوڑ کر پامن تعمیر کا طریقہ اختیار کر لے۔

کشمیر میں جو لوگ اپنے خیال کے مطابق، جہاد کی تحریک چلا رہے ہیں، وہ اپنے آپ کو

اسلام پسند کرتے ہیں۔ مگر صحیح یہ ہے کہ وہ اسلام پسند بننے سے پہلے حقیقت پسند نہیں۔ اسلام کا قلعہ حقیقت کی زمین پر کھڑا ہوتا ہے۔ خوش فہمی کی زمین پر کوئی بھی قلعہ نہیں بن سکتا، نہ اسلام کا اور نہ غیر اسلام کا۔

سیاسی ٹکراؤ سے احتراز

دانش مند آدمی کی تعریف یہ کی گئی ہے کہ دانش مند انسان وہ ہے جو چیزوں کی اضافی حیثیت کو جانے:

A wise man is he who knows the relative value of things.

اس مقولہ کی روشنی میں دیکھا جائے تو یہ کہنا پڑے گا کہ شاید کشمیر کے رہنماؤں میں کوئی بھی شخص نہیں جس کو اس مقولہ کے مطابق، دانش مند کہا جاسکے۔ چنانچہ انہوں نے اپنے اقدام کو جانا مگر انہوں نے اپنے اقدام کے نتیجہ کو نہیں جانا۔

اس معاملہ کو قرآن کی ایک آیت کی روشنی میں سمجھئے۔ قرآن میں بتایا گیا ہے کہ سلیمان علیہ السلام نے جب ملکہ سبکے نام اپنا خط بھیجا اور اس سے اطاعت کا مطالبہ کیا تو اس نے اپنے درباریوں سے مشورہ کیا۔ درباریوں نے کہا کہ ہمارے پاس فوجی طاقت ہے پھر ہم کیوں کسی غیر کی اطاعت قبول کریں۔ اس کا جواب جو ملکہ سبکے نام دیا وہ قرآن میں اس طرح بیان ہوا ہے: ملکہ سبکے نام دیا وہ قرآن میں داخل ہوتے ہیں تو وہ اس کو خراب کر دیتے ہیں اور اس کے عزت والوں کو ذلیل کر دیتے ہیں۔ اور یہی یہ لوگ کریں گے۔ (انمل ۳۲)

قرآن میں یہ واقعہ جو نقل کیا گیا ہے، اس سے ایک نہایت اہم حقیقت معلوم ہوتی ہے۔ وہ یہ کہ طاقتو حکمران سے ٹکراؤ کرتے ہوئے یہ سوچنا چاہئے کہ اس کا نتیجہ کیا ہو گا۔ نتیجہ اگر منفی نکلتا ہو تو اعراض کیا جائے گا نہ کہ ٹکراؤ۔ تجربہ بتاتا ہے کہ طاقتو حکمران سے ٹکراؤ کا نتیجہ ہمیشہ الٹی صورت میں نکلتا ہے۔ اس کے نتیجہ میں آبادیاں تباہ ہوتی ہیں اور عزت والے لوگوں کو ذلت کا سامنا کرنا پڑتا ہے۔ سیاسی ٹکراؤ کا یہ تباہ کن نتیجہ ہمیشہ ظاہر ہوتا ہے، خواہ حکمران کوئی بھی ہو، اور خواہ وہ کوئی صالح انسان کیوں نہ ہو۔

طاقتور حکمران سے ٹکراؤ ہر حال میں اس قابل ہے کہ اس سے بچا جائے۔ اگر کچھ لوگ اس نصیحت کی پروانہ کریں اور وہ طاقتور حکمران سے براہ راست ٹکرایا جائیں تو اس کے بعد ان کے لیے جان و مال کی بتاہی کی شکایت کرنا لا حاصل ہے۔ انھیں جانا چاہئے کہ جو بتاہی انھیں پیش آ رہی ہے وہ در اصل ٹکراؤ کی قیمت ہے۔ جو لوگ اقتدار کے خلاف مسلح ٹکراؤ کی پالیسی اختیار کریں ان کو ہر حال یہ قیمت دینی پڑے گی۔ اس دنیا میں یہ ممکن نہیں کہ غلطی کوئی ایک گروہ کرے اور اس کی قیمت کسی اور گروہ کی طرف سے ادا کی جائے۔

کشمیری لیدروں اور پاکستانی لیدروں کی طرف سے اکثر ایسے مضامین چھپتے ہیں جن کا عنوان ہوتا ہے زخمی کشمیر (Wounded Kashmir) یا زخمی وادی (Wounded Valley)، وغیرہ۔ ان مضامین میں بتایا جاتا ہے کہ انڈیا کی فوج کس طرح کشمیر کے لوگوں پر ظلم کر رہی ہے۔ اس قسم کی رپورٹیں ساری دنیا میں ہزاروں کی تعداد میں چھاپ کر شائع کی گئی ہیں۔ مگر عملاً ان کا کوئی بھی ثابت فائدہ نہیں۔ اس قسم کی تمام رپورٹیں بے فائدہ چیخ و پکار بن کر رہ گئی ہیں۔

فریاد و احتجاج کی اس بے اثری کی شکایت کشمیریوں کو کسی اور سے کرنے کے بجائے خود اپنے آپ سے کرنا چاہئے۔ ان کشمیریوں کے لئے ملکہ سبما کے مذکورہ واقعہ میں بہت بڑا سبق ہے۔ ملکہ سبما نے یہ حکیمانہ پالیسی اختیار کی کہ فوجوں کے ظلم و ستم کی نوبت ہی نہ آئے۔ اس کے بر عکس کشمیریوں نے اپنی بے داشی کے تحت فوجوں کو دعوت دی کہ وہ ان پر ٹوٹ پڑیں اور انھیں اپنے تشدد کا نشانہ بنائیں۔ کشمیریوں نے ”آبیل مجھے مار“ کا طریقہ اختیار کیا، اور ملکہ سبما نے بیل سے اعراض کا۔ یہی ایک جملہ میں کشمیر کی پوری کہانی کا خلاصہ ہے۔

کشمیر کے لوگ آج جس مسئلہ سے دوچار ہیں اس کے حل کا آغاز یہ ہے کہ وہ اس معاملہ میں اپنی غلطی کا اعتراف کریں اور قرآن میں بتائے ہوئے ملکہ سبما کے واقعہ سے سبق لے کر اپنی زندگی کی تعمیر کی از سر نو منصوبہ بندی کریں۔ اس کے سوا اس مسئلہ کا اور کوئی حل نہیں۔

حکمت کا تقاضا

حدیث میں آیا ہے کہ رسول اللہ صلی اللہ علیہ وسلم نے فرمایا: لَا تشددو اعلیٰ انفسکم فیشدد علیکم (سنن ابن داؤد، کتاب الادب)۔ اس کا مطلب یہ ہے کہ تم تشدد والا طریقہ اختیار نہ کرو۔ ورنہ تمہارے حالات اور زیادہ شدید ہو جائیں گے۔ موجودہ زمانہ میں اس کی مثال ہر اسلام ملک میں پائی جاتی ہے جہاں اپنے مقصد کے حصول کے لئے متعدد افراد نے اخلاقی طریقہ اختیار کیا گیا۔ انھیں میں سے ایک کشمیر بھی ہے۔

کشمیر میں جو تشدد کلچر چلا یا گیا، اس کا فائدہ تو کچھ نہیں ہوا البتہ نقصان اتنا زیادہ ہوا جس کا کوئی اندازہ نہیں لگایا جاسکتا۔ معیشت تباہ ہو گئی، تعلیمی نظام درہم برہم ہو گیا، تقریباً ایک لاکھ آدمی ہلاک ہو گئے۔ اس سے زیادہ لوگ وہ ہیں جو جسمانی معذوری کا شکار ہو کر زندگی گزارنے پر مجبور ہو گئے۔ اخلاقی روایات ٹوٹ گئیں۔ جس کشمیریت کے نام پر تحریک چلائی گئی وہ کشمیریت تباہ ہو کر رہ گئی۔ انھیں میں سے ایک عظیم نقصان یہ ہے کہ کشمیر کے بیشتر باصلاحیت اور اعلیٰ تعلیم یافتہ لوگ کشمیر کو چھوڑ کر باہر کے علاقوں میں چلے گئے۔

کشمیر کی ٹورست انڈ سٹری اپنے اندر بہت سے فوائد رکھتی تھی۔ اس کی بدولت تجارتی سرگرمیاں یہاں سال بھر جاری رہتی تھیں۔ مگر اب یہ حال ہے کہ وہاں کی ٹورست انڈ سٹری تقریباً ختم ہو گئی ہے۔ ایک کشمیری نے کہا کہ اس ٹورست انڈ سٹری کی بدولت کشمیر کا یہ حال تھا کہ ہم پتھر لے کر سڑک پر بیٹھ جاتے تھے تو وہ بھی ایک قیمتی سودے کی طرح بکتا تھا مگر آج یہ حال ہے کہ ہمارے سیب کا بھی کوئی خریدار نہیں۔ کشمیری عوام کے نام پر اٹھائی جانے والی اس تحریک کا کوئی فائدہ کشمیری عوام کو تو نہیں ملا البتہ کشمیر کے نام نہاد لیڈر رونوں کو ضرور اس سے فائدہ پہنچا۔

قرآن نے مومنین کو جو تعلیم دی ہے ان میں سے ایک یہ ہے کہ — تم لوگ اس چیز پر غم نہ کرو جو تم سے کھو یا گیا۔ (الحمد ۲۳)

یہ آیت دراصل فطرت کے اس قانون کو بتاتی ہے جو اللہ نے اس دنیا میں مقرر کیا ہے۔ اس

قانون کے مطابق، ہر انسان اور ہر گروہ کے ساتھ لازمی طور پر کھونے کا تجربہ پیش آتا ہے۔ کوئی بھی فرد یا قوم فطرت کے اس قانون سے مستثنی نہیں۔ یہ اللہ کی اس حکمت تخلیق کا ایک جزء ہے جس کے تحت اس نے اس دنیا کو بنایا ہے۔ دوسرے لفظوں میں یہ کہ یہ اللہ کا قانون ہے اور اللہ کے قانون کو بدلا کسی کے لیے ممکن نہیں۔

مگر اسی کے ساتھ فطرت کا دوسرا لازمی قانون یہ ہے کہ اس دنیا میں موقع (opportunities) کبھی ختم نہ ہوں۔ اس دنیا میں جب بھی ایک موقع ختم ہوتا ہے تو فوراً ہی دوسرा موقع اس کے ساتھ لگا ہوا چلا آتا ہے۔ اس لئے عقل مندی یہ ہے کہ آدمی کھونے ہوئے موقع کو بھلانے اور نئے موقع کو استعمال کرے۔ یہی آج کشمیر یوں کو کرنا چاہیے۔

استحصالی لیدر محرومیوں کے نام پر اپنی لیدری چلاتا ہے۔ حقیقی لیدر وہ ہے جو یافت کے اصول پر اپنی تحریک چلانے۔ جو موائع کے بجائے موقع کی نشان دہی کر کے اپنی قوم کو نئے مستقبل کا راستہ دکھانے۔

امن اور انصاف

امن کے ساتھ آپ ابدی طور پر رہ سکتے ہیں مگر جنگ آپ ابدی طور پر نہیں لڑ سکتے۔ کشمیر کے لیدروں کو شاید اس آزمودہ تاریخی حقیقت کا علم نہیں۔ وہ اپنی بے نتیجہ جنگ کو مسلسل طور پر جاری رکھے ہوئے ہیں یہاں تک کہ یہ بے نتیجہ جنگ اب خود کش بم باری کی حد تک پہنچ چکی ہے۔ ان لوگوں کو معلوم نہیں کہ خود کش بم باری کا طریقہ جاپان نے دوسری عالمی جنگ میں ان کے مقابلہ میں ہزار گنازیادہ بڑے پیمانہ پر استعمال کیا مگر وہ مکمل طور پر ناکام رہا۔ دنیا میں کبھی کوئی بادشاہ بھی کسی جنگ کو ابدی طور پر جاری نہ رکھ سکا۔ پھر کشمیر کے کمزور عوام کس طرح اس بے نتیجہ جنگ کو ابدی طور پر جاری رکھ سکتے ہیں۔ آخر کار جو کچھ ہونے والا ہے وہ یہ کہ کشمیر کے جنگجو تھک جائیں اور مجبوراً نہ طور پر اپنی جنگ کو ختم کر دیں۔ مگر صحیح یہ ہو گا کہ کشمیر کے لوگ داشمندی کا طریقہ اختیار کرتے ہوئے خود اپنے فیصلہ کے تحت اس تباہ کن جنگ کا خاتمه کر دیں۔

کشمیر کے ایک تعلیم یافتہ مسلمان سے بات ہوئی۔ میں نے کہا کہ کشمیر میں سب سے زیادہ جس چیز کی ضرورت ہے وہ امن (peace) ہے۔ انھوں نے کہا کہ ہم بھی امن چاہتے ہیں، مگر کون سا امن۔ امن وہ ہے جس کے ساتھ انصاف ملے، جس امن کے ساتھ انصاف شامل نہ ہو وہ تو صرف ظالموں کے لیے مفید ہے، نہ کہ مظلوموں کے لیے۔

میں نے کہا کہ یہ سب سے زیادہ غلط فہمی ہے جس میں تمام دنیا کے مسلم رہنماء بتلا ہیں۔ امن کی تعریف عدم جنگ (absence of war) سے کی جاتی ہے۔ اور یہ بالکل صحیح تعریف ہے۔ امن کبھی انصاف کے لئے نہیں ہوتا۔ امن صرف اس لئے ہوتا ہے کہ انصاف کے حصول کی کوشش کے لئے کارگر فضاحاً حاصل ہو سکے۔ یہی عقل کے مطابق بھی ہے اور یہی اسلام کے مطابق بھی۔

پیغمبر اسلام ﷺ نے جب حدیبیہ کا امن معاهدہ کیا تو اس میں آپ کو صرف امن ملا تھا، انصاف نہیں ملا تھا۔ البتہ جب امن کے ذریعہ معتدل حالات پیدا ہوئے تو آپ نے ان حالات میں عمل کر کے بعد کو انصاف بھی حاصل کر لیا۔ انصاف کبھی امن کا جزء نہیں ہوتا، انصاف ہمیشہ امن کے بعد حاصل شدہ موقع کو استعمال کرنے سے ملتا ہے، نہ کہ براہ راست طور پر خود امن سے۔

کشمیر کی متعددانہ تحریک کے رہنماؤں سے بات کی جائے تو وہ ہمیشہ اور یکساں طور پر ایک بات کو دھراتے ہوئے نظر آتے ہیں۔ وہ یہ کہ ہم صرف یہ چاہتے ہیں کہ اقوام متحده کی تجویزوں کی روشنی میں ہمارے معاملہ کا فیصلہ کیا جائے۔ بالفاظ دیگر یہ کہ کشمیر میں (referendum) کرایا جائے۔ قانونی یا منطقی طور پر اس بات کا بے وزن ہونا اس وقت ساری دنیا کو معلوم ہو گیا جب کہ اقوام متحده کے سکریٹری جنرل کوئی عنان نے اپنے ایک دورہ کے درمیان اسلام آباد میں یہ اعلان کیا کہ کشمیر کے بارے میں اقوام متحده کا رزو یوں اب غیر متعلق (irrelevant) ہو چکا ہے۔

تاہم اس سے قطع نظر میں ایک اصولی بات کھوں گا۔ وہ یہ کہ اپنا حق خود اپنی طاقت سے حاصل کیا جاتا ہے۔ دوسرے کی طاقت کے زور پر کبھی کسی نے اپنا حق حاصل نہیں کیا۔ حقیقت یہ ہے کہ مذکورہ قسم کا نظریہ صرف کسی خوش فہم انسان کے دماغ میں جگہ پاسکتا ہے۔ عالم واقعہ میں ایسے کسی

نظریہ کا وجود نہیں۔ اب کشمیریوں کو یہ فیصلہ کرنا ہے کہ وہ تاریخ میں اپنانام خوش فہم قوم کی حیثیت سے لکھوانا چاہتے ہیں یا حقیقت شناس قوم کی حیثیت سے۔

اسلامی تحریک نہیں

کشمیر کے جنگجو مسلمان اپنی موجودہ جنگ کو اسلامی جہاد کہتے ہیں۔ یہ ایک سخت قسم کا مغالطہ ہے جس میں یہ حضرات بتلا ہیں۔ اس معاملہ میں ہمارے علماء کی ناقابل فہم خاموشی نے ان کے اس یقین میں مزید اضافہ کیا ہے۔ کشمیر کی موجودہ جنگ یقینی طور پر جہاد نہیں۔ اس میں حصہ لینے والے کو ہرگز جہاد کا انعام نہیں مل سکتا۔

جس طرح نماز کی شرطیں ہیں اسی طرح جہاد فی سبیل اللہ کی بھی شرطیں ہیں اور کشمیر کی لڑائی ان شرطوں پر پوری نہیں اترتی۔ جہاد کے لئے ایک باقاعدہ امیر ہونا چاہئے۔ جہاد کے لئے ایک با اختیار مسلم علاقہ بطور مرکز ہونا چاہئے۔ جہاد کے لئے پہلے ضروری تیاری ہونی چاہئے۔ جہاد ملک و مال کے لیے نہیں ہوتا بلکہ اعلاء کلمۃ اللہ کے لئے ہوتا ہے، وغیرہ۔ اور یہ ایک واقعہ ہے کہ کشمیر کی لڑائی ان میں سے کسی بھی شرط پر پوری نہیں اترتی۔ کشمیر کی موجودہ لڑائی کو یا تو گوریلا وار کہا جا سکتا ہے یا پر اکسی وار۔ اور ان دونوں ہی قسم کی جنگوں کا اسلام سے کوئی تعلق نہیں۔ گوریلا وار اس لئے غیر اسلامی ہے کہ جو حکومت اس پر اکسی وار کو چلا رہی ہے اس نے اس کا اعلان نہیں کیا اور اسلامی جنگ کے لئے کھلا اعلان لازمی شرط ہے۔

اس حقیقت کو سامنے رکھا جائے تو کشمیر کی موجودہ نام کام جنگ کشمیریوں کو یہ پیغام دے رہی ہے کہ ایک لمحہ کی تاخیر کے بغیر تم اپنی لڑائی کو بند کر دو۔ اس لئے کہ اس لڑائی میں تمھارے لئے دنیا کی تباہی بھی ہے اور آخرت کی تباہی بھی۔ دنیا کی تباہی اس لئے کہ تم ضروری تیاری کے بغیر لڑ رہے ہو۔ اور آخرت کی تباہی اس لئے کہ تم جہاد کے نام سے ایک ایسی لڑائی لڑ رہے ہو جو اسلامی اصول کے مطابق جہاد ہی نہیں۔ سیاسی آزادی کی تحریک کوئی اسلامی تحریک نہیں، وہ سرتاسر ایک قومی تحریک ہے۔ ایسی کوئی

تحریک اگر قومیت کے نام پر چلائی جائے تو اس میں بظاہر کوئی حرج نہیں لیکن اگر ایسی کوئی تحریک اسلامی جہاد کے نام پر چلائی جائے تو یقین طور پر وہ ایک غلط تحریک بن جائے گی۔

پیغمبروں میں سے کسی بھی پیغمبر نے ملکی آزادی یا سیاسی آزادی کے نام پر کوئی تحریک نہیں چلائی۔ حالانکہ اکثر پیغمبروں کے زمانہ میں عین وہی حالات موجود تھے جن میں سیاسی لیڈر آزادی وطن کی تحریک چلایا کرتے ہیں۔ مثلاً یوسف علیہ السلام کے زمانہ میں ایک شرک اور غیر ملکی خاندان مصر کے اوپر حکمران تھا۔ مگر حضرت یوسف نے مذکورہ قسم کی سیاسی تحریک ملک میں نہیں اٹھائی۔ حضرت یوسف کے بعد اس طرح کی تحریک ملک میں اٹھی مگر وہ ملک کے قومی لیڈروں نے چلائی تھی، نہ کہ حضرت یوسف یا ان کے ساتھیوں نے۔

کشمیر کے مسلمان اگر اپنی جدوجہد کو اسلامی بنانا چاہتے ہیں تو ان پر لازم ہے کہ سب سے پہلے وہ اپنی جدوجہد کی موجودہ صورت کو ختم کریں۔ وہ اس روشن سے بازاً نہیں کہ انہوں نے سراسرا ایک قومی تحریک چلائی اور اس کے اوپر اسلام کا لیبل لگادیا۔ اس قسم کی تحریک کو کبھی اللہ کی نصرت نہیں مل سکتی۔

کشمیر کے مسلمان اکثر یہ کہتے ہوئے سنائی دیتے ہیں کہ ہم تو دوپاؤں کے درمیان پس رہے ہیں۔ ایک طرف انڈیں فوج اور دوسری طرف جنگجو۔ پھر اس پر اضافہ کرتے ہوئے وہ کہتے ہیں کہ اصل یہ ہے کہ پہلے جب یہ کشمیری جہاد شروع ہوا تو اس میں اچھے لوگ موجود تھے مگر اب کشمیر کی لڑائی برے لوگوں کے ہاتھ میں آگئی ہے۔

یہ ایک سخت قسم کا مغالطہ ہے۔ حقیقت یہ ہے کہ گوریلا وار کا انجام ہمیشہ اور ہر جگہ یہی ہوتا ہے۔ گوریلا وار پہلے بظاہر اچھے لوگ شروع کرتے ہیں مگر بعد کو اس میں برے لوگ شامل ہو جاتے ہیں۔ اس لئے کہ اس میں شامل ہو کر انھیں اسلامی جہاد یا وطنی آزادی کا شلٹر (shelter) مل جاتا ہے جس کے زیر سایہ وہ اپنی لوٹ مار کو مقدس طور پر جاری رکھ سکیں۔

مذکورہ قسم کا غدر کشمیر یوں کے لئے کوئی کام آنے والا نہیں۔ انھیں یہ اعتراف کرنا چاہیے کہ گوریلا وار شروع کرنا اول دن ہی سے ایک غلطی تھی۔ اس طرح کے حالات میں اپنی غلطی کا

اعتراف کرنا پہلا قدم ہوتا ہے، نہ کہ دوسرے کو ذمہ دار ٹھہرانا۔
ممکن کی سیاست

زندگی نام ہے دوسرے موقع (second chance) کو استعمال کرنے کا۔ یہ تاریخی حقیقت کشمیر کے بارے میں بھی اتنا ہی درست ہے جتنا کہ دوسرے ملکوں کے بارے میں۔ مثلاً انڈیا کے لئے پہلا موقع یہ تھا کہ آزادی کے بعد وہ ایک متحد ہندستان کی صورت میں دنیا کے نقشہ پر ابھرے۔ مگر یہ پہلا موقع اس کے لئے مقدرنہ ہو سکا۔ اس کے بعد یہاں کے لیڈروں نے دوسرے ملے ہوئے موقع کو استعمال کیا اور اب انڈیا نہایت تیزی کے ساتھ ایک طاقتور اور ترقی یافتہ ملک کی صورت میں ابھر رہا ہے۔ یہی معاملہ پاکستان کے ساتھ پیش آیا۔ پاکستانی لیڈروں کا پہلا خواب یہ تھا کہ مغربی پاکستان اور مشرقی پاکستان، دونوں کے مجموعہ کی صورت میں وہ ایک بڑا ملک بنائیں۔ مگر ۱۹۷۲ء میں یہ پہلا موقع ان کے لئے ختم ہو گیا۔ اس کے بعد انہوں نے دوسرے حاصل شدہ موقع کو استعمال کیا۔ اور اب پاکستان مسلم دنیا کے ایک اہم ملک کی حیثیت اختیار کر چکا ہے۔ یہی معاملہ کسی نہ کسی صورت میں دنیا کے ہر ملک کے ساتھ پیش آیا۔ ہر ملک نے کسی نہ کسی صورت میں پہلے موقع کو کھو یا ہے۔ مگر دوسرے موقع کو استعمال کر کے اس نے دوبارہ نئی زندگی حاصل کر لی ہے۔

یہی معاملہ کشمیر کا ہے۔ کشمیر کے لیڈروں نے ۱۹۴۷ء سے پہلے کشمیر کے بارے میں ایک سیاسی خواب دیکھا تھا۔ یہ گویا ان کے لئے پہلا موقع تھا۔ مگر ۱۹۴۷ء کے انقلاب کے بعد یہ پہلا موقع ان سے کھو یا گیا۔ اب کشمیر کے لوگوں کے لئے صحیح اور ممکن طریقہ یہ ہے کہ وہ دوسرے موقع کو استعمال کریں، وہ دوسرے موقع کو استعمال کرتے ہوئے کشمیر کی نئی تغیر کریں۔

کشمیری لیڈر کشمیر کو ایک آزاد کشمیر کی صورت میں دیکھنا چاہتے تھے۔ بظاہر یہ ناممکن نہ تھا۔ مگر ۱۹۴۷ء کے بعد حالات میں جو فیصلہ کن تبدیلی ہوئی ہے اس نے اب اس کو ناممکن بنادیا ہے کہ برصغیر ہند کے نقشے میں آزاد کشمیر کے نام سے کوئی مستقل ملک بنے۔ اب حالات کے اعتبار سے جو چیز ممکن ہے وہ صرف ایک ہے اور وہ یہ کہ دستور ہند کی دفعہ ۳۷ کے مطابق وہ انڈیا کا ایک حصہ بنے۔ کشمیری

لیڈر اب تک ناممکن کی سیاست چلا رہے تھے۔ اب انھیں حقائق کا اعتراف کرتے ہوئے وہ ممکن سیاست چلانا چاہئے جو بروقت ان کے لیے قابل حصول ہے۔

کشمیر کے بارے میں اس حقیقت کا اندازہ مجھے خدا کے فضل سے ملکی آزادی کے بعد ہی ہو گیا تھا۔ تاہم اس پر میرا پہلا تحریری بیان غالباً وہ ہے جو ۱۹۶۸ میں چھپا تھا۔ یہ پورا بیان اس مجموعہ میں دوسرے مقام پر موجود ہے۔

کشمیریوں کے لیے واحد درست مشورہ یہ ہے کہ وہ ماضی کو بھلا کر حال میں جینا یکسیکھیں۔ وہ حال کے ممکن نقشہ میں اپنی زندگی کی تعمیر کریں، نہ کہ ماضی کے نقشہ میں جو کہ اب عملًا خیالی اور تصوراتی بن چکا ہے۔

کشمیر کے بارے میں پاکستان اگر اعتراف حقیقت کی پالیسی اختیار کر لے تو یہ پاکستان کے لیے کوئی نئی چیز نہ ہوگی۔ اس سے پہلے وہ بگلہ دیش (سابق مشرقی پاکستان) کے بارے میں اعتراف حقیقت کی بھی پالیسی اختیار کر چکا ہے۔ ایسی حالت میں پاکستان کے لیے اس معاملہ میں کوئی عذر باقی نہیں رہتا۔

علمی امکانات

کشمیر کے مسلمانوں کو فطری طور پر کئی پلس پوائیٹ حاصل ہیں جن پر انہوں نے غالباً ابھی تک غور نہیں کیا۔ انھیں میں سے ایک یہ ہے کہ اندیسا کے ساتھ مل کر وہ دنیا کے سب سے بڑے مسلم ملک کی حیثیت حاصل کر سکتے ہیں۔ نہ صرف پاکستان اور بگلہ دیش سے زیادہ بلکہ کسی بھی دوسرے مسلم ملک سے زیادہ۔ یہ کشمیری مسلمانوں کا ایک ایسا پلس پوائیٹ ہے جس کو اگر وہ شعوری طور پر جان لیں تو وہ زندگی کی سب سے بڑی نعمت کو حاصل کر سکتے ہیں، یعنی اعتماد اور بلند حوصلہ، اور احساس کمتری سے مکمل طور پر پاک ہونا۔

کشمیر کے مسلمان اپنے نادان لیڈروں کی غلط رہنمائی کے نتیجہ میں اپنے لئے پہلا موقع کھو چکے ہیں۔ تاہم اب بھی دوسرا موقع ان کے لیے موجود ہے۔ دوسرے موقع کو استعمال کر کے وہ اب بھی وہ

سب کچھ حاصل کر سکتے ہیں جس کو وہ چاہتے ہیں۔

کشمیریوں کی خوش قسمتی ہے کہ جب وہ بظاہر پہلا موقع کھو کر دوسرے موقع کے دور میں داخل ہوئے تو خود زمانہ میں ایسا انقلاب آگیا کہ ساری زمین ایک عالمی گاؤں (global village) کی صورت اختیار کر چکی ہے۔ اب سیاسی نظام کی تبدیلی خود ایک اضافی (relative) چیز بن چکی ہے۔ نئے حالات میں انسان کے لئے ممکن ہو گیا ہے کہ وہ زمین کے ایک گوشہ میں رہ کر عالمی ربط قائم کر سکے۔ وہ بظاہر حکومتی اقتدار پر فائز نہ ہوتے ہوئے بھی وہ سارے فوائد حاصل کر سکے جو قدیم زمانہ میں صرف سیاست و حکومت کا حصہ تھے جاتے تھے۔

موجودہ زمانہ میں اس کی مثال سنگاپور اور جاپان جیسے ممالک ہیں۔ وہ بظاہر محدود جغرافیہ کے مالک ہوتے ہوئے عالمی جغرافیہ کے فوائد حاصل کر رہے ہیں۔ یہی عالمی امکانات کشمیریوں کے لیے بھی پوری طرح کھلے ہوئے ہیں۔ بشرطیکہ وہ دانش مندانہ عمل کے ذریعہ ان کو اپنے حق میں استعمال کر سکیں۔

دونوں کی جیت

کبھی ایسا ہوتا ہے کہ کسی زمین پر دو آدمیوں یا دو گروہوں کے درمیان نزاع ہو جاتی ہے۔ زمین کا کچھ حصہ ایک گروہ کے پاس ہوتا ہے اور بقیہ حصہ دوسرے گروہ کے پاس۔ اب ایک صورت یہ ہے کہ دونوں ایک دوسرے کے حصہ کو چھیننے کے لئے آپس میں لڑتے رہیں، یہاں تک کہ دونوں تباہ ہو جائیں۔ دوسری صورت یہ ہے کہ دونوں اس پر راضی ہو جائیں کہ جو حصہ جس گروہ کے قبضہ میں ہے، وہ اس کے پاس رہے اور دونوں باہمی لڑائی کو چھوڑ کر اپنے اپنے حصہ کی تعمیر و ترقی میں مصروف ہو جائیں۔ نزاع کے حل کے اس طریقہ کو امریکی اصطلاح میں، میں بھی جیتا، تم بھی جیتے (win-win solution) کہا جاتا ہے۔

میں سمجھتا ہوں کہ جموں اور کشمیر کے سوال پر امنڈیا اور پاکستان کے لئے یہی بہترین قابل عمل فارمولہ ہے۔ دونوں ملکوں کے قبضہ میں جموں اور کشمیر کا ایک ایک حصہ ہے۔ دونوں اگر وہ ان وں

سولوشن کے اصول پر اپنے اپنے حصہ پر راضی ہو جائیں اور جھگڑے کے کارستہ چھوڑ کر حاصل شدہ کی تغیر پر اپنی بھروسہ کو شکست لگادیں تو یقینی طور پر یہ دونوں ملکوں کے لئے نہایت مفید ثابت ہو گا۔ دونوں کے یہاں ترقی کا وہ سفر شروع ہو جائے گا جو لمبی مدت سے رکا ہوا ہے۔

یہ صحیح ہے کہ پاکستان کے پاس ریاست جموں اور کشمیر کا جو حصہ ہے وہ مقابلۃِ کم ہے۔ مگر تجربہ بتاتا ہے کہ اس دنیا میں رقبہ کی کمی یا بیشی کی حیثیت محض اضافی ہے۔ اصل اہمیت یہ ہے کہ اپنے حاصل شدہ رقبہ کو محنت اور داشمندی کے ساتھ استعمال کیا جائے۔

دنیا میں اس کی مثالیں کثرت سے موجود ہیں۔ مثلاً دہنی، ہانگ کانگ، تائی وان، سنگاپور، وغیرہ رقبہ کے اعتبار سے بہت چھوٹے ہیں، مگر ترقی اور خوشحالی کے اعتبار سے وہ بہت سے بڑے بڑے ملکوں سے بہتر حالت میں ہیں۔

انسان ایک نفسیاتی مخلوق ہے۔ یہ دراصل نفسیات ہے جو کسی انسان کی شخصیت کی تنقیل کرتی ہے۔ تجربہ بتاتا ہے کہ کسی انسان کے اندر اگر منفی نفسیات پیدا ہو جائے تو اس کی پوری شخصیت منفی شخصیت بن جائے گی۔ اس کے عکس اگر کسی کی نفسیات مثبت نفسیات بن جائے تو اس کی پوری شخصیت مثبت شخصیت میں داخل جائے گی۔

جموں اور کشمیر کا مسئلہ ۱۹۴۷ء سے انڈیا اور پاکستان کے درمیان تیغی کا سبب بنا ہوا ہے۔ اس لمبی مدت میں دونوں ایک دوسرے کو حریف کی نظر سے دیکھتے رہے ہیں۔ دونوں کا احساس یہ رہا ہے کہ فریق ثانی نے اس کا حق چھین رکھا ہے۔ اس دو طرفہ احساس کا نتیجہ یہ ہوا کہ دونوں گویا ”میں بھی ہارا، تم بھی ہارے“ کی نفسیات میں جیتے رہے۔ دونوں پڑوسیوں کے درمیان وہ معتدل فضاباتی نہ رہی جو دونوں ہی کی ترقی کے لیے ضروری تھی۔

اب اگر دونوں ملک داشمندی سے کام لیتے ہوئے ”میں بھی ہارا، تم بھی ہارے“ کی منفی نفسیات سے باہر آ جائیں اور اس کے بجائے، دونوں ”میں بھی جیتا، تم بھی جیتے“ کے ثبت فارمولے کو اختیار کر لیں تو اچانک دونوں ملکوں کے درمیان انسانی ترقی کے نئے دروازے کھل جائیں گے۔ اس کے بعد وہ حقیقتی

انڈیا اور وہ حقیقی پاکستان بننا شروع ہو جائے گا جس کا خواب دونوں ملکوں کے بانیوں نے دیکھا تھا۔ اب تک دونوں پڑوسی ملک اس احساس میں جیتے رہے ہیں کہ سرحد کے دوسری طرف سے انھیں ایک دشمن ملک کا خطرہ درپیش ہے، اس کے بعد دونوں یہ محسوس کرنے لگیں گے کہ سرحد کے دوسری طرف ان کا ایک دوست ملک موجود ہے۔ اب تک دونوں ملک محرومی کے احساس میں بھی رہے تھے، اس کے بعد دونوں ملک یافت کے احساس میں جینے لگیں گے۔ اب تک دونوں ملک اپنے آپ کو مسائل میں گھرا ہوا سمجھتے تھے، اس کے بعد دونوں ملک یہ محسوس کریں گے کہ وہ کھلے ہوئے موقع کے درمیان ہیں۔ بظاہر جغرافی اور سیاسی تقسیم کے باوجود دونوں ملکوں کے درمیان ایک برتر انسانی اور تعمیری وحدت قائم ہو جائے گی۔ اور یہ سب کرشمہ ہو گا اس بات کا کہ دونوں نے وہ ون سولیوشن کے طریقہ کو اختیار کر لیا۔

حل کی طرف

موجودہ حالت میں پاکستان کے لئے جو انتخاب (choice) ہے وہ جمہوری حکومت اور فوجی حکومت کے درمیان نہیں ہے بلکہ حقیقی انتخاب جن دو حالتوں کے درمیان ہے وہ یہ کہ پاکستان کا سفر جس بندگی (impasse) پر آکر رک گیا ہے وہاں سے وہ اپنے آپ کو نکال کر اپنا سفر دوبارہ شروع کرے یا وہ اسی بندگی میں بدستور پڑا رہے۔ یہاں تک کہ وہ قوموں کے علمی روڈ میپ سے غیر موجود ہو جائے۔

کسی قوم کی زندگی میں بعض اوقات ایسا لمحہ آتا ہے جب کہ قوم کا ترقیاتی سفر رک جاتا ہے۔ اس وقت ضرورت ہوتی ہے کہ ایک جرأت مندانہ فیصلہ کیا جائے تاکہ دوبارہ قوم کا سفر معتدل انداز میں جاری ہو سکے۔ اس قسم کا نازک فیصلہ اکثر اوقات عوامی جذبات کے خلاف ہوتا ہے۔ یہی وجہ ہے کہ اس قسم کا جرأت مندانہ فیصلہ اکثر ایسے افراد کرتے ہیں جو فوجی حکمران کی حیثیت رکھتے ہوں۔ جمہوری حکمران اس قسم کا جرأت مندانہ فیصلہ نہیں لے سکتا۔ کیوں کہ وہ عوام کی رایوں سے چن کر حکومت تک پہنچتا ہے، اس بنا پر اس کے لئے ایسا کوئی انقلابی فیصلہ لینا نمکن ہو جاتا ہے جو عوامی احساسات سے مطابقت نہ رکھتا ہو۔

یہاں میں اس نوعیت کی دو مثالیں پیش کروں گا۔ مسلم تاریخ میں اس کی ایک مثال صلاح الدین ایوبی (وفات ۱۱۹۳ء) کی ہے۔ صلاح الدین کا یہ عظیم کارنامہ سمجھا جاتا ہے کہ اس نے صلیبی قوموں کی فوجی یلغار سے مسلم دنیا کو بچایا۔ مگر صلاح الدین کو یہ طاقتور حاکمانہ حیثیت کیے ملی جب کہ وہ اپنا یہ عظیم رول ادا کر سکے۔ جیسا کہ معلوم ہے، صلاح الدین ایوبی مصر کے سلطان نور الدین زنگی کا ایک فوجی افتخرا۔ سلطان نور الدین کی موت کے بعد اگرچہ اس کے بیٹے موجود تھے لیکن صلاح الدین نے حکومت پر قبضہ کر کے سلطان کا منصب حاصل کر لیا۔ مسلم مورخین نے عام طور پر صلاح الدین کے اس قبضہ کی کارروائی کو جائز قرار دیا ہے۔ کیوں کہ یہ قبضہ اگرچہ بظاہر غیر آئینی تھا لیکن اپنے نتیجہ کے اعتبار سے وہ ایک عظیم سیاسی فائدہ کا سبب بنا۔ اسی نے صلاح الدین ایوبی کے لئے اس امر کو مکن بنایا کہ وہ اسلام اور مسلمانوں کے تحفظ کے لیے اپنا وہ عظیم کردار ادا کر سکے جو کہ اس نے اس کے بعد ادا کیا۔ دوسری مثال فرانس کے چارلس ڈیگال (وفات ۱۹۷۰ء) کی ہے۔ وہ فرانس کی فوج میں ایک جزل تھا۔ اس کے بعد اس نے حالات سے فائدہ اٹھا کر فرانس کے سیاسی اقتدار پر قبضہ کر لیا۔ بظاہر یہ ایک غیر جمہوری عمل تھا مگر فرانس کی نجات کے لئے ڈیگال نے ایک ایسا کام کیا جو کوئی جمہوری حکمران نہیں کر سکتا تھا۔

کیوں کہ جو حکمران عوام کے ووٹوں سے منتخب ہو کر آئے وہ عوامی جذبات کو نظر انداز کر کے کوئی جرأۃ مندانہ فیصلہ نہیں لے سکتا۔ جب کہ بعض حالات میں کسی قوم کی نجات کے لیے ضروری ہو جاتا ہے کہ عوامی جذبات کو نظر انداز کر کے ایک جرأۃ مندانہ فیصلہ لیا جائے۔

جیسا کہ معلوم ہے، اس وقت فرانس نے افریقہ کے کئی ملکوں مثلاً الجزر ارے، وغیرہ پر قبضہ کر رکھا تھا اور ان کو فرانس کے صوبے (provinces) کہتا تھا۔ یہ غیر حقیقت پسندانہ پالیسی فرانس کے لئے اتنی زیادہ مہلک ثابت ہوئی کہ دوسری عالمی جنگ کے بعد جاری ہونے والی ترقیاتی دوڑ میں وہ یورپ کا ایک ”مرد بیمار“ بن گیا۔ ڈیگال نے قومی جذبات سے الگ ہو کر اس مسئلہ پر غور کیا۔ اس کی سمجھ میں آیا کہ اس مسئلہ کا واحد حل یہ ہے کہ افریقہ کی فرانسیسی کالوینیوں کو یک طرفہ طور پر آزاد کر دیا جائے۔ یہ

اقدام فرانس کے عوام کے جذبات کے سراسر خلاف تھا۔ مگر بھی وہ غیر مقبول فیصلہ ہے جس نے فرانس کو جدید تر قیاتی دوڑ میں ایک بڑی طاقت کی حیثیت دے دی۔

پاکستان کی موجودہ صورت حال بھی تقریباً یہی ہے۔ کشمیر کے سوال پر انڈیا کے خلاف پاکستان کی بلا اعلان جنگ (undeclared war) نے پاکستان کو سخت نقصان پہنچایا ہے۔ دنیا اس کو ایک غیر محفوظ ملک کے طور پر دیکھتی ہے۔ عالمی مالیاتی ادارے پاکستان میں سرمایہ کاری (investment) کے لئے تیار نہیں۔ پاکستانی عوام کی بے چینی نے ملک میں بد امنی جیسی صورت حال پیدا کر دی ہے۔ ملک کے مذہبی اور تعلیمی اور ثقافتی ادارے تحریکی سرگرمیوں کے مرکز بن گئے ہیں۔

ان خرابیوں کا سب سے زیادہ اندوہنا کا انجام وہ ہے جس کو برین ڈرین (brain drain) کہا جاتا ہے۔ انسان فطری طور پر ترقی کی دوڑ میں آگے بڑھنا چاہتا ہے۔ اس لئے کسی ملک کی ترقی کے لئے صرف اتنا کافی ہے کہ وہاں لوگوں کو عمل کے کھلے موقع دکھائی دیتے ہوں۔ مثلاً وہاں امن ہو، بہترین انفراسٹرکچر (infrastructure) ہو، آدمی کو اپنی محنت کا پورا اصلاح ملتا ہو انتہا آئے۔ اگر کسی ملک میں یہ موقع پوری طرح موجود ہوں تو اس ملک میں ہر آدمی اپنے آپ سرگرم ہو جائے گا اور ملک خود بخود ترقی کرنے لگے گا۔ مگر بد قسمتی سے پاکستان میں ایسا نہ ہو سکا۔ پاکستان میں ”پہلے صورت موجودہ (status quo) کو بدلو“ کے نظریہ کے نتیجہ میں مسلسل طور پر ہنگامی صورت حال باقی ہے۔ وہاں عملی طور پر افراد کے لئے حسب حوصلہ کام کے موقع بہت کم ہو گئے ہیں۔ چنانچہ بیش تر حوصلہ مند اور باصلاحیت افراد پاکستان چھوڑ کر باہر چلے گئے۔ امریکا کے سفروں کے دوران میں نے امریکا میں مقیم بہت سے پاکستانیوں سے پوچھا کہ آپ اپنے ملک کو چھوڑ کر یہاں کیوں آگئے۔ تقریباً سب کا ایک ہی جواب تھا کہ امریکا میں کام کے موقع ہیں جب کہ پاکستان میں کام کے موقع نہیں۔

کشمیر کے بارے میں پاکستان کی غیر حقیقت پسندانہ پالیسی پاکستان کے ترقیاتی سیالاب کے لئے بندرووازہ (trap door) بنی ہوئی ہے۔ یہ ایک حقیقت ہے کہ پاکستان موجودہ زمانہ میں ترقیاتی دوڑ میں چھپڑ گیا ہے۔ پاکستان کو اس چھپڑے پن سے نکلنے کی صرف ایک ہی صورت ہے۔

وہ یہ کہ پاکستان مسائل سے مکرانے کے بجائے موقع کو استعمال(avail) کرنے کی پالیسی اختیار کرے۔ موجودہ حالات میں اس کی عملی صورت یہ ہے کہ پاکستانی لیڈر کشمیر کے معاملہ میں صورت موجودہ (status quo) کو علیٰ حالہ مانتے پر راضی ہو جائیں۔ دوسرے لفظوں میں یہ کہ کشمیر میں قبضہ کی لائے (LoAC) کو کچھ ضروری ایڈجسٹمنٹ کے ساتھ دونوں ملکوں کے درمیان تسلیم شدہ سرحد قرار دے دیا جائے۔ اس معاملہ میں ہندستان اور پاکستان کے درمیان جو گغرافی اور سیاسی اسٹیٹس کو (political status quo) بن گیا ہے اس کو مان کر اس مسئلہ کو ہمیشہ کے لیے ختم کر دیا جائے۔ اپنی اس رائے کو میں ۱۹۶۸ سے برا بر پیش کر رہا ہوں۔ مزید یہ کہ اس طرح کا انقلابی فیصلہ صرف ایک غیر جمہوری حکمران ہی کر سکتا ہے۔ کسی جمہوری حکمران کے لیے ایسا غیر جذباتی فیصلہ لینا ممکن نہیں۔

بظاہر ایسا معلوم ہوتا ہے کہ صدر پرویز مشرف کے لیے یہی تاریخی کام مقدر ہے۔ اس معاملہ میں جو لوگ صدر مشرف کے حق اقتدار پر سوال اٹھا رہے ہیں ان کا جواب سابق فوجی صدر جزل ضیاء الحق کی مثال میں موجود ہے۔ اس سے پہلے جزل محمد ضیاء الحق نے یہی کیا تھا کہ پاکستان کے اقتدار پر فوجی قبضہ کیا۔ اور پھر ایک کارروائی کے ذریعہ اپنے صدر مملکت ہونے کا اعلان کر دیا۔ اس وقت پاکستان کے اسلام پسندوں سے لے کر امریکا کے تجھے خارجہ تک ہر ایک نے اس کو قبول کر لیا اور قانونِ ضرورت (law of necessity) کے تحت اس کو جائز قرار دیا۔ یہ نظریہ کافی ہے کہ صدر پرویز مشرف کو بھی اسی دلیل کے ساتھ قبول کر لیا جائے۔ یہ ایک دہرا کردار ہے کہ جہاں ذاتی انترست دکھائی دے وہاں آدمی پر کیلیکل بن جائے اور جہاں ذاتی انترست کا معاملہ نہ ہو وہاں وہ آئندہ لیزم کی بات کرنے لگے۔

پاکستان میں جزل پرویز مشرف کا اقتدار سنہالنا اور پھر ۲۰ جون ۲۰۰۱ کو ملک کے صدر کی حیثیت سے حلف لینا بظاہر ایک غیر آئینی واقعہ ہے مگر میرے نزدیک وہ ایک بالکل بروقت واقعہ ہے۔ موجودہ صورت حال میں پاکستان کو جو جرأت مندانہ فیصلہ لینا ہے وہ صدر پرویز مشرف جیسا

فوجی حکمران ہی لے سکتا ہے۔ انتخاب کے ذریعہ بننے والے کسی جمہوری حکمران کے لئے ایسا غیر جذباتی فیصلہ لینا ممکن نہیں۔

اس مسئلہ کا واحد علاج یہ ہے کہ پاکستان اپنی جذباتی پالیسی کو چھوڑ کر حقیقت پسندانہ پالیسی اختیار کرے۔ وہ کشمیر کے سوال پر ہندستان سے سمجھوتہ کر لے تاکہ ملک میں امن کی فضائیہ پیدا ہو اور ملکی ذرائع کو تعمیری سرگرمیوں کی طرف موڑا جاسکے۔

پچھلے ۵۵ سال سے پاکستان کی سیاست ایک ہی سوال پر مرکوز رہی ہے۔ اور وہ ہے کشمیر میں قائم شدہ سیاسی حالت (political status quo) کو بدلنا۔ اب آخری طور پر یہ ثابت ہو چکا ہے کہ یہ پالیسی ایک تباہ کن پالیسی ہے۔ وہ سرے سے کوئی ثبت نتیجہ پیدا کرنے والی ہی نہیں، نہ ماشی اور حال کے اعتبار سے اور نہ ہی مستقبل کے اعتبار سے۔

مذکورہ قسم کا انقلابی فیصلہ لینا یقینی طور پر ایک مشکل کام ہے۔ لیکن اگر ایک بار ہمت کر کے پاکستان ایسا فیصلہ لے تو اس کے مجرموں کی نتیجہ برآمد ہوں گے۔ اندیا کے خلاف بلا اعلان جنگ کی حالت ختم ہو کر امن قائم ہو جائے گا۔ پاکستانی قوم کی منفی سوچ ثبت سوچ میں تبدیل ہو جائے گی۔ باہمی تجارت کے دروازے کھل جائیں گے۔ تعلیم اور ثقافت اور سیاحت کے میدان میں دونوں ملکوں کے درمیان لین دین شروع ہو جائے گا۔ لٹریچر کی دو طرفہ آمدورفت کے نتیجہ میں دونوں ملکوں کے درمیان غلط فہمیاں ختم ہو جائیں گی اور برادرانہ ماحول قائم ہو جائے گا۔ اندیا اور پاکستان کی زبان اور کلچر بڑی حد تک ایک ہے۔ اس کے باوجود دونوں ایک دوسرے کے لئے دور کے پڑوںی (distant neighbours) بننے ہوئے ہیں۔ اس کے بعد یہ ہو گا کہ دونوں قریب کے پڑوںی بن جائیں گے جیسا کہ وہ فی الواقع ہیں۔

اصل یہ ہے کہ جب بھی کوئی فرد یا قوم کام کرنا چاہے تو اس وقت پیشگی حالت کے نتیجہ میں ایک عملی صورت حال (status quo) موجود رہتی ہے۔ اب سوچنے کے دو طریقے ہیں۔ ایک یہ کہ پہلے موجود صورت حال (status quo) کو بدل جائے تاکہ عمل کرنے کے راستے پیدا ہوں۔ دوسرے یہ کہ

موجودہ صورت کو اپنے حال پر چھوڑتے ہوئے بقیہ ممکن میدانوں میں اپنا عمل جاری کرنا۔

یہ طریقہ جس کو میں ثابت اسٹیش کوازم (positive status quoism) کہتا ہوں، یہی عقل کے مطابق ہے۔ یعنی جب آئینہ دل کا حصول ممکن نہ ہو تو پر یکیکل پر راضی ہو جانا۔ خود اسلام کی تعلیم بھی یہی ہے۔ چنانچہ قرآن میں یہ حکم دیا گیا ہے کہ الصلح خیر (النساء ۱۲۸)۔ یعنی نزاعی معاملات میں سب سے زیادہ بہتر اور مفید پالیسی تجویہ کی پالیسی ہے۔ دوسرے لفظوں میں یہ کہ اختلافی موقع پر ٹکراؤ کا طریقہ چھوڑ کر مصالحت کا طریقہ اختیار کرنا۔

اسٹیش کو (status quo) کو مانتے ہوئے تعلقات کو مستقل بنیاد پر استوار کرنے کی یہ تجویز کوئی نئی نہیں۔ جواہر لال نہرو کے زمانہ میں دونوں طرف کی حکومتوں مبینہ طور پر اس تجویز پر راضی ہو چکی تھیں۔ حتیٰ کہ شیخ محمد عبداللہ دونوں کے بیچ میں ایک درمیانی آدمی کے طور پر پاکستان پہنچ چکے تھے۔ مگر نہرو کی اچاک موت سے اس تاریخ ساز منصوبہ پر عمل درآمد نہ ہوسکا:

By 1956, Nehru had publicly offered a settlement of Kashmir with Pakistan over the ceasefire line (now converted into the LoC). On May 23, 1964, Nehru asked Sheikh Abdullah to meet Ayub Khan in Rawalpindi in an effort to resolve the Kashmir imbroglio.....the Pakistani leader agreed to a summit with Nehru, to be held in June 1964. This message was urgently telegraphed to Nehru on May 26. But just as Nehru's consent reached Karachi, the world also learnt that Nehru had died in his sleep. And with that a major opportunity for a peaceful solution over Kashmir was also lost. (*The Hindustan Times*, June 18, 2001)

پاکستان اگر ایسا کرے کہ کشمیر کے بارے میں صورت موجودہ (statusquo) پر رضامند ہو کر اس کو مستقل بندوبست کے طور پر قبول کر لے تو اس میں پاکستان کا یا وسیع تر معنوں میں ملت مسلمہ کا کوئی نقصان نہیں۔ کشمیر کا علاقہ پاکستان سے جدا ہونے کے بعد بھی بدستور ایک مسلم خطہ کے طور پر اپنی جگہ باقی رہے گا۔ پھر اس میں آخر نقصان کی کیا بات۔ مزید یہ کہ تجربہ بتاتا ہے کہ بر صیرہ ہند کے جو مسلمان ائمیا سے جڑے وہ آج پاکستان اور بُنگلہ دیش کے مسلمانوں سے زیادہ بہتر حالت میں ہیں۔ اس فرق

کی ایک علمتی مثال یہ ہے کہ ہندستان کے حکیم عبد الجمید صاحب اور پاکستان کے حکیم محمد سعید صاحب دونوں سے بھائی تھے۔ دونوں نے بڑے بڑے کام کئے۔ مگر حکیم محمد سعید صاحب کو کراچی میں ۱۹۹۸ء میں قتل کر دیا گیا۔ جب کہ حکیم عبد الجمید صاحب امن کے ساتھ اپنا کام کرتے رہے۔ یہاں تک کہ وہی میں ان کی طبعی وفات ۱۹۹۹ء میں ہوئی۔

دوسری بات یہ کہ پاکستان کا ہندستان سے مصالحت کرنا کوئی سادہ بات نہیں۔ یہ اپنے طاقتوں پڑوں سے نزاع کو ختم کرنا ہے۔ اور اپنے پڑوں سے نزاع کو ختم کرنا گویا اپنے اوپر ہر قسم کی ترقی کے دروازے کھولنا ہے۔ اپنے حریف سے نزاع کو ختم کرنا کس طرح ترقی کا زینہ بنتا ہے، اس کی ایک مثال موجودہ جاپان ہے۔ دوسری عالمی جنگ سے پہلے جاپان اور امریکا ایک دوسرے کے دشمن بنے ہوئے تھے۔ جنگ کے بعد جاپان نے امریکا سے مکمل مصالحت کر لی۔ اس مصالحت کا نتیجہ یہ ہوا کہ جاپان عالمی نقشے میں اقتصادی سُپر پاور بن کر ابھر آیا۔

پاکستان اپنی موجودہ پالیسی سے اسلام کی بدنامی کا سبب بن رہا ہے۔ اپنی موجودہ پالیسی کی بنا پر پاکستان کو یہ کرنا پڑا کہ اس نے انڈیا سے نفرت کو اپنے لیے قومی اتحاد کا ذریعہ بنایا۔ اس غلط پالیسی کا نتیجہ یہ ہوا کہ پاکستان (بشوی مشرقی پاکستان) کے لوگ اسلام کے نام پر تو متحد نہ ہو سکے مگر انڈیا سے نفرت کے نام پر وہ مکمل طور پر متعدد نظر آتے ہیں۔ اس مثال کی بنارضیا کو یہ کہنے کا موقع ملا کہ اسلام کے اندر یہ طاقت نہیں کہ وہ مسلمانوں کو باہم متعدد کر سکے۔ اسی ذہن کی ترجیحی دہلی کے انگریزی اخبار ہندستان ٹائمز (۱۸ جون ۲۰۰۱ء) کے ایک مضمون میں اس طرح کی گئی ہے کہ اسلام پاکستان کو متعدد نہ کر سکا، مگر ہندستان شذخی نے اس کو متعدد کر دیا:

Islam does not hold Pakistan together
anymore, but anti-Indianism does.

پاکستان کی مصالحانہ پالیسی کا نتیجہ یہ ہو گا کہ اہل پاکستان کے اندر نیا ثابت ذہن فروغ پائے گا۔ اس کے بعد اہل پاکستان ایک نئے دور میں داخل ہو جائیں گے جب کہ ان کے قومی اتحاد کی بنیاد اپنی انڈیا ذہن نہ ہو بلکہ ان کے قومی اتحاد کی بنیاد پرواں اسلام (pro-Islam) ذہن ہو جائے۔ یہ فائدہ

انتناعظیم ہے کہ عجب نہیں کہ اس کے بعد پاکستان کے اوپر اللہ کی رحمت کے تمام دروازے کھل جائیں اور اس کی رحمت کا کوئی دروازہ اُس کے اوپر بند نہ رہے۔

دورة ہند سے قبل بھیجا ہوا خط

بادر محترم پریزیڈنٹ پرویز مشرف صاحب السلام علیکم ورحمة الله

انڈیا کے لئے آپ کا دورہ (۱۵-۱۶ جولائی ۲۰۰۱) ہم سب کے لئے خوشی کا باعث ہے۔
اللہ تعالیٰ اس اقدام کو مکمل کامیابی عطا فرمائے۔

۱۲ اکتوبر ۱۹۹۹ کو جب اللہ تعالیٰ نے آپ کو ایک امکانی ہوائی حادثہ سے بچایا اور پاکستان کے سیاسی اقتدار پر سفر از کیا تو مجھے رابرٹ کلایکا واقعہ یاد آیا۔ ایک امکانی حادثہ سے بچنے کے بعد کلایکی زبان سے یہ الفاظ نکلے تھے: خدا نے تم کو کسی بڑے کام کے لئے بچایا ہے۔ اور اس کے بعد اس نے واقعتاً برطانی تاریخ میں ایک بڑا کام انجام دیا۔ میں سمجھتا ہوں کہ یہی تاریخ آپ کے ساتھ دہرائی جانے والی ہے۔ مجھے ایسا محسوس ہوتا ہے کہ اللہ نے آپ کو اپنی خصوصی مدد سے بچایا ہے تاکہ آپ برصغیر ہند میں قیامِ امن کا وہ ضروری کردار ادا کر سکیں جس کا تاریخ کونصف صدی سے انتظار ہے۔

جب یہ خبر آئی کہ آپ حکومت ہند کی دعوت پر انڈیا کا دورہ کرنے والے ہیں تو اس دورہ کے بارے میں میں نے کئی مضمون لکھے جو یہاں کے اردو، ہندی اور انگریزی اخباروں میں شائع ہوئے۔

مثال کے طور پر ساٹھ انڈیا کے کشیر الاشاعت انگریزی روزنامہ ہست واد (The Hitavada) میں میرا ایک تفصیلی انترو یو اس کے شمارہ ۳۰ جون ۲۰۰۱ میں چھپا۔ اس میں ملٹری رولر کی حیثیت سے میں نے آپ کا پرزور دفاع کیا تھا۔ چنانچہ اخبار نے اس انترو یو کو چھاپتے ہوئے اس کا یہ عنوان دیا:

Military ruler is a blessing for Pakistan

اگر آپ اجازت دیں تو میں کہنا چاہوں گا کہ کشمیر کے معاملہ میں پاکستان کو ہی پالیسی اختیار کرنا چاہئے جو مشہور انگریزی مقولہ میں اس طرح بیان کی گئی ہے۔ سیاست ممکن کا آرٹ ہے:

Politics is the art of the possible.

میں ایک بھی خواہ کی حیثیت سے کشمیر کے مسئلہ پر اس کے آغاز ہی سے غور کرتا رہا ہوں۔

۱۹۶۸ سے میں نے اس موضوع پر لکھنا شروع کیا اور اردو اور ہندی اور انگریزی پر لیں میں بار بار لکھتا رہا ہوں۔ اس مسئلہ کا غیر جانبدارانہ جائزہ لیتے ہوئے میری قطعی رائے ہے کہ کشمیر کے بارے میں پاکستان کے لئے صرف دمکن انتخاب (options) ہیں۔ ایک یہ کہ اس معاملہ میں پاکستان ڈی لینکنگ پالیسی (delinking policy) اختیار کرے۔ یعنی کشمیر کے اشوکو پر امن گفت و شنید کے خانہ میں ڈالتے ہوئے بقیہ تمام امور میں ہندستان سے نارمل تعلقات قائم کر لے۔ اور دوسرے یہ کہ جموں اور کشمیر میں جغرافی اعتبار سے جو اسٹیٹس کو (status quo) بن گیا ہے اس کو مستقل سرحد کے طور پر مان کر اس مسئلہ کو ہمیشہ کے لئے ختم کر دے۔ اس کے سوا کوئی تیسا انتخاب عملی طور پر ممکن نہیں۔ تیری صورت یقینی طور پر صرف تباہی کی صورت ہے، نہ کہ ترقی اور کامیابی کی صورت۔

اس معاملہ کا ایک اور نہایت اہم پہلو ہے۔ آپ جانتے ہیں کہ موجودہ زمانہ میں مختلف مقامات پر جہاد کے نام سے ملیٹننسی (militancy) چلائی جا رہی ہے، ان میں سے ایک نمایاں نام کشمیر کا ہے۔ اس ملیٹننسی کا فائدہ تو کچھ نہیں ہوا۔ البتہ اس کا ایک عظیم نقصان یہ ہوا کہ اسلام کی ایک والٹنٹ مذہب (violent religion) کی ہو گئی۔ اس بدنامی نے موجودہ زمانہ میں اسلام کے آئینہ یا لا جیکل مارچ (ideological march) کو روک دیا جو ایک ہزار سال سے مسلسل ساری دنیا میں چلا آ رہا تھا۔

مجھے ایسا محسوس ہوتا ہے کہ اللہ نے آپ کے لئے یہ روں مقدر کیا ہے کہ آپ اسلام کے اس دعویٰ سفر کو دوبارہ جاری کریں۔ اگر آپ اٹھیا کے ساتھ مستقل قسم کا ایک پیس ٹریٹی (peace treaty) کر لیں تو اس کا فائدہ نہ صرف پاکستان کو ملے گا بلکہ اس کے نتیجے میں پوری مسلم دنیا میں ایک نیا صحت مند پر اس کے جاری ہو جائے گا۔ اس کے بعد یہ ہو گا کہ موجودہ متشدد انہر جان ایک پر امن دعویٰ رجحان میں بدل جائے گا۔ لوگ نارمل فضائیں اسلام کا مطالعہ کرنے لگیں گے۔

موجودہ بصرین پاکستان کو امکانی طور پر نیو کلیر فلیش پائٹ (nuclear flashpoint) کے طور پر دیکھتے ہیں۔ لیکن اگر آپ جرأت و ہمت سے کام لے کر حدیبیہ جیسا ایک پیس ٹریٹی کر لیں تو

پاکستان بر عکس طور پر دعوه فلڈیش پائست (dawah flashpoint) بن جائے گا۔ مجھے اندازہ ہے کہ کشمیر کے معاملہ میں مصالحت کی پالیسی اختیار کرنا آپ کی مقبولیت کے لیے ایک ریسک (risk) کی حیثیت رکھتا ہے۔ مگر اس اندازہ کا جواب قرآن میں یہ دیا گیا ہے کہ: والصلح خیر (النساء ۱۲۸)۔ یعنی صلح بہتر ہے۔ اس کا مطلب یہ ہے کہ اختلافی معاملات میں ٹکراؤ کی پالیسی کو چھوڑ کر مصالحت کی پالیسی اختیار کی جائے تو نتیجہ کے اعتبار سے وہ زیادہ بہتر ثابت ہوگی۔

زندگی میں ہر بڑی کامیابی کا تعلق ریسک سے ہوتا ہے۔ آپ جانتے ہیں کہ افریقہ میں فرانس کی نوآبادیاتی پالیسی نے فرانس کو بے حد کمزور کر دیا تھا۔ جزل ڈیگال نے جرأۃ کر کے یک طرفہ طور پر اس پالیسی کو ختم کر دیا۔ اس کا نتیجہ یہ ہوا کہ فرانس میں جزل ڈیگال کی مقبولیت بہت کم ہو گئی۔ مگر آج اس ڈیگال ازم کو ایک کامیاب خارجہ پالیسی سمجھا جاتا ہے۔ کیوں کہ اسی پالیسی کے نتیجہ میں دوسری عالمی جنگ کے بعد فرانس کوئی طاقت ملی۔

اس خط کے ساتھ میں دو چیزیں تھیں جس کی وجہ سے ہوئیں۔ ایک اپنی کتاب *Islam Rediscovered* اور دوسرے، ماہنامہ الرسالہ کا شمارہ اگسٹ ۲۰۰۱۔ مجھے امید ہے کہ آپ اس کو پڑھنے کے لئے کچھ وقت نکال سکیں گے۔ اس مطالعہ سے میرا مدد عازم یہ واضح ہو جائے گا۔ اللہ تعالیٰ ہر طرح آپ کا مددگار ہو۔

نئی دہلی، ۹ جولائی ۲۰۰۱
دعا گو وحید الدین

نشستند و گفتند و برخاستند

پاکستان کے صدر جزل پرویز مشرف ۱۳ جولائی ۲۰۰۱ کو اسلام آباد سے دہلی آئے۔ یہاں ہندستان کے وزیراعظم اٹل بھاری و اچھی سے ان کی پانچ بار ملاقات ہوئی۔ اس ملاقات کا خاص مقصد کشمیر کے مسئلہ کا حل تلاش کرنا تھا۔ مگر بات چیت ناکام رہی اور ۱۶ جولائی ۲۰۰۱ کی رات کو واپس ہو کر وہ اسلام آباد چلے گئے۔

اس عالی سطحی بات چیت کی ناکامی کا سبب کیا تھا۔ اطلاعات کے مطابق، اس کا سبب یہ تھا کہ

ہندستانی وزیر اعظم چاہتے تھے کہ جموں و کشمیر میں انڈیا اور پاکستان کے درمیان سیاسی اور جغرافی اعتبار سے جو واقعی حالت (status quo) قائم ہو گئی ہے، اس کو علی حالہ باقی رکھتے ہوئے دوسرے تمام امور میں دونوں ملکوں کے درمیان معتدل تعلقات بحال کر لیے جائیں تاکہ دونوں ملکوں کے درمیان ترقی کا رکا ہوا سفر جاری ہو سکے۔ مگر پاکستانی صدر کو غالباً یہ اصرار تھا کہ پہلے جموں و کشمیر کی موجودہ حالت (status quo) کو توڑ کر ان کے دعوے کے مطابق، پوری ریاست پر پاکستان کا حق تسلیم کیا جائے۔ اس کے بعد ہی وہ دونوں ملکوں کے درمیان معتدل تعلقات کے قیام پر راضی ہوں گے۔ ہندستانی وزیر اعظم پاکستانی صدر کی بات نہ مان سکے۔ نتیجہ یہ ہوا کہ دونوں ملکوں کے درمیان بات چیت ناکام ہو کر رہ گئی۔

جزل پرویز مشرف جب ہندستان آئے تو شروع میں انھوں نے ایسی بات کہی جس سے اندازہ ہوتا تھا کہ وہ مصالحت کا ارادہ لے کر ہندستان آئے ہیں۔ مثلاً انھوں نے راشٹرپتی بھون (نئی دہلی) میں تقریر کرتے ہوئے کہا تھا کہ کشمیر کے نزاع کا کوئی فوجی حل (military solution) ممکن نہیں۔ اسی طرح آگرہ کی پریس کانفرنس میں انھوں نے حقیقت کے اعتراف (acceptance of reality) کی بات کہی۔ انھوں نے یہ بھی کہا کہ میں کھلے ذہن کے ساتھ انڈیا آیا ہوں۔ مگر بعد کو وہ حقیقت پسندانہ مصالحت کئے بغیر پاکستان واپس چلے گئے۔

جہاں تک میر اندازہ ہے، ان کو غالباً پاکستانی عوام کی طرف سے سخت جذباتی رو عمل کا اندریشہ تھا، اس بنا پر وہ مصالحت کا طریقہ اختیار نہ کر سکے اور ناکام واپس چلے گئے۔ ایک مبصر کے الفاظ میں، جزل پرویز مشرف کو معلوم تھا کہ پاکستان کے جذباتی عوام جو کرکٹ کے میدان میں انڈیا کے مقابلہ میں اپنی ہار کو برداشت نہیں کر پاتے، تو وہ کشمیر میں انڈیا کے مقابلہ میں اپنی سیاسی ہار کو کیسے برداشت کر سکیں گے۔

مگر یہ کوئی سادہ معاملہ نہیں۔ پاکستان کے صدر کو جانا چاہئے کہ ان کا سامنا صرف ایک مسئلہ سے نہیں ہے بلکہ وہ بیک وقت دو مسئلے کے درمیان ہیں۔ اگر وہ کشمیر کے معاملہ میں انڈیا سے

مصالحت (compromise) کا طریقہ اختیار کریں تو پاکستان کے عوام اس کو اپنی سیاسی ہار سمجھ کر جزل پرویز مشرف سے غصہ ہو جائیں گے۔ لیکن دوسری طرف یہ سخت تر مسئلہ ہے کہ اگر وہ کشمیر کے سوال پر مصالحت نہ کریں تو پاکستان کی اقتصادی تباہی میں مزید اضافہ ہو گا۔ اس کے نتیجہ میں پاکستان میں مایوسی پھیلے گی اور پاکستانی عوام کی نظر میں وہ غیر مطلوب حکمران بن جائیں گے۔ اور پھر وہ بھی اسی طرح سیاسی زوال کا شکار ہوں گے جس طرح ان کے پیش رو ٹھیک اسی سبب سے سیاسی زوال کا شکار ہوئے۔

ایسی حالت میں پاکستان کے فوجی صدر کے سامنے بیک وقت دو برائیوں میں سے ایک کے انتخاب کا مسئلہ ہے نہ کہ صرف ایک برائی کا مسئلہ۔ وہ کسی حال میں بھی اپنے سیاسی کیریکو برائی کے مسئلہ سے بچا نہیں سکتے۔ اب انھیں یہ فیصلہ کرنا ہے کہ مذکورہ دونوں برائیوں میں سے کون سی چھوٹی برائی (lesser evil) ہے اور کون سی بڑی برائی (greater evil) ۔

اس معاملہ میں اگر مجھے رائے دینا ہوتا میں کہوں گا کہ کشمیر کے بارے میں ہندستانی موقف کو تسلیم کر لینا پاکستانی صدر کے لیے چھوٹی بڑی ہے۔ کیوں کہ ایسی حالت میں جو کچھ ہو گا وہ صرف یہ کہ ایک چیز جس کو پاکستان بالفعل کھو چکا ہے، اس کے کھوئے جانے کا اعتراف کر لیا جائے۔ پاکستان کو اس کی یہ نقد قیمت ملے گی کہ اس کی تعمیر و ترقی کے تمام دروازے اچانک کھل جائیں گے جو، اب تک گویا اس کے اوپر بند پڑے ہوئے تھے۔

اس کے برعکس اگر پاکستان کی حکومت کشمیر کے بارے میں ہندستانی موقف کو تسلیم نہ کرے اور ہندستان سے اپنی بلا اعلان لڑائی جاری رکھے تو اس کا تباہ کن نقصان یہ ہو گا کہ جس چیز سے پاکستان محروم ہو چکا ہے، اس سے اس کی محرومی تو بدستور قائم رہے گی۔ مزید یہ نقصان ہو گا کہ پاکستان کی اقتصادی تباہی میں اور زیادہ اضافہ ہو گا، جو پہلے ہی ناقابل برداشت حد کو پہنچ چکی ہے۔

خوش گوار آغاز، ناخوش گوار انجام

پاکستان کا اسلامک گروپ اور انڈیا کا فنڈ مٹلٹ گروپ دونوں کے عقیدے اظاہر ایک

دوسرے سے الگ ہیں۔ مگر عملی طور پر دونوں کا کیس تقریباً یکساں ہے۔ دونوں کا دعویٰ ہے کہ وہ اپنے ملکوں کے واحد نجات دہنہ ہیں۔ مگر یہ بھی ایک حقیقت ہے کہ ان دونوں گروہوں نے اپنے اپنے ملکوں کو جتنا نقصان پہنچایا ہے اتنا نقصان شاید کسی اور گروہ نے نہیں پہنچایا۔

اس صورت حال کا مشترک سبب یہ ہے کہ دونوں اگرچہ اپنے اعتبار سے طعن کے خیرخواہ ہیں۔ مگر اسی کے ساتھ دونوں ہی یکساں طور پر انہا پسند (extremists) ہیں۔ اور انہا پسندی کے ساتھ ایک گھر کو بھی کامیابی کے ساتھ نہیں چلا�ا جا سکتا۔ پھر پورے ملک کو اس طرح انہا پسندی کے ذریعہ کامیابی کے ساتھ چلا�ا جا سکتا ہے۔

اب پاکستان کے اسلامست گروپ کو لیجئے۔ یہ لوگ پچھلے تقریباً ۵۵ سال سے پاکستان میں سرگرم ہیں۔ اپنے کئی مطالبات کو منوانے میں بھی بظاہر وہ کامیاب ہوئے ہیں۔ مگر ان کی یہ کامیابی وسیع تر معنوں میں ان کے ملک کے لئے ثابت نتیجہ کا سبب نہ بن سکی۔

پاکستان کی سیاست سے اس کی بہت سی مثالیں پیش کی جاسکتی ہیں۔ یہاں ہم صرف کشمیر کے مسئلہ کو لیں گے۔ اس معاملہ میں پاکستان کے اسلامست گروپ نے اپنے مخصوص مزاج کے تحت یہ کیا کر انہوں نے اپنی کشمیری تحریک کو قومی تحریک نہ بتاتے ہوئے اس کو جہاد کا عنوان دے دیا۔

قومی تحریک میں ہمیشہ فیصلہ کرن چیز عملی حقائق ہوتے ہیں۔ اس بنا پر قومی تحریک میں ہمیشہ لپک اور ایڈ جسٹمنٹ کی گنجائش رہتی ہے۔ مگر جہاد ایک مذہبی عقیدہ کی بات ہے۔ جب کسی معاملہ کو جہاد کا معاملہ قرار دے دیا جائے تو اس سے وابستہ لوگوں میں لپک اور ایڈ جسٹمنٹ (adjustment) کا مزاج ختم ہو جاتا ہے۔ کیوں کہ جہاد کے بارے میں ان کا عقیدہ یہ بتاتا ہے کہ اگر تم اس راہ میں کچھ حاصل نہ کر سکو تو بھی اس میں جان دینا ہی تمہاری کامیابی ہے۔ کیونکہ جہاد کے راستے میں مرکر تم سیدھے جنت میں پہنچ جاؤ گے۔

واقعات بتاتے ہیں کہ پاکستان کا سیکولر طبقہ کشمیر کے معاملہ میں انڈیا کے ساتھ ایڈ جسٹمنٹ کی پالیسی اختیار کرنے پر ذہنی طور پر راضی ہے۔ مگر وہاں کا اسلامست گروپ اس معاملہ میں ان

کے خلاف عقب لشکر (rearguard) کا کردار ادا کر رہا ہے۔ اس نے پر جوش تقریبیں کر کے اس معاملہ کو اتنا زیادہ جذباتی بنا دیا ہے کہ اب پاکستان کے بہت سے لوگ یہ سمجھنے لگے ہیں کہ ہم سری نگر تک پہنچیں یا نہ پہنچیں مگر اس راہ میں لڑ کر ہم جنت تک ضرور پہنچ سکتے ہیں۔ اس طرح پاکستان کا اسلامست گروپ ایڈجسٹمنٹ (adjustment) کی پالیسی اختیار کرنے میں ایک مستقل رکاوٹ بن گیا ہے، جب کہ تاریخ کا تجربہ بتاتا ہے کہ ایڈجسٹمنٹ کی پالیسی ہی کسی قوم کے لئے کامیابی کا واحد ذریعہ ہے۔

اب انڈیا کو لیجئے۔ انڈیا کا فنڈ مٹلکٹ طبقہ بھی اپنے حالات کے اعتبار سے وہی منفی کردار ادا کر رہا ہے جو پاکستان کا اسلامست طبقہ اپنے حالات کے لحاظ سے ادا کر رہا ہے۔ مذہبی فنڈ مٹلکٹ میں اپنی فطرت کی بنابر اپنے آپ کو بحق سمجھنے (selfrighteousness) کا مزاج پیدا کرتا ہے۔ اس مزاج کا مزید نتیجہ یہ ہوتا ہے کہ آدمی کے اندر انہا پسندی اور کڑپن کی نفیات پیدا ہو جاتی ہے۔ ایسے لوگوں کا حال یہ ہوتا ہے کہ وہ اپنے آپ کو جانتے ہیں مگر وہ دوسروں کو نہیں جانتے۔ وہ اپنے آپ کو ہر حال میں درست اور دوسروں کو ہر حال میں نادرست سمجھتے ہیں۔ وہ صرف اپنے آپ کو رعایت کا مستحق سمجھتے ہیں، دوسروں کی رعایت کرنا ان کی فہرست اخلاق میں شامل نہیں ہوتا۔

آزادی کے بعد ہندستان کی تاریخ میں اس فنڈ مٹلکٹ کردار کی مثالیں کثرت سے پائی جاتی ہیں۔ یہاں ہم کشمیر کے تعلق سے اس معاملہ کی ایک تازہ مثال نقل کریں گے۔

حکومت ہند کی دعوت پر پاکستان کے صدر جzel پرویز مشرف نے انڈیا کا دورہ کیا۔ وہ ۱۳ جولائی ۲۰۰۱ کی صبح کو یہاں آئے اور ۱۶ جولائی ۲۰۰۱ کی رات کو واپس گئے۔ اس دورانِ دہلی اور آگرہ میں ان کی ملاقاتیں انڈیا کے لیڈروں سے ہوئیں۔ ابتداء میں ظاہر ملاقات کا یہ پروگرام بہت امیدافزا تھا۔ مگر بعد کو ایسی تلخی پیدا ہوئی کہ کوئی مشترک اعلان جاری کئے بغیر یہ چوٹی کانفرنس ختم ہو گئی۔ دورہ ناکام ہو کر رہ گیا۔

اس ناکامی کا سبب کیا تھا۔ میرے نزدیک اس کا سبب ہمارے یہاں کے کچھ فنڈ مٹلکٹ

لیڈروں کا بے چک رو یہ ہے۔ وہ اپنے مذکورہ ذہن کی بنا پر معتدل انداز میں پاکستانی صدر سے معاملہ نہ کر سکے اور چوٹی کانفرنس ناکام ہو کر رہ گئی۔

میں ذاتی طور پر پچھلے تقریباً چالیس سال سے یہ رائے رکھتا ہوں کہ کشمیر کے مسئلہ کا واحد ممکن حل یہ ہے کہ موجودہ جنگ بندی لائیں یا لائیں آف ایکچوول کنٹرول کو انڈیا اور پاکستان کے درمیان مستقل سرحد کے طور پر مان لیا جائے۔ لیکن ظاہر ہے کہ پاکستان کے لیے یہ ایک نہایت کڑوا گھونٹ ہے۔ اس لیے اس تجویز کو واقعہ بنانے کے لیے ہمیں حد درجہ حکمت اور داشمندی سے کام لینا ہوگا۔ اس کے بغیر اس معاملہ میں کامیابی ممکن نہیں۔ اپنے حریف کو بے عزت کر کے آپ اسے جیت نہیں سکتے، البتہ رعایت اور محبت کا معاملہ کر کے یقینی طور پر آپ اس کو جیت سکتے ہیں۔

میں نے صدر پرویز مشرف کے سفر سے پہلے انھیں ایک خط (۹ جولائی ۲۰۰۱ء) بھیجا تھا۔ یہ خط زیر نظر مجموعہ میں شامل ہے۔ صدر پرویز مشرف جب ہندستان آئے تو انھوں نے بہت سے ایسے اشارے دئے جس سے اندازہ ہوتا تھا کہ وہ مفاہمت اور مصالحت پر تیار ہیں۔ انھوں نے کہا کہ میں کھلے ذہن (open mind) کے ساتھ یہاں آیا ہوں۔ وہی میں اپنے آبائی مکان کی خصوصی زیارت کر کے انھوں نے یہ تاثر دیا کہ میں اپنی پیدائش کے اعتبار سے ایک ہندستانی ہوں، اس لیے فطری طور پر میرے دل میں ہندستان کے لیے ایک نرم گوشہ (soft corner) موجود ہے۔ راشٹرپتی بھومن نئی دہلی کی پارٹی میں انھوں نے تقریر کرتے ہوئے کہا کہ کشمیر کی نزاع کا کوئی فوجی حل موجود نہیں:

There is no military solution to the Kashmir dispute.

انھوں نے آگرہ کی پریس کانفرنس میں اعتراف حقیقت (acceptance of reality) کی بات کہی۔ انھوں نے کہا کہ ہمیں زینہ بزینہ (step by step) آگے بڑھنا ہوگا، وغیرہ۔

پاکستانی صدر کے اس قسم کے اشارے واضح طور پر یہ بتا رہے تھے کہ وہ مصالحانہ انداز اختیار کرنے کے لیے تیار ہیں۔ وہ کشمیر کے نزاعی مسئلہ کو ختم کرنے کا ارادہ لے کر آئے ہیں۔ مگر ہماری لیڈر شپ اپنے مذکورہ فنڈ منٹلست مزاج کی بنا پر پاکستانی صدر کے ان اشاروں (gestures) کو کیش (cash) نہ کر سکی۔ ایک تاریخ بننے بننے رہ گئی۔

مثال کے طور پر ہمارے فنڈ میٹھلست لیڈروں کو جانا چاہیے تھا کہ جزل پرو یز مشرف جو بھی معاملہ کریں، اس کے بعد انھیں اپنے ملک پاکستان واپس جانا ہے۔ اس لیے ہر بات ایسے حکیمانہ انداز سے کہی جائے کہ پرو یز مشرف جب واپس ہو کر اسلام آباد پہنچیں تو وہاں ان کا استقبال کا لے جھنڈوں سے نہ کیا جائے۔ مگر ہمارے لیڈروں کے بے ٹکڑے راویہ اور غیر دانش مندانہ کلام کا نتیجہ یہ ہوا کہ مصالحت کی گفتگواراہ پر آنے کے بعد اچانک اس انجام سے دوچار ہوئی جس کو ایک ہندستانی صحافی نے ڈرامائی موڑ (dramatic turn) کے لفظ سے تعبیر کیا تھا۔ خوش گوار آغاز کا یہ ناخوش گوار انجام کیوں ہوا، اس کی کافی تفصیل میڈیا میں آچکی ہے۔ یہاں اس کو دہرانے کی ضرورت نہیں۔

نزاعی امور کا تصفیہ گہری دانش مندی کے ساتھ فریق ثانی کی مکمل رعایت کا طالب ہوتا ہے۔ ذاتی انسٹرست کے معاملہ میں ہر آدمی کو معلوم ہے کہ مسئلہ کے حل کے لیے ان دونوں پہلوؤں کا لحاظ انتہائی ضروری ہے۔ مگر جب معاملہ قومی انسٹرست کا ہوتا لوگ اس حقیقت کو اس طرح بھول جاتے ہیں جیسے کہ وہ اس کو جانتے ہی نہ ہوں۔

کرنے کا کام

پچھلے دو سو سال کے اعتبار سے کشمیر کی تاریخ کو دیکھا جائے تو وہ تین بڑے دوروں سے گزرتے ہوئے دکھائی دے گی۔ پہلے دور میں کشمیر کے لوگ صوفیوں سے متاثر ہوئے۔ کشمیر میں صوفیوں کا آنا کشمیریوں کے لئے اس اعتبار سے مفید ثابت ہوا کہ ان کے ذریعہ سے کشمیریوں کو اسلام کا تحفہ ملا۔ کشمیریوں کی بہت بڑی اکثریت اسلام کے دائرہ میں داخل ہو گئی۔

صوفیاء نے کشمیریوں کو مذہبی اعتبار سے اسلام تو دیا مگر وہ کشمیریوں کو وسیع تر معنی میں زندگی کا کوئی مشن نہ دے سکے۔ اس کا نتیجہ یہ ہوا کہ کشمیریوں کے لئے اسلام زیادہ تر کلچر کے ہم معنی بن کر رہ گیا۔ وسیع تر معنوں میں انھیں وہ شعور اور وہ پروگرام نہیں ملا جو کشمیریوں کی پوری زندگی کو ایک جامع نشانہ دے سکے۔ یہی وجہ ہے کہ ہم یہ دیکھتے ہیں کہ کشمیر کے بیشتر لوگوں کی زندگی بزرگوں کی قبروں یا درگاہوں کے ارد گرد گھومتی ہے۔ مخصوص قسم کے اور ادو و طائف کو وہ اتنے اہتمام کے ساتھ پڑھتے ہیں

جیسے کہ وہی سارا اسلام ہو۔ اس درگاہی اسلام یا کلچرل اسلام کا یہ نقصان ہوا کہ کشمیریوں میں وہ شعور ترقی نہ کر سکا جو وسیع تر معنی میں ان کے اندر صحیح اور غلط کی تمیز پیدا کرے۔ اسی بے شعوری کا یہ نتیجہ ہوا کہ وہ بار بار ایسی منفی سیاست میں ملوث ہوتے رہے جس کا کوئی حقیقی تعلق اسلام سے نہ تھا۔ حتیٰ کہ دنیوی اعتبار سے بھی اس کا کوئی فائدہ کشمیریوں کو ملنے والا نہ تھا۔

اسلام کا ایک فائدہ یہ ہے کہ وہ آدمی کو ایک روحانی مرکز دے، وہ آدمی کو خدا کی عبادت کے طریقے بتائے، وہ آدمی کو ایک ربانی کلچر عطا کرے۔ جہاں تک میرا اندازہ ہے، کشمیری لوگ اس پہلو سے تو اسلام سے آشنا ہوئے مگر ایک اور پہلو سے وہ بڑی حد تک اسلام کے فوائد سے بے بہرہ رہے۔

یہ دوسرا پہلو وہ ہے جس کو تمیز ذہن کہا جاسکتا ہے۔ کشمیریوں کی تعلیم و تربیت اس نجی پر نہ ہو سکی جوان کے اندر صحیح اسلامی شعور پیدا کرے۔ جو انھیں سوچنے کے وہ طریقے بتائے جس کی روشنی میں وہ زندگی کے مختلف شعبوں میں اسلام کے مطابق فیصلہ لے سکیں۔ یہ کہنا شاید درست ہوگا کہ کشمیریوں کو نہ ہی اعتبار سے تو اسلام ملا مگر شعوری انقلاب کے اعتبار سے وہ بڑی حد تک اسلام سے اپنا حصہ پا سکے۔

اس سلسلہ کا پہلا واقعہ وہ ہے جب کچھ لیڈروں کے نعرہ کشمیری لوگ سابق ڈوگرہ راج کے خلاف متحرک ہوئے۔ اسلامی نقطہ نظر سے دیکھا جائے تو یہ ایک جذباتی ہنگامہ آرائی تھی۔ چنانچہ ہم دیکھتے ہیں کہ بظاہر کامیاب ہونے کے باوجود کشمیریوں کے مستقبل کی تعمیر میں اس تحریک کا کوئی حصہ نہیں۔ ڈوگرہ راج کے خلاف یہ تحریک زیادہ تر کچھ لیڈروں کے سیاسی حوصلہ کا اظہار تھی، نہ کہ حقیقی معنوں میں اسلامی شعور کا نتیجہ۔

۱۹۴۷ کے بعد کشمیریوں کے درمیان تحریکوں کا نیا دور شروع ہوا۔ اس دور میں کشمیر کے عوام دو بڑی تحریکوں سے متاثر ہوئے۔ ایک وہ جو سیکولرزم کے نام پر اٹھی اور دوسری وہ جو اسلام کے نام پر اٹھی۔ یہ دونوں ہی تحریکیں دوبارہ کچھ لیڈروں کے سیاسی عزائم کی پیداوار تھیں، وہ حقیقی معنوں میں اسلامی شعور کے تحت پیدا نہیں ہو سکیں۔

سیکولر لیڈروں نے ۱۹۷۷ کے بعد آزاد کشمیر یا پاکستانی کشمیر کے نام پر اپنی تحریکیں چلائیں۔ ان تحریکوں کا یہ فائدہ تو ہوا کہ کچھ لیڈروں کو شہرت اور مادی فائدے حاصل ہوئے مگر کشمیری عوام کے لئے وہ ایک ایسے نشانہ کی طرف دوڑنے کے ہم معنی تھی جس کی کوئی منزل نہیں۔ جس کا آغاز تو ہے مگر اس کا کوئی اختتام نہیں۔

دوسراء بطقہ وہ ہے جس نے اسلامی کشمیر اور نظامِ مصطفیٰ کے نام پر اپنی تحریک چلائی۔ یہ لوگ بظاہر اسلام کا نام لیتے تھے مگر ان کے پاس خوش فہمیوں اور جذباتیت کے سوا کوئی اور سرمایہ نہ تھا۔ وہ اپنے رومانی جذبات کے پیچھے دوڑ رہے تھے اور دوسروں کو دوڑار ہے تھے اور وہ سمجھتے تھے کہ وہ اسلام کی منزل کی طرف جا رہے ہیں۔ مگر حقیقت یہ تھی کہ ان کی تحریک اسلام کے لیے تو درکنار، خود دنیا کے اعتبار سے بھی کوئی واقعی فائدہ کشمیریوں کو دینے والی نہ تھی۔ یہ دنیا حقالق کی دنیا ہے۔ یہاں جذباتی سیاست کے ذریعے کوئی ثابت نتیجہ برآمد کرنا ممکن نہیں۔

ان تحریکوں کا بے نتیجہ ہونے ہی کا یہ انجام ہے کہ کشمیری تحریک ۱۹۸۹ کے بعد تشدید کی راہ پر چل پڑی۔ آخری دور میں تشدید کی جو تباہ کن تحریک کشمیریوں کے درمیان ابھری وہ دراصل کشمیریوں کی مایوسانہ نفیسیات کا نتیجہ تھی۔ پہلے وہ اپنے نادان لیڈروں کی پیروی میں بے نتیجہ را ہوں کی طرف دوڑے اور جب فطرت کے قانون کے تحت ان کی تحریکوں کا کوئی نتیجہ سامنے نہیں آیا تو مایوسی اور جھنجلہ ہٹ کا شکار ہو کر انھوں نے مسلک جدوجہد شروع کر دی۔

کشمیریوں کے لئے صحیح طریقہ یہ ہے کہ وہ اپنے پورے ماضی کا از سرِ نو اندازہ (reassessment) کریں۔ وہ ماضی کی غلطیوں کا اعتراف کر کے اپنے مستقبل کی تعمیر کا نیا منصوبہ بنائیں۔ یہ ایک حقیقت ہے کہ کشمیری لوگ پہلا موقع (first chance) کھو چکے ہیں۔ اب ان کے لئے ممکن صورت صرف یہ ہے کہ وہ دوسرے موقع (second chance) کو شعوری طور پر سمجھیں اور دل کی پوری آمادگی کے ساتھ اس کو اپنے حق میں استعمال کریں۔

کشمیریوں کے لئے اپنی زندگی کی تعمیر کا نیا پروگرام تین نکات پر مشتمل ہو سکتا ہے۔ وہ تین

نکات یہ ہیں۔ تعلیم، اقتصادیات، دعوت۔

کشمیریوں کو چاہئے کہ وہ سیاست اور تھیار سے مکمل طور پر بے تعلق ہو جائیں۔ وہ اپنی پوری نسل کو تعلیم کے راستے پر لگا دیں۔ جموں اور کشمیر کے پورے علاقہ میں بڑے پیانہ پر اسکول اور مرد سے کھو لے جائیں۔ کم از کم ۲۵ سال تک وہ یہ کریں کہ اپنے بچوں کو ہر دوسری سرگرمی سے ہٹا کر صرف تعلیم کے راستے پر لگا دیں۔

دوسرامیدان اقتصادیات کا ہے۔ جموں اور کشمیر کی ریاست میں تجارت اور صنعت کے غیر معمولی موقع موجود ہیں۔ کشمیری مسلمانوں نے ابھی تک ان موقع سے بہت کم فائدہ اٹھایا ہے۔ اب انھیں چاہئے کہ وہ نئے ذہن کے تحت پوری طرح یکسو ہو کر تجارت اور صنعت کی طرف متوجہ ہو جائیں۔

تیسرا میدان دعوت کا ہے۔ دعوت سے میری مراد اسلام کا پیغام غیر مسلموں تک پہنچانا ہے۔ اس اعتبار سے کشمیریوں کے لئے دو بہت بڑے میدان کھلے ہوئے ہیں۔ ایک وہ غیر مسلم لوگ جو جموں اور کشمیر میں بے ہوئے ہیں اور وہاں کے ریاستی باشندہ ہیں۔ دوسرے وہ غیر مسلم لوگ جو سیاح کے طور پر کشمیر میں آتے ہیں۔

کشمیر میں اگر امن قائم ہو جائے تو وہاں سیاحت کا بہت بڑا میدان کھل جائے گا۔ یہ سیاحت ایک اعتبار سے اندھستری ہے اور دوسرے اعتبار سے اس کا مطلب یہ ہے کہ پیاسا خود کنوئیں کے پاس آگیا۔ یہ سیاحتی امکان اتنا بڑا ہے کہ اگر کشمیر کے لوگ اس کو درست طور پر استعمال کریں تو وہی ان کی دنیا اور آخرت دونوں کی کامیابی کے لئے کافی ہو جائے۔

کشمیر جنت نظیر

کشمیر کو سیکڑوں سال سے جنت نظیر کہا جاتا تھا۔ یعنی جنت کا نمونہ۔ ایک فارسی شاعر نے جب کشمیر کو دیکھا تو اس نے کشمیر کے بارے میں یہ شعر کہا کہ اگر جنت زمین پر ہے تو وہ یہی کشمیر ہے:

اگر فردوس بروئے زمین است ہمیں است ہمیں است ہمیں است

پچھے زمانوں میں جب کہ کشمیر کو جنت نظیر کہا جاتا تھا، اس وقت کشمیر میں ”کشمیری عوام“ کی

حکومت نہ تھی۔ پہلے یہاں مغلوں کا راج تھا۔ اس کے بعد یہاں انگریز حکومت کرنے لگے۔ اس کے بعد یہاں ڈوگرہ راجہ کی حکومت قائم ہوئی۔ اس پوری مدت میں کشمیر ایک جنت نظیر خطہ بنارہا۔ ساری دنیا کے لوگ اس کو دیکھنے کے لئے آتے رہے۔ برصغیر ہند میں تاج محل اگرعمارتی حسن کا اعلیٰ نمونہ تھا تو کشمیر قدر تی حسن کا اعلیٰ نمونہ۔

اس تاریخ سے یہ ثابت ہوتا ہے کہ کشمیر کو کشمیر بنانے کے لیے اس کی ضرورت نہیں کہ وہاں نام نہاد طور پر ”کشمیری عوام“ کی حکومت ہو۔ سیاسی اقتدار دراصل ایک قسم کا سیاسی دروس ہے۔ یہ سیاسی دروس خواہ جس کے حصہ میں آئے، کشمیر بدستور کشمیر رہے گا۔ کشمیر میں بننے والے لوگوں کی اپنی تعمیری سرگرمیوں کے سوا کشمیر کی ترقی کے لیے کسی اور چیز کی ضرورت نہیں۔

قرآن میں ہر اس چیز کا ذکر ہے جو انسان کے لیے خیر کی حیثیت رکھتی ہے۔ مگر قرآن میں آزادی یا حریت کا ذکر نہیں ملتا۔ اس کا سبب یہ ہے کہ آزادی محض ایک پرفیب لفظ ہے، اس کی کوئی حقیقی معنویت نہیں۔ اس کا واضح عملی ثبوت یہ ہے کہ موجودہ زمانہ میں تقریباً سائٹھ مسلم ملک ہیں جنہوں نے زبردست قربانی کے بعد آزادی کو حاصل کر لیا۔ مگر یہ تمام کے تمام ملک عملاً غیر آزاد بننے ہوئے ہیں۔ اس کی قریبی مثالیں پاکستان اور افغانستان اور بُنگلہ دیش، وغیرہ ہیں۔ ان مسلم ملکوں میں یہ ہوا کہ آزادی کی خارجی لڑائی آخر میں اقتدار کی باہمی لڑائی بن گئی۔ کشمیریوں کے لئے بھی یہی انجام مقدر ہے۔ یا تو وہ اپنی نام نہاد آزادی کی جنگ جاری رکھیں جس کا آخری انجام صرف یہ ہے کہ خارجی لڑائی داخلی لڑائی کی مہلک تصورت اختیار کر لے۔ یا وہ اپنی موجودہ سیاسی لڑائی کو ختم کر کے اپنی ساری کوششوں کو تعمیر و ترقی کے کام میں لگادیں۔

جو لائلی ۲۰۰۱ کے آخر میں میں ایک ہفتہ کے لیے سوئزر لینڈ میں تھا۔ یہ سفر ایک انٹرپیشنل کافرنس کی دعوت پر ہوا۔ وہ لوگ ہم کو سوئزر لینڈ کے مختلف مقامات پر لے گئے اور اس طرح ہم کو سوئزر لینڈ کے بیشتر حصے کو دیکھنے کا موقع ملا۔ ہماری ٹیم میں ایک ۸۰ سالہ کشمیری خاتون بھی تھیں۔ انہوں نے جب سوئزر لینڈ کے حسن کو دیکھا تو وہ بے اختیار رونے لگیں۔ ان کی زبان سے نکلا

کہ ہمارا کشمیر بھی ایسا ہی خوبصورت تھا مگر آج وہ تباہ ہو چکا ہے۔

کشمیر کو کس نے تباہ کیا۔ کشمیر کی تباہی کی ذمہ دار کوئی حکومت نہیں۔ اس کی ذمہ داری تمام تر ان نادان لیڈروں پر ہے جنہوں نے اپنی پر جوش تحریر و تقریر سے کشمیری نوجوانوں کو بھڑکایا اور انھیں تباہ کرن جنگجوئی کے راستے پر ڈال دیا۔ یہ لیڈر اگر کشمیری نوجوانوں کو تعلیم اور تعمیر کے راستے پر ڈالتے تو آج کشمیر شاید سوئزر لینڈ سے بھی بہتر ہوتا۔ مگر نااہل لیڈروں کی نااہل رہنمائی نے کشمیر کو اتنا بڑا نقصان پہنچایا ہے جس کی تلافی کے لیے شاید ایک صدی کی مدت بھی ناکافی ہو۔

ضرورت ہے کہ اب کشمیر کے عوام و خواص جنگجوئی کے راستے کو مکمل طور پر اور ہمیشہ کے لیے چھوڑ دیں۔ وہ پر امن تعمیر کے طریقہ کو اختیار کر لیں۔ اگر کشمیر کے لوگ حقیقی فیصلہ کے ساتھ اس تعمیری راستہ کو اختیار کر لیں تو وہی وقت ہو گا جب کہ کشمیر کی وادیوں میں ہر طرف یہ آواز سنائی دے۔ جاگ اٹھا کشمیر۔

اسلام کے نام پر غیر اسلام

De-Islamising Islam—Taliban Style

افغانستان میں کمپونسٹ روں کے سیاسی غلبہ کے آخری زمانہ میں میں نے افغانستان کا سفر کیا تھا۔ اس سفر میں میں نے دیکھا کہ افغانستان کی راجدھانی کابل مکمل طور پر محفوظ ہے۔ مگر طالبان کے دعوے کے مطابق، ان کی اسلامی حکومت کے زمانہ میں کابل کا بڑا حصہ تباہ ہو چکا ہے۔ افغانستان کے عوام آج جن مصیبتوں سے دوچار ہیں ویسی مصیبتوں سے افغانی عوام اپنی پوری تاریخ میں کبھی دوچار نہیں ہوئے تھے۔

طالبان روئی کمیوزم کو کفر بتاتے ہیں اور خود اپنے آپ کو اسلام کا نمائندہ قرار دیتے ہیں۔ مگر عجیب بات ہے کہ روئی ”کفر“ نے تو افغانستان کو صرف جزئی طور پر نقصان پہنچایا تھا مگر طالبان کے اسلام نے افغانستان کو کلی طور پر تباہ کر دیا۔ یہ سب کچھ افغانستان میں اسلام کے نام پر کیا جا رہا ہے مگر یہ اسلام کے نام پر اسلام کی نئی (de-Islamisation) ہے جس کی کوئی دوسری مثال شاید اسلام کی پوری تاریخ میں نہیں ملے گی۔

یہ طالبان کون ہیں۔ وہ کچھ پر جوش اور غیر تربیت یافتہ نوجوانوں کا ایک مشتعل گروہ ہے۔ اس قسم کے لوگ جب کسی ملک کے اقتدار پر قابض ہو جائیں تو وہ صرف تخریب کاری کریں گے۔ ان سے کسی تعمیر کی امید نہیں کی جاسکتی۔ ایسے لوگ ہمیشہ اس عربی شعر کا مصدقہ ثابت ہوتے ہیں:

إِذَا كَانَ الْغَرَابُ رَئِيسَ قَوْمٍ سَيِّهَدِيهِمْ إِلَى دَارِ الْبَوَارِ

چنانچہ طالبان نے افغانستان میں سیاسی قبضہ حاصل کرنے کے بعد اب تک صرف منفی کارروائیاں کی ہیں، انھوں نے وہاں غالباً کوئی بھی ثبت کام نہیں کیا۔ طالبان کے اس خود ساختہ اسلامی ایڈیشن کی اس سیاہ فہرست میں ایک انتہائی افسوسناک اضافہ وہ ہے جس کا آغاز یکم مارچ ۲۰۰۱ کو ہوا۔ افغانی طالبان نے اپنے مذہبی چیف ملا محمد عمر کے حکم کے تحت، ملک میں واقع گوتم بدھ کے

منقولہ اور غیر منقولہ اسٹیپھوؤں (statues) کو ڈانیا مائٹ اور بل ڈوزر کے ذریعہ توڑنا شروع کر دیا۔ انہوں نے کہا کہ انھیں اپنے اس عمل پر فخر ہے اور وہ یہ کام اسلامی تعلیم کے مطابق کر رہے ہیں۔ کیوں کہ اسلام بت پرستی کی اجازت نہیں دیتا۔ طالبان کا یہ عمل بلاشبہ ایک غیر اسلامی فعل ہے۔ یہ صحیح ہے کہ اسلام بت پرستی کے خلاف ہے۔ مگر بت پرستی اور بت شکنی دونوں میں فرق ہے۔ قرآن میں یہ حکم تو دیا گیا ہے کہ بتوں کو نہ پوجو مر قرآن میں یہ حکم نہیں دیا گیا کہ بتوں کو توڑ ڈالو۔ اسلام کا طریقہ دلوں سے بت پرستی کو ختم کرنا ہے، نہ کہ پتھر کے جسموں کو توڑ کر ختم کرنا۔

اس فرق کو سمجھنے کے لئے کچھ مثالیں لیجئے۔ قرآن میں یہ حکم دیا گیا ہے کہ اے مسلمانو، تم لوگ نماز پڑھو۔ مگر قرآن میں یہ حکم نہیں دیا گیا کہ جو لوگ نماز نہ پڑھیں ان کو مار ڈالو۔ ایسی حالت میں اگر کوئی شخص نماز کے قرآنی حکم کو لے کر بے نماز بیوں کو مارنے لگے تو وہ قرآنی حکم کی تعییں نہیں ہو گی بلکہ وہ قرآن کے نام پر سکرشی ہو گی۔ اسی طرح قرآن میں یہ حکم دیا گیا ہے کہ جو لوگ صاحب استطاعت ہوں وہ بیت اللہ کا حج کریں۔ اب اگر کچھ لوگ ایسا کریں کہ وہ استطاعت کے باوجود حج نہ کرنے والوں کو کپڑیں اور ان کا ہاتھ پاؤں توڑ نے لیں تو یہ قرآن کے نام پر ایک خود ساختہ عمل ہو گا جو ایک گناہ کا کام ہے، نہ کوئی ثواب کا کام۔

یہی معاملہ بت پرستی کا ہے۔ ایک مسلمان کو یہ حق تو ضرور ہے کہ وہ نرمی اور شفقت کے انداز میں بت پرستی کی روشن کوچھوڑنے کی پُر امن تبلیغ کرے۔ مگر کسی مسلمان کو یہ حق ہرگز نہیں کہ وہ اسلام کا نام لے کر بتوں کو توڑ نے لگے۔ پہلا کام اگر اسلام کی تعییں ہے تو دوسرا کام اسلام سے بغاوت اور سکرشی۔ یہاں یہ سوال ہے کہ فتح مکہ کے بعد کعبہ میں رکھے ہوئے بتوں کو کیوں توڑا گیا۔ اصل یہ ہے کہ کعبہ کو حضرت ابراہیم اور حضرت اسماعیل نے ایک خدا کی عبادت کے لئے بنایا تھا۔ لمبی مدت تک کعبہ اپنے مقصد تعمیر کے مطابق، اسی حال پر رہا۔ بعد کو وہاں کچھ مشرکین پیدا ہوئے۔ انہوں نے کعبہ پر قبضہ کر کے ناجائز طور پر اس کے اندر ۳۶۰ بت رکھ دیئے۔ یہ بت فتح مکہ (۸۵ھ) تک باقی رہے۔ رسول اللہ ﷺ نے پہلے یہ کیا کہ مکہ میں شرک کے خلاف تبلیغ کی اور اس کے بعد جب مکہ کے تمام لوگ

اسلام میں داخل ہو گئے اور مکہ پر اہل اسلام کا غلبہ قائم ہو گیا تو پیغمبر اسلام کے حکم سے کعبہ میں ظالمانہ طور پر کھے ہوئے ان بتوں کو وہاں سے نکال دیا گیا۔

اس روشنی میں دیکھتے تو معلوم ہو گا کہ کعبہ کے اندر رکھے ہوئے بتوں کے ساتھ جو معاملہ کیا گیا وہ اپنی حقیقت کے اعتبار سے بت شکنی کا معاملہ نہ تھا بلکہ وہ کعبہ کی تطہیر کا معاملہ تھا۔ اس کا مقصد یہ تھا کہ کعبہ سے اہل شرک کے ناجائز قضہ کو ختم کر کے دوبارہ اس کو توحید کے اصول پر قائم کر دیا جائے۔

اسی طرح قرآن میں بتایا گیا ہے کہ حضرت ابراہیم علیہ السلام نے اپنے زمانہ میں کچھ بتوں کو توڑا (الأنبیاء ۵۹) مگر اس واقعہ سے بھی یہ حکم اخذ نہیں ہوتا کہ مسلمانوں کو ہر جگہ بتوں کو توڑنا چاہئے۔

حضرت ابراہیم کا یہ واقعہ ایک استثنائی واقعہ ہے جس طرح ان کا اپنے بیٹے کے ذبح پر آمادہ ہونا یا اپنی بیوی اور چھوٹے بیٹے کو غیر آباد صحرا میں تھا چھوڑ دینا۔ حضرت ابراہیم کے ان واقعات کا تعلق ان کی اپنی ذات سے ہے، نہ کہ عمومی اتباع کے لئے۔

حضرت ابراہیم کا کچھ بتوں کا توڑنا اگر کوئی عمومی حکم ہوتا تو ہر پیغمبر کے یہاں اس کی مثال ملتی۔ حالانکہ دوسرے پیغمبروں کے یہاں ایسی مثال موجود نہیں۔ خود حضرت ابراہیم نے صرف ایک بہت خانہ کے کچھ بتوں کو توڑا تھا، نہ کہ علاقہ کے تمام موجود بتوں کو۔ حقیقت یہ ہے کہ حضرت ابراہیم کا یہ واقعہ عمومی مفہوم میں بت شکنی کا واقعہ نہیں ہے، وہ آپ کی لمبی دعوتی جدوجہد کی تکمیل پر اتمام جست کے ذیل کا ایک مخصوص واقعہ ہے جس کو قرآن میں کید اضمام (الأنبیاء ۷۵) کہا گیا ہے، نہ کہ کسر اضمام۔ یہ حضرت ابراہیم کی ایک انفرادی دعوتی تدبیر ہے، نہ کہ تمام اہل ایمان کے لئے عمومی طور پر قبل تقدیم مثال۔

تاریخ بتاتی ہے کہ پیغمبر اسلام کے بعد آپؐ کے صحابہ اور تابعین عرب سے نکل کر اطراف کے مختلف ملکوں میں پھیل گئے، وہاں انھوں نے بڑے پیانہ پر اسلام کی اشاعت کی۔ حتیٰ کہ بہت سے ملک پوری طرح اسلامی ملک بن گئے۔ مگر صحابہ و تابعین نے کسی بھی ملک میں بتوں یا مجمسوں کو توڑنے کا عمل جاری نہیں کیا۔ ان کا نشانہ انسانی دلوں سے بتوں کو نکالنا تھا نہ کہ خارج میں بننے ہوئے

بتوں کو توڑنا۔ اس معاملہ کی ایک مثال یہ ہے کہ دور اول کے یہ مسلمان مصر میں داخل ہوئے۔ وہاں انہوں نے پُر امن دعوت کے ذریعہ لوگوں کے عقیدہ کو بدلا مگر انہوں نے وہاں کے قدیم بتوں کو نہیں توڑا۔ انھیں میں سے ایک مشہور بت ابوالہول تھا۔ ابوالہول کا یہ عظیم بت قاہرہ سے باہر آج بھی ایک چٹان کے اوپر کھڑا ہوا ہے۔ میں نے خود اپنے ایک سفر کے دوران مصر کے اس بت ابوالہول کو اپنی آنکھوں سے دیکھا۔

اب اس معاملہ میں افغانستان کی تاریخ کو دیکھئے۔ افغانستانی روایت کے مطابق، افغانستان میں اسلام ابتدائی طور پر پیغمبر اسلام کے آخری زمانہ ہی میں پہنچ چکا تھا۔ اس کے بعد پیغمبر اسلام کے صحابی خالد بن ولید اور وسرے مسلمان افغانستان میں داخل ہوئے۔

اس وقت افغانستان میں بدھ مذہب کے ماننے والوں کی اکثریت تھی۔ ان میں سے بہت سے لوگوں نے اسلام قبول کر لیا۔ افغانستان میں اسلام کی اشاعت کا یہ پُر امن عمل جاری رہا۔ یہاں تک کہ محمود غزنوی کے زمانہ میں پورے افغانستان میں اسلام پھیل گیا۔

یہاں قابل لحاظ بات یہ ہے کہ پیغمبر اسلام کے زمانہ میں جب اسلام افغانستان میں داخل ہوا اس سے تقریباً پانچ سو سال پہلے یہ واقعہ ہو چکا تھا کہ افغانستان کے پہاڑوں میں جگہ جگہ گوتم بدھ کے مجسمے تراش کر کھڑے کر دیئے گئے تھے۔ جیسا کہ عرض کیا گیا، افغانستان میں اسلام کے داخل ہونے سے پہلے وہاں بدھ مذہب کے ماننے والے لوگ آباد تھے۔ بعد کو ان میں سے بیش تر لوگوں نے اسلام قبول کر لیا۔ بدھ کے یہ سنگی مجسمے اسی قبل از اسلام دور کی یادگار ہیں۔

افغانستان کے پہاڑوں میں بننے والے یہ مجسمے جس طرح اسلام سے پہلے سیکڑوں سال تک محفوظ طور پر موجود تھے، اسی طرح وہ اسلام کے بعد بھی ہزار سال سے زیادہ لمبی مدت تک بدستور محفوظ حالت میں موجود رہے۔ حتیٰ کہ بدنام بت شکن سلطان محمود نے بھی افغانستان کے ان مجسموں کو نہیں توڑا۔ یہ صرف طالبان کے خود ساختہ حالیہ اسلامی دور کی بات ہے کہ ان مجسموں یا بتوں کو غیر اسلامی قرار دے کر انھیں توڑا جا رہا ہے۔ اب سوال یہ ہے کہ کیا طالبان، اسلام کی تعلیم سے زیادہ واقف

ہیں۔ اسلام کی جس تعلیم کا علم پیغمبر اسلام کے صحابہ اور تابعین اور تبعین اور اسی طرح بعد کے اہل اسلام کو نہ تھا اس کا علم طالبان کو کیسے ہو گیا۔

حقیقت یہ ہے کہ افغانستان کے طالبان بُت شکنی کے نام پر جو کچھ کر رہے ہیں وہ عملًا اسلام مٹکنی کی ایک صورت ہے۔ یہ عمل صرف اسلام کو بدنام کرنے والا ہے، اس سے اسلام کو کوئی فائدہ پہنچنے والا نہیں۔

۱۳ امارچ ۲۰۰۴ء کو روہیل ہنڈ یونیورسٹی (بریلی) میں رقم الحروف کی ایک تقریر تھی۔ اس تقریر کا موضوع تھا: اسلام اینڈ پیس۔ تقریر کے بعد جو سوالات ہوئے ان میں سے ایک سوال افغانی طالبان کے موجودہ عمل سے بھی تھا۔ میں نے سوال کا جواب دیتے ہوئے کہا:

As you know Umar Faruq, the second caliph of Islam, was a great companion of the Prophet. During his period several countries like Syria, Palestine and Egypt came under the influence of Islam. A large number of statues existed in those countries since pre-Islamic times. History tells us that caliph Umar never issued an order to destroy those statues. But today the ancient statues of Gautam Buddha in Afghanistan are being destroyed under the order of the Taliban chief Mulla Umar. Now the question is: who is the true representative of Islamic religion: Caliph Umar of the early period of Islam or Mulla Umar of the present Afghanistan.

معاملہ کے چند مزید پہلو

۱۔ اسلام مختلف مذاہب کے درمیان رواداری کے اصول کو تسلیم کرتا ہے۔ قرآن میں مکی دور میں یہ آیت اتاری گئی کہ: لکم دینکم ولی دین (اکافرون) یعنی تمہارے لئے تمہارا دین اور میرے لئے میرا دین۔ اسلام کے اس اصول کو اگر ایک فارمولہ کی صورت دی جائے تو وہ مختصر طور پر یہ ہو گا کہ— ایک کی پیروی کرو اور سب کا احترام کرو:

Follow one and respect all.

۲۔ اس اسلامی اصول کی عملی مثالیں اسلام کی پوری تاریخ میں موجود ہیں۔ مثال کے

طور پر اسلام کے دوسرے خلیفہ عمر فاروق کے زمانہ میں فلسطین فتح ہوا۔ اس وقت اسلامی خلیفہ اور فلسطین کی مسیحی قوم کے درمیان جو معاہدہ طے پایا اور جس پر خلیفہ دوم نے دستخط کئے اس میں دوسری باتوں کے علاوہ یہ بھی لکھا تھا کہ مسیحیوں کے چرچ اور چرچ میں رکھے ہوئے مسجح اور مریم کے مجسمے اور ان کے عقیدہ کے مطابق صلیب (Holy Cross) کو علی حالہ باقی رکھا جائے گا۔ مذہبی رواداری کے اصول پر اسلام کی پوری تاریخ میں عمل ہوتا رہا ہے۔ پچھلی صدیوں میں اسلام کی غیر معمولی اشاعت کا ایک خاص سبب یہی ہے۔ کچھ مسلم بادشاہوں نے بعض اوقات کسی بت کو توڑا اگر یہ استثنائی واقعات ہیں اور وہ ان مسلم بادشاہوں کے اپنے سیاسی مفاد کے تحت پیش آئے، نہ کہ اسلام کی کسی تعلیم کے تحت۔

۳۔ افغانستان میں گوم بدھ کی جومورتیاں یا مجسمے پہاڑی پتھر کو تراش کر بنائے گئے ہیں ان کی حیثیت قدیم زمانہ میں جو بھی رہی ہو مگر دو ہزار سال کی لمبی مدت گذرنے کے بعد ان کی حیثیت تاریخی یادگار کی ہو چکی ہے۔ اب وہ کسی مخصوص گروہ کی ملکیت نہیں ہیں، اب ان کی حیثیت عالمی تاریخی ورثہ کی ہے۔ وہ انسانیت کا مشترک اٹاٹہ ہیں۔ ایسی حالت میں خود اسلام کا اصول یہ ہے کہ اس کو انفرادی یا ملکی دائرہ سے نکال کر عالمی دائرة کی چیز قرار دیا جائے۔

مثال کے طور پر یہ شلم کی مسجد اقصیٰ کو لیجئے۔ مسلمان اس مسجد کے وارث ہونے کا دعویٰ کرتے ہیں۔ اس دعوے کی منطقی بنیاد بھی یہی ہے۔ جیسا کہ معلوم ہے، یہ شلم کی مسجد اقصیٰ عین اس مقام پر بنائی گئی ہے جہاں اسرائیلی پیغمبر اور بادشاہ سلیمان بن داؤد نے یہودی عبادت خانہ (ہیکل) تعمیر کیا تھا۔ بنوامیہ کے زمانے میں اسی مقام پر موجودہ مسجد اقصیٰ بھی تعمیر کی گئی۔

اس معاملہ کی اصل کیا ہے۔ اس کی اصل یہ ہے کہ مسلمانوں کے عقیدہ کے مطابق، پیغمبر اسلام نے اپنی نبوت کے تیرھویں سال خدائی انتظام کے تحت مدینہ سے یہ شلم کا سفر کیا۔ خدا نے اپنی لامددقدرت کے تحت پوری تاریخ کے تمام پیغمبروں کو یہاں اکھٹا کیا۔ ان تمام پیغمبروں نے پیغمبر اسلام کی امامت میں یہاں باجماعت نماز ادا کی۔ مسلم عقیدہ کے مطابق، اس کے بعد یہ مقام

صرف یہود یوں کا مقدمہ مقام نہ رہا بلکہ وہ تمام مذاہب، بیشوں اسلام، کام مشترک مذہبی مقام بن گیا۔ مسلمان اپنے اسی عقیدہ کی بنیاد پر یہ شلم کی مسجد اقصیٰ کی تولیت کے دعویٰ دار ہیں۔ اگر اس اصول کو نہ مانا جائے تو مسجد اقصیٰ یا اس کی جگہ (site) صرف یہود یوں کی ملکیت قرار پائے گی، اس میں مسلمانوں کا حصہ تسلیم کرنا ممکن نہ ہو گا۔

اپنی نوعیت کے اعتبار سے، یہی معاملہ افغانستان کے ان جسموں کا ہے جو قدیم زمانہ میں افغانستان کے پہاڑوں میں بنائے گئے تھے۔ دو ہزار سال پہلے جب وہ بنائے گئے اس وقت وہ افغانستان کی ملکیت ہو سکتے تھے مگر لمبی تاریخ گذرنے کے بعد اور ہمین اقوامی ورثت کی حیثیت رکھتے ہیں۔ اب وہ تاریخ انسانی کا حصہ ہیں، نہ کہ محدود طور پر ایک ملک کی ذاتی جانب ادا کا حصہ۔

اب افغانستان کی کسی حکومت کو یہ حق نہیں کہ وہ عالمی برادری کو نظر انداز کر کے بطور خود ان کے بارے میں یک طرفہ فیصلہ لے سکے۔ افغانستان کی کسی حکومت کو زیادہ سے زیادہ اگر کوئی حق دیا جاسکتا ہے تو وہ صرف یہ ہے کہ وہ یہ اعلان کر دے کہ جو ملک چاہے وہ ان کو اٹھا کر اپنے یہاں لے جائے مگر تاریخی اہمیت کے ان جسموں کو بر باد کرنے کا حق کسی مقامی حکومت کو ہرگز نہیں۔ طالبان کی حکومت ان جسموں کو فروخت بھی نہیں کر سکتی۔ اس لئے کہ طالبان کے عقیدہ کے مطابق، جن جسموں کو اپنے ملک میں رکھنا جائز نہ ہواں کو فروخت کرنا بھی یقینی طور پر جائز نہ ہو گا۔

۲۔ اسلام کی ایک تعلیم یہ ہے کہ مسلمان کوئی ایسا اقدام نہ کریں جس کا نتیجہ خود ان کی طرف بُری شکل میں لوٹنے والا ہو۔ مثال کے طور پر قرآن میں یہ حکم دیا گیا ہے کہ اللہ کے سوا جن معبدوں کو یہ لوگ پکارتے ہیں ان کو تم گالی نہ دو ورنہ یہ لوگ حد سے گذر کر جہالت کی بنا پر اللہ کو گالی دینے لگیں گے (الانعام ۱۰۹)۔ اس سے معلوم ہوا کہ مسلمانوں کے نزدیک کوئی کام اگر بظاہر درست ہوتا بھی وہ اس وقت نہیں کیا جائے گا جب کہ آخر کار اس کا نتیجہ خود مسلمانوں کے خلاف نکلنے والا ہو۔

اس اصول کی روشنی میں دیکھئے تو معلوم ہو گا کہ طالبان کا موجودہ اقدام سراسر قرآنی تعلیم کے خلاف ہے۔ کیوں کہ ایک مسلم ملک اگر اپنے حدود میں واقع ایسے تاریخی نواحی اور آثار کو تباہ کرے جن

سے دوسری قوموں کے جذبات وابستہ ہوں تو اس کا نتیجہ یہ ہوگا کہ وہ خوبی بھی اپنے ملک میں مسلمانوں کے تاریخی آثار کو تباہ کرنے لگیں گے۔ اس طرح مسلمانوں کا یہ اقدام خود مسلمانوں کے لئے ناقابل تلافی نقصان کا باعث ہوگا۔

یہ بات اب مستقبل کے اندیشہ کی نہیں رہی۔ حقیقت یہ ہے کہ مارچ ۲۰۰۱ کے شروع میں جب میڈیا میں یہ خبریں آئیں کہ افغانستان میں گوم بدھ کے قدیم مجسموں کو تباہ کیا جا رہا ہے تو اس کے خلاف ساری دنیا میں شدید رُد عمل کا اظہار کیا جانے لگا۔ شدید رُد عمل کے انھیں واقعات میں سے ایک وہ بھی تھا جس کا یہاں ذکر کیا گیا ہے۔ مثال کے طور پر دہلی کے انگریزی اخبار ٹائمز آف انڈیا (۲ مارچ ۲۰۰۱) کے صفحہ اول پر ایک رپورٹ اس عنوان کے تحت شائع ہوئی ہے:

Cultural Carnage, Screams India

اس رپورٹ میں بتایا گیا ہے کہ ایک انہا پسند ہندو نے افغانستان کی ان خبروں پر تبصرہ کرتے ہوئے کہا کہ یہ کسی کی پسند یا ناپسند کا معاملہ نہیں۔ اس وقت کیا ہوگا جب کہ غیر مسلم ملک اپنے یہاں مسلم تاریخی یادگاروں کو تباہ کرنے لگیں:

It's not a matter of likes and dislikes. The world cherished it.

What would happen if the non-Islamic countries start destroying Islamic architecture?" he questioned.

۵۔ رسول اللہ صلی اللہ علیہ وسلم کی سیرت کا مطالعہ بتاتا ہے کہ غلبہ حاصل کرنے کے بعد فوراً آپ نے صلح کی پالیسی اختیار کی۔ جیسا کہ قرآن میں بتایا گیا ہے کہ: الصلح خیر (النساء ۱۲۸)۔ اس کی حکمت یہ ہے کہ غلبہ حاصل کرنے کے بعد فوراً تعمیر کی ضرورت ہوتی ہے۔ اور تعمیر کا امام امن کے ماحول کے بغیر نہیں ہو سکتا۔ چنانچہ رسول اللہ صلی اللہ علیہ وسلم نے مدینہ میں ابتدائی اسلامی ریاست قائم ہونے کے بعد فوراً ایک ڈیکلریشن جاری کیا جو حیفہ مدنیہ کے نام سے مشہور ہے۔ اس ڈیکلریشن میں آپ نے یہود کو برابر کا درجہ کرنا سے زراعت کو ختم کرنے کی پالیسی اختیار کی۔ اسی طرح آپ نے حدیبیہ کے موقع پر قریش مکہ سے ناجنگ معاہدہ کر لیا۔ اگرچہ یہ معاہدہ صرف اسی وقت ممکن ہوا جب کہ آپ نے فریق مخالف کی شرطوں کو یک طرفہ طور پر مان لیا۔ اسی طرح آپ نے عرب کے مختلف

مقامات پر بے ہوئے قبائل سے امن کا معابدہ کرنا شروع کیا یہاں تک کہ چند سالوں میں تمام عرب قبائل معاهدات امن کے تحت آگئے، وغیرہ۔

طالبان، اپنے اعلان کے مطابق، افغانستان میں اسلام کی حکومت قائم کرنا چاہتے ہیں۔ مگر ان کی پالیسی پیغمبر اسلام کی مذکورہ پالیسی کے سرتاسر خلاف ہے۔ افغانستان میں غالبہ پانے کے لئے پہلے وہ خود افغانستان کے قبائل سے لڑتے رہے۔ پھر جب انھیں افغانستان کے ۹۰ فیصد رقبہ پر غلبہ حاصل ہو گیا تو انہوں نے ایسی انتہا پسندانہ پالیسی اختیار کی جس کے نتیجہ میں تمام ملکوں سے ان کی نزاع شروع ہو گئی۔ ان کے اس متشددانہ پالیسی کی آخری مثال وہ ہے جو گوتم بدھ کے تاریخی مجسموں کو توڑنے کی صورت میں سامنے آئی ہے۔

افغانستان کے طالبان کے پاس صرف جوش کا سرمایہ ہے، ہوش کے سرمایہ سے وہ تقریباً خالی ہیں۔ اگر وہ باہوش اور دشمند ہوتے تو انھیں معلوم ہوتا کہ موجودہ زمانہ میں بیش ترقی میں، صحیح یا غلط طور پر مسلمانوں کی حریف بن چکی ہیں۔ کسی نہ کسی سبب سے ہر قوم کو مسلمانوں سے شکایت ہے۔ یہودی، عیسائی، ہندو، سکھ، پارسی، وغیرہ ہر ایک کسی نہ کسی سبب سے اپنے دل میں مسلمانوں کے خلاف منفی جذبات لئے ہوئے ہے۔

نفرت کی اس عمومی فضائیں غالباً ایک ہی قابل ذکر استثناء باقی رہ گیا تھا، اور وہ بودھ فرقہ کا تھا۔ یہ ایک معلوم حقیقت ہے کہ بودھوں کو مسلمانوں سے کوئی قابل ذکر شکایت نہیں تھی۔ مگر مارچ ۲۰۰۱ء میں جب افغانستان میں گوتم بدھ کے مجسموں کو توڑا گیا تو ساری دنیا کے بودھ مسلمانوں سے، اور نتیجہ خود اسلام سے تنفر ہو گئے۔ طالبان کی اس ناعاقبت اندیشانہ پالیسی نے اسلام یا مسلمانوں کو مشتبہ طور پر تو کچھ نہیں دیا مگر اس کا منفی نقصان اتنا زیادہ ہے جس کو شاید لفظوں میں بیان کرنا ممکن نہیں۔

۶۔ یہ عقل اور فطرت کا ایک معلوم اصول ہے کہ کوئی ایسا کام نہ کیا جائے جس سے دوسروں کے درمیان اپنی بدنامی کا اندیشہ ہو۔ یہی خود اسلام کا اصول بھی ہے۔ چنانچہ پیغمبر اسلام نے اپنے زمانہ میں کئی اقدامات صرف اس لئے نہیں کئے کہ ان میں اسلام کی بدنامی کا اندیشہ تھا۔ مثلاً مدینہ کے لیڈر

عبداللہ بن ابی جیسے ثابت شدہ مجرم کو آپ نے صرف اس لئے کوئی سزا نہ دی کہ اس سے لوگوں کے جذبات بھڑکیں گے اور پھر اسلام لوگوں کے درمیان بدنام ہو جائے گا۔ اس اصول کی روشنی میں دیکھا جائے تب بھی طالبان کا موجودہ روایہ سراسر غیر اسلامی ہے کیونکہ تاریخی آثار کے بارے میں جدید دنیا انہتائی حد تک حساس ہو گئی ہے۔ آج کے لوگ تاریخی آثار کو مشترک عالمی ورثہ سمجھتے ہیں۔ آج کا انسان ایسے لوگوں سے سخت نفرت کرتا ہے جو تاریخی آثار کی حفاظت نہ کریں بلکہ ان کو تباہ کرنے کے درپے ہو جائیں۔

موجودہ زمانہ میں تاریخی آثار کے بارے میں لوگوں کی حساسیت کا ایک خاص علمی سبب ہے۔ اصل یہ ہے کہ سائنسی دور سے پہلے قدیم زمانہ میں کسی بات کو ثابت کرنے کے لئے صرف یہ کافی تھا کہ اس کے حق میں ایک تمثیل بیان کر دی جائے۔ کوئی فرضی قصہ یا پُر اسرار کہانی بھی کسی بات کو ثابت کرنے کے لئے کافی سمجھی جاتی تھی۔ قدیم زمانہ میں مزاعومات اور مسلمات میں فرق کرنے کا رواج نہ تھا۔

مگر جدید زمانہ میں سائنسی طرز فکر کے ظہور نے اس معاملہ کو یکسر بدل دیا ہے۔ اب تمثیل یا فرضی کہانی علمی اعتبار سے غیر منتقد قرار پا چکے ہیں۔ اب صرف وہ چیز قابل اعتبار ہے جو اپنا کوئی حقیقی وجود رکھتی ہو۔ اس نئے نقطہ نظر کی بنا پر خارجی تاریخی شواہد کی اہمیت بہت بڑھ گئی ہے۔ کیونکہ تاریخی شواہد کو تاریخ کے بارے میں معلومات کا مستند ذریعہ سمجھا جاتا ہے۔ اس نئے ذہن کے نزدیک تاریخی یادگاروں کو تباہ کرنا، تاریخ کے مستند ذریعے کو تباہ کرنے کے ہم معنی ہے۔ یہی وجہ ہے کہ آج کے لوگ کسی بھی قیمت پر اس کو برداشت کرنے کے لئے تیار نہیں ہوتے کہ تاریخی شواہد کو تباہ کر دیا جائے۔

اس نئے نظریہ نے عقیدہ کو تاریخ سے الگ کر دیا ہے۔ چنانچہ افغانستان میں واقع ان قدیم مجسموں کو اب صرف مذہبی عقیدہ کی نظر سے نہیں دیکھا جاتا بلکہ انھیں تاریخ کے سنگی شواہد کے طور پر دیکھا جاتا ہے۔ افغانستان کے موجودہ واقعات پر عالمی برادری کے شدید رذیع عمل کا اصل سبب یہی جدید تاریخی ذوق ہے۔

جدید میڈیا نے اس معاملہ کی سُنگینی میں بہت زیادہ اضافہ کر دیا ہے۔ چنانچہ افغانستان کی حکومت نے جیسے ہی گوتم بودھ کے قدیم مجسمے کو توڑنے کا آغاز کیا فوراً ہی میڈیا کے ذریعہ اس کی خبریں ساری دنیا میں پھیج گئیں اور عین اسی دن سے تمام دنیا میں طالبان کے اس فعل کی شدید مذمت کی جانے لگی۔

افغانی طالبان اپنے اس کام کو اگرا پنی قوم یا اپنے قبیلہ کے نام پر کر رہے ہوتے تو ان کے اس فعل سے خود طالبان یا ان کا قبیلہ بدنام ہوتا۔ مگر انہوں نے اس کام کو اسلام اور شریعت اسلام کے نام پر کیا جس کا نتیجہ یہ ہوا کہ طالبان کا یہ فعل اسلام کے ساتھ منسوب کیا جانے لگا۔ لوگ اسلام کے خلاف شدید جذبات کا اظہار کرنے لگے۔ وہ کہنے لگے کہ اسلام اگر یہی ہے تو وہ وحشیت اور بربریت کا نہ ہب ہے۔ آج کی مہذب سوسائٹی کے لئے اسلام قابل قبول نہیں۔

یہ کہنا صحیح ہوگا کہ طالبان کے بلڈوزر بظاہر پتھر کے مجموعوں کو بلڈوزر کر رہے ہیں مگر اپنے نتیجہ کے اعتبار سے وہ خود اسلام کی تصویر کو بلڈوزر کرنے کے ذمہ دار ہیں۔

۷۔ نئی دہلی کے انگریزی ہفت روزہ آرگانائزر (Organiser) کے شمارہ ۱۱ امارچ ۲۰۰۴ء میں ایک مضمون چھپا ہے۔ اس کا تعلق افغانستان میں گوتم بده کی مورتیوں کو توڑنے سے ہے، اس کے مضمون نگار شیام کھوسلہ (Shyam Khosla) ہیں۔ اس کا عنوان ہے۔ اسلامی بنیاد پرستی، ایک تہذیبی خطرہ:

“Islamic Fundamentalism—A Civilizational Threat”

مضمون نگار نے افغانستان میں پدھا کے اسٹیچو کو توڑنے کے عمل کو وحشیانہ فعل (barbaric act) قرار دیا ہے۔ ہمیں اس سے پورا اتفاق ہے۔ حقیقت یہ ہے کہ افغانستانی طالبان کے اس تحریبی عمل کو کسی بھی زاویہ سے درست قرار نہیں دیا جاسکتا۔ ان کے اس فعل کی جتنی بھی زیادہ مذمت کی جائے وہ یقینی طور پر جائز ہوگی۔

مگر مذکورہ مضمون نگار نے اسی کے ساتھ اپنے اس مضمون میں یہ کیا ہے کہ انہوں نے افغانی طالبان کے اس فعل کو اسلام کی تعلیمات سے جوڑا ہے۔ ان کی یہ دوسری رائے یقینی طور پر غلط

ہے۔ کوئی بھی صاحبِ علم اس سے اتفاق نہیں کر سکتا۔ وہ لکھتے ہیں کہ ملا عمر کا یہ کہنا ہے کہ ان کا یہ حکم اسلامی شریعت کے عین مطابق ہے۔ اگر ایسا ہے تو کوئی شخص کس طرح ہوش و حواس کے ساتھ یہ دعویٰ کر سکتا ہے کہ اسلام رواداری کی تعلیم دیتا ہے:

Mulla Mohammad Umar says his edict is in line with Islamic laws.

If that were so, how can anyone in his senses claim that Islam teaches the spirit of tolerance? (p-4)

میں کہوں گا کہ اسلام کی تعلیمات کیا ہیں اس کو جانے کا مأخذ ملا عمر کے الفاظ نہیں ہیں بلکہ اس کے مأخذ قرآن اور سنت ہیں۔ جو شخص بھی اسلام کو جانا چاہے اس پر لازم ہے کہ وہ اسلام اور مسلمان میں فرق کرے۔ ٹھیک اسی طرح جیسے ہندستانی ڈیموکریسی اور لا لو را بڑی کے سیاسی نمونہ اور ڈیموکریسی میں فرق کیا جاتا ہے۔ اس فرق کے بغیر نہ اسلام کو سمجھا جا سکتا ہے اور نہ ہندستانی جمہوریت یا ہندستانی دستور کو۔

اسلام کا نظریاتی مأخذ قرآن اور سنت ہے۔ قرآن اور سنت میں واضح طور پر بتایا گیا ہے کہ بین اقوامی یا بین انسانی تعلقات کو صلح اور امن اور باہمی معابدوں کی بنیاد پر استوار کیا جانا چاہیے۔ اسلام کا یہ ایک مستقل اصول ہے کہ بین اقوامی معاملات میں مسلمانوں کو بھی انھیں روایات کا پابند ہونا چاہئے جو مختلف قوموں کے درمیان باہمی اتفاق سے راجح ہو گئی ہوں۔ بین اقوامی معاملات میں یک طرفہ طور پر کوئی آزادانہ روشن اختیار کرنا مسلمانوں کے لئے درست نہیں (ملاحظہ ہو راقم الحروف کی

کتاب (Islam Rediscovered)

جہاں تک اسلام کے مستند عملی نمونہ کا سوال ہے تو اسلام میں مستند عملی نمونہ کی حیثیت صرف پیغمبر اسلام صلی اللہ علیہ وسلم کے عمل کی ہے، اور پھر اصحاب رسول، خاص طور پر خلفاء راشدین کی۔ دور اول کے ان نمونوں کے بعد کسی بھی دوسرے مسلمان یا مسلم گروہ کو مستند نمونہ کی حیثیت حاصل نہیں۔

جیسا کہ معلوم ہے، خلیفہ عمر پیغمبر اسلام کے ایک جلیل القدر صحابی تھے۔ پیغمبر اسلام کے بعد ان کو دوسرے خلیفہ راشد کی حیثیت حاصل ہے۔ خلیفہ عمر کے زمانہ میں اسلام کے اثرات مختلف ملکوں تک

پہنچے۔ جیسے شام، فلسطین اور مصر، وغیرہ۔ چوں کہ اُس زمانہ میں ساری دنیا میں بت پرستی کا رواج تھا۔ اس لئے ان مفتوحہ ملکوں میں کثرت سے بت اور مجسم موجود تھے جو قبل از اسلام دور سے چلے آرہے تھے۔ تاہم خلیفہ عمر نے ان موجود مجسموں کو تباہ کرنے کا کوئی حکم نہیں دیا۔ مگر آج ہم دیکھتے ہیں کہ افغانستان میں واقع گوتم بدھ کے قدیم مجسموں کو طالبان کے چیف ملا عمر کے حکم سے توڑا جا رہا ہے۔

اب سوال یہ ہے کہ اسلام کا سچانہ نامہ کون ہے۔ دور اول کے خلیفہ عمر یا جدید افغانستان کے ملائمر طالبان کے مذکورہ قابلِ نہم اقدام کے بعد راقم الحروف نے ایک مشترک اخباری بیان پر دستخط کئے تھے۔ یہ بیان اخباروں میں چھپ چکا ہے۔ اس بیان کو اس آرٹیکل کے خاتمہ پر نقل کیا جاتا ہے۔ یہ بات تکلیف دہ ہے کہ افغانستان کی طالبان حکومت نے تاریخی اور مذہبی اہمیت کے حامل مجسموں کو ڈھانے کا فیصلہ کیا ہے۔ تاریخی آثار پوری بنی نوع انسانیت کا اور شہ ہیں۔ ان کا تعلق کسی خاص حکومت، علاقے یا عوام سے نہیں ہے۔ مذہبی عبادت گاہوں اور دینی شخصیتوں کے مجسموں کو ڈھانا بالکل غیر اسلامی اور غیر ضروری عمل ہے۔ اسلام ہمیں حکم دیتا ہے کہ ہم دوسرے مذاہب کی عبادت گاہوں کا احترام کریں۔ اسلام ہمیں کسی بھی فرقے کی مذہبی جگہوں کو منہدم کرنے کی اجازت نہیں دیتا۔ اگر افغانستان سے آنے والی اطلاعات درست ہیں تو ہم اس عمل کی نہم کرتے ہیں اور طالبان حکومت سے مطالبہ کرتے ہیں کہ وہ ایسے عمل سے باز آجائے جو کہ اسلام کی روح کے منافی ہے:

It is unfortunate to learn that Afghanistan's Taliban Government has decided to demolish statues of historical and religious importance in the country. Historical monuments are heritage of all mankind and do not belong to any government or area or people. Demolition of places of worship and statues of religious personalities is totally un-Islamic and unwarranted. Islam has commanded us to respect places of worship of other religions. Islam does not allow the destruction of religious places of any community. If the news emanating from Afghanistan is correct we condemn this act and ask the Taliban government to desist from any such step which goes against the spirit of Islam.

کرنے کا کام

انڈیا اور پاکستان کے مسائل بھی ایک ہیں اور ان کا حل بھی ایک۔ دونوں ملکوں میں ہر قسم کے امکانات (potential) اپنی اعلیٰ صورت میں موجود ہیں۔ مگر واحد چیز جہاں دونوں ملکوں کی قسمت رکی ہوئی ہے وہ دونوں کے درمیان تعلقات کا نارمل نہ ہونا ہے۔ قدیم مثال ہے کہ انسان ہر دشمن کا تحمل کر سکتا ہے مگر وہ اپنے پڑوئی سے دشمنی کا تحمل نہیں کر سکتا۔ انڈیا اور پاکستان کے معاملہ میں یہ مثال اپنی بدترین صورت میں صادق آتی ہے۔

یہ کہنا غلط نہ ہوگا کہ انڈیا اور پاکستان کے درمیان اس وقت ایک غیر اعلان شدہ جنگ (undeclared war) کی حالت قائم ہے۔ اس کا واحد حل یہ ہے کہ اس صورت حال کو ختم کر کے دونوں کے درمیان اعلان شدہ امن (declared peace) کی حالت قائم کی جائے۔ یہ امن صرف اس طرح قائم ہو سکتا ہے کہ دونوں ملک ماضی کو بھلا کر اور ہر قسم کا فرضی یا غیر فرضی خطرہ مولے کر بیک وقت یہ طے کریں کہ آج سے ہم دونوں پر امن پڑوئی کے طور پر ہیں گے اور کسی بھی عذر (excuse) کی بنابرکراؤ کا طریقہ اختیار نہ کریں گے۔

تاریخ کا تجربہ ہے کہ دنیا میں جب بھی کسی نے کوئی کامیابی حاصل کی ہے تو امن اور مفاہمت کے ذریعہ حاصل کی ہے۔ جنگ اور بکراوے کے ذریعہ بھی کسی نے کوئی حقیقی کامیابی حاصل نہیں کی۔

اس کی ایک سبق آموز مثال امریکا اور چین کے درمیان مفاہمت کا حالیہ واقعہ ہے۔ امریکا اور چین دونوں ایک دوسرے کے دشمن بننے ہوئے تھے۔ حتیٰ کہ یہ نوبت پہنچ چکی تھی کہ امریکا چین کے مستقل وجود ہی کا منکر تھا۔ اس نے چین کو مین لینڈ (main land) کا نام دے رکھا تھا۔ مگر آخر کار امریکا کے حقیقت پسند مدرسین کی سمجھ میں آیا کہ چین کے ساتھ رقبہ کی پالیسی خود ان کے اپنے مفادات کے خلاف ہے۔ امریکا چین کو جیسا دیکھنا چاہتا ہے ویسا اسے بنانے کے لئے بھی قابل عمل راستہ یہی ہے کہ نرمی اور مفاہمت کے اصول پر چین کے ساتھ معاملہ کیا جائے۔

اس سلسلہ کا صرف ایک حوالہ یہاں نقل کرنا مفید ہوگا۔ ۲۰ ستمبر ۲۰۰۰ کو امریکا کی

سینٹ (Senate) نے ایک غیر معمولی قانون کو منظوری دی۔ اس قانون کے مطابق، چین کو وہ درجہ (status) مل گیا جس کو امریکا میں پی این ٹی آر (permanent normal trade relations) کہا جاتا ہے۔ امریکی مدد برین کا خیال ہے کہ اس کے ذریعہ ایک طرف امریکا کی خوش حالی (prosperity) بڑھے گی اور دوسری طرف چین میں ڈیموکریسی آئے گی۔

امریکا میں بہت سے لوگ اپنے روایتی مزاج کی بنا پر اس کے خلاف تھے کہ چین کو اس قسم کا دوستانہ درجہ دیا جائے۔ نئی دہلی کے انگریزی روزنامہ ہندستان ٹائمز کی رپورٹ (۲۱ ستمبر ۲۰۰۰) کے مطابق، امریکا کے اس وقت کے صدر بل کلنٹن نے اپنی جوابی تقریر میں کہا کہ — امریکا گھونسا دکھانے کے بجائے اپنے پھیلیے ہوئے ہاتھ کے ذریعہ چین میں زیادہ اثر و سوخ حاصل کر سکتا ہے:

The US would have more influence in China with an
outstretched hand than with a clenched fist (p. 13)

ہندستان اور پاکستان کو اگر ترقی کرنا ہے تو دونوں ہی کو یہ کرنا ہو گا کہ وہ آپس میں حریفانہ تعلق کو ختم کریں اور دوستانہ تعلق کو بڑھائیں۔

تعاقبات کی بہتری کا یہ کام نہ ٹریک ون ڈپلویسی کے ذریعہ ہو سکتا ہے اور نہ ٹریک ٹو ڈپلویسی کے ذریعہ، اور نہ کسی ٹریک ٹھری ڈپلویسی کے ذریعہ۔ اس کا واحد حل یہ ہے کہ دونوں کے درمیان فوری طور پر اور غیر مشرف طور پر امن قائم کیا جائے۔

دونوں ملکوں کو یہ جاننا چاہئے کہ اس دنیا میں ترقی کا راز جغرافی خط کی توسعہ نہیں بلکہ حاصل شدہ جغرافی خط کی تغیری ہے۔ موجودہ زمانے میں اس اصول کی بہترین مثال سنگاپور کی صورت میں پائی جاتی ہے۔

۲۔ دونوں ملکوں کے درمیان اس طرح تعاقبات کو نارمل بنانے میں سب سے بڑی رکاوٹ کشمیر کا مسئلہ ہے۔ حتیٰ کہ یہ کہا جانے لگا ہے کہ کشمیر تیزی سے جو ہری جنگ چھڑنے کا میدان بنتا جا رہا ہے۔ مجھے یقین نہیں کہ دونوں میں سے کوئی ملک اس دیوانگی تک پہنچ سکتا ہے کہ وہ ایسی جنگ چھیر دے جو بلاشبہ دو طرفہ خودکشی کے ہم معنی ہے۔ تاہم یہ یقینی ہے کہ

کشمیر کا مسئلہ اگر اسی طرح باقی رہتا ہے تو دونوں ملکوں کی ترقی رکی رہے گی۔

کچھ عرصہ پہلے میری ملاقات اقوام متحده کے ایک ذمہ دار سے ہوئی۔ گفتگو کے دوران انہوں نے کہا کہ آپ کے نزدیک کشمیر کے مسئلہ کا حل کیا ہے۔ میں نے کہا کہ اس مسئلہ کا اس کے سوا کوئی اور حل نہیں کہ حالت موجودہ کو قبول کر لیا جائے:

There is no solution to this problem except to accept the status quo.

انڈیا اور پاکستان دونوں کی اصل ضرورت یہ ہے کہ دونوں ملک اپنی ساری طاقت تعلیم اور اقتصادیات کے میدان میں لگادیں، یعنی دونوں ملکوں میں صدقی صدوگ تعلیم یافتہ ہو جائیں۔ دونوں ملکوں میں بہترین انفراسٹرکچر موجود ہو۔ دونوں ملکوں میں اعلیٰ معیار کی اقتصادی سرگرمیاں جاری ہوں، دونوں ملک دنیا کو دینے کی پوزیشن میں ہو جائیں، جب کہ اس وقت دونوں ہی ملک لینے کے مقام (receiving end) پر پڑے ہوئے ہیں۔

انڈیا اور پاکستان میں اس قسم کی تغیر بجائے خود اتنی زیادہ اہم ہے کہ اس کو حاصل کرنے کے لئے کسی بھی دوسری چیز کی قربانی اتنی مہنگی نہیں کہ اس کو اس راہ میں رکاوٹ بنالیا جائے۔

۳۔ اس سلسلے میں ایک اور اہم چیز یہ ہے کہ دونوں ملک اس نظریاتی کثرپن کو چھوڑ دیں جو پچاس سال سے زیادہ مدت سے دونوں ملکوں میں قائم ہے۔ میری مراد اس انتہا پسندانہ نظریے سے ہے جس کو انڈیا میں کلچرل نیشنلزم اور پاکستان میں اسلامک نیشنلزم کہا جاتا ہے۔ انڈیا میں کچھ لوگ یہ اصرار کر رہے ہیں کہ قومیت (nationhood) کی بنیاد قدریم بھارتی کلچر ہے۔ دوسری طرف پاکستان کے کچھ پروشوں لوگ یہ اعلان کر رہے ہیں کہ پاکستان کی قومیت اسلام پر مبنی ہے۔

یہ دونوں نظریات یکساں طور پر کثرپن کے نظریات ہیں۔ وہ نہ تو درست ہیں اور نہ وہ اس دنیا میں قابل عمل ہیں۔

قومیت کی قابل عمل اور عالمی طور پر تسلیم شدہ بنیاد صرف ایک ہے اور وہ ہے، مبنی بر دین قومیت۔ قومیت کو عقیدہ اور مذہب سے جوڑنا ایک ایسا ڈاگماتزم (dogmatism) ہے جو اس دنیا میں سرے سے قابل عمل ہی نہیں۔

۴۳۔ دونوں ملکوں کے درمیان تعلقات کو نارمل بنانے کے لئے ضروری ہے کہ دونوں ملکوں کے درمیان آمد و رفت کو پوری طرح کھول دیا جائے۔ انڈیا اور پاکستان کے درمیان اگر آزادانہ اختلاط شروع ہو جائے تو اس سے دورس تائج حاصل ہونگے۔ اس کے ذریعہ صرف تعلیمی، ثقافتی اور اقتصادی فائدے حاصل ہوں گے بلکہ اسلام کی دعوت و اشاعت کے بندروں ازے بھی کھل جائیں گے۔

۱۹۷۲ سے پہلے مہاتما گاندھی جو تحریک چلار ہے تھے اس کا نشانہ یہ تھا کہ انڈیا کو انگریزوں کی سیاسی ماحصلتی سے نکالا جائے اور یہاں ایک آزاد جمہوری نظام قائم کیا جائے۔ اس تحریک میں اول دن سے ایک داخلی تضاد شامل تھا مگر اس تحریک کے لیڈروں نے غالباً نہ تو اس نزاکت کو سمجھا اور نہ اس کے لئے اپنے ساتھیوں کو تیار کیا۔

یہ نازک مسئلہ یہ تھا کہ ۱۹۷۲ سے پہلے تحریک کا واحد نشانہ یہ تھا کہ انگریزوں کے مقابلہ میں اس کو فتح حاصل ہو، اس تحریک میں شکست کے لئے کوئی خانہ نہ تھا۔ مگر ۱۹۷۲ کے بعد جو قومی نظام ملک میں بننے والا تھا اس میں برکس طور پر دونوں ہی کی اہمیت یکساں تھی۔ اس نئے نظام میں جتنا فتح حاصل کرنا ضروری تھا اتنا ہی یہ بھی ضروری تھا کہ شکست کو تسلیم کیا جائے۔

۱۹۷۲ کے بعد ملک میں قومی نظام بننے والا تھا۔ اس کا مدار تمام تر ایکشن پر تھا۔ ایکشن میں ہمیشہ ایسا ہوتا ہے کہ ایک پارٹی کو فتح ملتی ہے اور دوسری پارٹی کو شکست۔ اس لئے آزادی کے بعد بننے والے نظام کو کامیابی کے ساتھ چلانے کے لئے ضروری تھا کہ لوگوں کے اندر جیت پر خوشی منانے کے ساتھ اپنی ہار کو ماننے کا مزاج بھی اسی درجہ میں پایا جائے۔ مگر ۱۹۷۲ سے پہلے کی تحریک نے لوگوں کے اندر یہ مزاج سرے سے بنایا ہی نہ تھا۔ یہ لوگ عین اپنے مزاج کے مطابق، صرف اپنی فتح کی خوشی مانا جانتے تھے۔ وہ اس سے واقف نہ تھے کہ ہار کو ماننا بھی کوئی اہم قومی کام ہے۔

غالباً لوگوں کا یہی مزاج وہ واحد سبب ہے جس کے نتیجہ میں ہندستان کی جمہوریت سیاسی کرپشن کا بدترین نمونہ بن گئی۔ انتخابی سیاست میں ضروری ہوتا ہے کہ ہارنے والا اپنی ہار کو مانے، اس کے بغیر انتخابی سیاست کامیابی کے ساتھ نہیں چل سکتی۔ مگر ہمارے سیاسی لیڈر اپنی سابقہ تربیت کے

اعتبار سے یہ جانتے ہی نہ تھے کہ جمہوری نظام میں اپنی ہار کو ماننا کتنا زیادہ اہم ہے۔

بُقْسُتی سے یہ مزاج نہ ہندستان کے لوگوں میں بنایا گیا اور نہ پاکستان کے لوگوں میں۔ نتیجہ یہ ہوا کہ دونوں ہی ملک یکساں طور پر بربادی کا شکار ہو کر رہ گئے۔ دونوں ہی ملکوں میں یہ ہوا کہ پہلے اگر ان کی لڑائی مفروضہ دشمن کے خلاف جاری تھی تو اب ان کی لڑائی خود آپس میں جاری ہو گئی۔ تاریخ بننے بننے رہ گئی۔

۱۹۷۲ کے بعد ہندستان اور پاکستان دونوں کے حصے میں ایک عظیم امکان آیا تھا۔ مگر دونوں ہی ملکوں میں یہ ہوا کہ وہ غیر ضروری مسئلتوں میں الجھ کر رہ گئے۔ دونوں کو جو اصلی اور ضروری کام کرنا تھا وہ دونوں ہی ملکوں میں نہ ہو سکا۔ اب آخری وقت آگیا ہے کہ دونوں ملکوں میں نئے دور کا آغاز کیا جائے۔ اس نئے دور کے آغاز کے لئے صرف ایک چیز کی ضرورت ہے۔ گہری سمجھ کے ساتھ گہری منصوبہ بندی۔